

ٹانک ڈیرہ اسماعیل خان کی سرزمین پر ”مروجہ حیلہ اسقاط“ کے موضوع پر
سلطان المناظرین مولانا مفتی محمد ندیم صاحب محمودی زید مجدہ کا اہل بدعت
کے ساتھ شاندار مناظرہ کی مکمل روئیداد

««—————»»

مروجہ حیلہ اسقاط پر ایک نظر



مع

روئیداد مناظرہ ٹانک

مرتب

مولانا ساجد خان صاحب نقشبندی حفظہ اللہ
مدرس دارالعلوم مدنیہ کراچی

لوحہ انوار احیاء طائفہ مجدد پاکستان

☎ 03333300274

hanafiyem@gmail.com

ٹانک ڈیرہ اسماعیل خان کی سرزمین پر ”سروجہ حیلہ اسقاط“ کے موضوع پر سلطان المناظرین حضرت مولانا مفتی ندیم صاحب محمودی زید مجدہ کا اہل بدعت کے ساتھ شاندار مناظرہ کی مکمل روئیداد

سروجہ حیلہ اسقاط پر ایک نظر

مع

روئیداد مناظرہ ٹانک

مترتب

مولانا ساجد خان صاحب نقشبندی

مدرس دارالعلوم مدنیہ کراچی

نوجوانان احناف دیوبند

کتاب کا نام ----- مروجہ حیلہ اسقاط پر ایک نظر

مولف ----- حضرت مولانا ساجد خان صاحب نقشبندی

تاریخ اشاعت ----- ۳۱ مارچ ۲۰۱۹

صفحات ----- ۱۱۲

ہدیہ -----

ملنے کے پتے

دفتر نوجوانان احناف دیوبند 03333300274

مکتبہ جمال قاسمی کراچی 03482175472

مولانا صاحب کی تمام کتب بذریعہ ڈاک منگوانے کیلئے اس نمبر پر رابطہ کریں

03482175472

نوٹ: لائبریری والے حضرات تمام کتب مولانا سے بالمشافہ ملاقات کر کے مفت حاصل کر سکتے ہیں

فہرست

نمبر شمار	عنوانات	صفحہ نمبر
۱	مقدمہ	۶
۲	حیلہ اسقاط کی حقیقت	۸
۳	حیلہ اسقاط کا معنی	۸
۴	عامۃ المسلمین میں یہ حیلہ اسقاط معمول بہ نہیں رہا	۱۲
۵	مروجہ حیلہ اسقاط کی مختلف صورتیں	۱۳
۶	حیلہ اسقاط صرف فقرا کیلئے تھا	۱۹
۷	حیلہ اسقاط کا مال فقیر کو دیا جائے	۲۰
۸	یہ عمل عند الضرورة تھا	۲۱
۹	حیلہ اسقاط کی شرعی حیثیت	۲۱
۱۰	مروجہ حیلہ اسقاط بدعت ہے	۲۲
۱۱	مروجہ حیلہ اسقاط کی خرابیاں	۲۳
۱۲	بریلویوں کے ہاں حیلہ اسقاط کا حکم	۲۵
۱۳	موجودہ زمانے میں حیلہ اسقاط کا حکم	۲۷
۱۴	مروجہ حیلہ اسقاط پر دارالعلوم اکوڑہ خٹک کا تاریخی فتویٰ	۳۰
۱۵	حیلہ حرام سے بچنے کیلئے مشروع ہے نہ کہ حرام میں مبتلا ہونے کیلئے	۳۸
۱۶	مفتی احمد یار گجراتی کی ایک عبارت	۳۹
۱۷	جائز کام سے پھوٹ پڑے تو ناجائز ہو جاتا ہے	۳۹
۱۸	بریلوی مفتی صاحبان کا جھوٹ	۴۰

نمبر شمار	عنوانات	صفحہ نمبر
۱۹	بریلوی حضرات کے دلائل پر ایک نظر: پہلی دلیل	۴۲
۲۰	دوسری دلیل	۴۲
۲۱	تیسری دلیل	۴۳
۲۲	قناوی شمر قدیہ کی عبارت کی حقیقت	۴۳
۲۳	مفتی فیض احمد اویسی کے اعتراضات	۴۶
۲۴	فیض احمد اویسی کا دھوکا	۴۶
۲۵	واقدی کی توثیق کی حقیقت	۴۷
۲۶	کتاب انجیل کی حقیقت	۴۹
۲۷	کتاب انجیل کے حوالے سے مبسوط کی عبارت	۵۲
۲۸	اویسی صاحب کے دجل و فریب کی انتہا	۵۳
۲۹	تنبیہ	۵۵
۳۰	یہ صدقہ نہیں صرف کھانے کے چکر میں تجربہ کر لیں	۵۶
۳۱	ختم قرآن کیلئے قبرستان میں قاری کو بٹھانا جائز نہیں	۵۹
۳۲	گجراتی و اویسی دجل و فریب کی تمام حدیں پار کر گئے	۶۱
۳۳	حتمی مولویوں کا طنز اور اس کا جواب	۶۳
۳۴	روئیداد مناظرہ اسقاط	۶۵
۳۵	مناظرے کا پس منظر	۶۶
۳۶	اہل بدعت مناظرے کے سوالات پر ایک نظر	۶۹
۳۷	دعوے کے متعلق سوالات	۶۹
۳۸	مروجہ کی قید	۷۰

نمبر شمار	عنوانات	صفحہ نمبر
۳۹	شرط کی تعریف اور ایک ڈھکوسلا	۷۱
۴۰	بریلوی مفتی کی طرف سے پیش کردہ کتب کی وضاحت	۷۳
۴۱	تبعین عرفی و شرعی کی وضاحت	۷۴
۴۲	بریلوی مولوی کی پہلی تقریر	۷۷
۴۳	سنی حنفی عالم کی پہلی تقریر	۷۷
۴۴	بریلوی مولوی کی دوسری تقریر	۸۰
۴۵	سنی حنفی مناظر کی دوسری تقریر	۸۲
۴۶	اسقاطی مولوی کی تیسری تقریر	۸۴
۴۷	سنی حنفی مناظر کی تیسری تقریر	۸۶
۴۸	بدعتی صدر مناظر	۸۸
۴۹	حنفی صدر مناظر	۸۸
۵۰	اسقاطی مولوی کی چوتھی تقریر	۹۰
۵۱	سنی عالم کی چوتھی تقریر	۹۱
۵۲	اسقاطی مولوی کی پانچویں تقریر	۹۴
۵۳	سنی عالم کی پانچویں تقریر	۹۵
۵۴	بدعتی عالم کی چھٹی تقریر	۹۸
۵۵	سنی عالم کی چھٹی تقریر	۹۹
۵۶	دونوں طرف کے صدور کی نوک جھونک	۱۰۰
۵۷	سنی حنفی مناظر کی چھٹی تقریر	۱۰۰
۵۸	بقیہ تقاریر	

مقدمہ

بسم الله الرحمن الرحيم

نحمدہ و نصلی و نسلّم علی رسولہ الکریم

قارئین کرام! اللہ رب العزت نے یہ دین

الیوم اکملت لکم دینکم و اتممت علیکم نعمتی و رضیت لکم

الاسلام دینا

کی نوید کے ساتھ کامل و مکمل کر دیا۔ حضور ﷺ اس کے شارح اور صحابہ کرام و تابعین عظام رضوان اللہ تعالیٰ علیہم اجمعین اس کے عامل تھے۔ حضور ﷺ نے اپنے، اپنے صحابہ، ان کے تابعین اور ان کے تبع تابعین کو ”خیر القرون“ کے لقب سے یاد کیا۔ جس کی تعبیر علماء نے یہ نکالی کہ ہر وہ کام جو دین کے نام پر کیا جائے ان کے زمانے میں باوجود سبب، تقاضے، علت اور عدم مانع کے نہ کیا گیا ہو اب ان کے بعد کرنا بدعت کہلائے گا۔ ان کے زمانے کے بعد مجتہدین و فقہاء رحمہم اللہ نے جو کچھ قرآن و سنت سے مستنبط کیا اس کا مقتضی خیر القرون میں نہ تھا یا تھا تو لیکن کوئی مانع تھا۔ پس ہر وہ دین کا کام جس پر قرآن و سنت یا فقہاء و مجتہدین کے استنباط سے کوئی دلیل نہ ہو وہ طریقہ خود ساختہ اور بدعی طریقہ تو کہلائے گا رسول ﷺ کا طریقہ اور شریعت کا طریقہ ہرگز نہیں کہلائے گا۔

یہود و نصاریٰ اسی لئے گمراہ ہوئے کہ انہوں نے کتاب مقدس اور اپنے نبی کی سنتوں کو پس پشت ڈال کر دنیا پرست مولویوں کے بتلائے ہوئے راستوں پر چلنا شروع کر دیا۔ افسوس کے ساتھ کہنا پڑتا ہے کہ دین اسلام میں بھی ایسے نفس پرست اور دین کو دنیا کے بدلے بیچ کھاجانے والے علماء کوئی کمی نہیں۔

حضرت ملا علی قاری رحمہ اللہ شرح شفا میں فرماتے ہیں کہ ایک عورت زنا کی کمائی کھا رہی ہے اور ایک مولوی دین بیچ کر کھا رہا ہے اس مولوی کا دین بیچ کر کمایا ہوا پیسہ اس زانیہ کے پیسے سے

زیادہ حرام و نجس ہے۔ ان دنیا پرست مولویوں نے دین کا حلیہ بگاڑنے میں کوئی کسر نہیں چھوڑی۔ جاہل و بد عمل عوام الناس ان کے خاص نشانے پر ہوتے ہیں۔ عوام الناس کی جیبوں پر ڈاکہ ڈالنے کیلئے ہر ایک علاقے کے مولوی نے اپنے عرف، ماحول، اور آسانی کے مطابق بدعات کا ایک نہ ختم ہونے والا سلسلہ شروع کیا ہوا ہے۔

چونکہ ان کے متبعین اکثر بد عمل ہوتے ہیں۔ اس لئے ”موت“ کا لفظ جہاں بیچارے مرنے والے کے اہل خانہ کیلئے کسی مصیبت سے کم نہیں تو ان شکم پرست مولویوں کیلئے کسی خوشخبری سے کم نہیں۔ ادھر بیچارہ کوئی مسلمان مرا۔ ادھر ان کی روزی روٹی کا سلسلہ شروع ہوا۔

چونکہ یہ سب کچھ خدا خونی کو پس پشت ڈال کر کیا جاتا ہے اس لئے ان کو لاکھ سمجھاؤ، لاکھ قرآن و سنت کے احکامات سناؤ، یوم آخرت سے ڈراؤ ان کے کانوں پر جوں تک نہیں رینگتی۔

حضرت علامہ شامی رحمۃ اللہ علیہ نے ان ختمی مولویوں کیلئے کیا خوب جملہ کہا:

اتخذ القرآن مكتسباً فيخاف ان انصف

(رسائل ابن عابدین، ج ۱، ص ۱۸۵)

بھلا جس نے قرآن کو کمانی کا ذریعہ بنالیا ہو اس سے میں انصاف کی کیا توقع رکھوں؟ عوام کی بد عملیوں اور ان بد قماش مولویوں کے تیجے، چالیں سلیوں، اسقاط کے شارٹ کٹ راستوں نے عوام کو ان رسومات کا اس قدر گرویدہ کر دیا کہ علامہ شامی رحمۃ اللہ علیہ جیسا آدمی بھی کہہ اٹھا کہ: ”ان خرافات کو دیکھ کر دل جل اٹھا لیکن لوگوں کے طعن اور مذمت کی کثرت سے قدم ڈگمگاتے“۔ لیکن آخر کار حق کا فریضہ ادا کرنے کیلئے اس مرد مجاہد نے ”شفا للعلیل فی حکم الوصیۃ بالختیمات والتھلیل“ جیسا رسالہ لکھ کر ختمی اور چھواری مولویوں کی بیخ کنی کر دی۔ انتہائی افسوس کے ساتھ کہنا پڑتا ہے کہ پاک و ہند کے اندر بھی مولانا احمد رضا خان بریلوی اور ان کے متبعین کی سیاہ کاریوں کی وجہ سے تاریخ میں پہلی بار بدعت کو باقاعدہ ایک مذہب اور خوشنام دے کر دلائل کے پانی سے سینچ کر اس کا نئے دار درخت کو پھیل دار بنا کر عوام کے سامنے پیش کرنے کی ناکام کوشش کی گئی۔

انہی بدعات میں سے ایک بدعت ”مروجہ حیلہ اسقاط“ کی بدعت شنیعہ بھی ہے۔ ہمارا آج کا موضوع اسی بدعت کی حقیقت کو آشکارا کرنا ہے۔

حیلہ اسقاط کی حقیقت

قارئین کرام! اگر کوئی شیخ فانی ہے یا ایسے مرض میں مبتلا ہو چکا ہے کہ اب صحت کی امید نہیں اور روزہ رکھنا اس کیلئے ممکن نہیں اسی طرح حالت بایں جارسید کے سر کے اشارے سے بھی نماز نہیں پڑھ سکتا تو شریعت نے نماز روزے کے بدلے میں اس پر فدیہ لازم کیا ہے۔

پس اگر یہ شخص مر گیا اور اس نے فدیہ ادا کرنے کی وصیت کی تھی تو ورثاء پر لازم ہے کہ اس کے ثلث مال میں سے فدیہ ادا کریں۔ اگر مال کم ہے اور فدیہ کی رقم زیادہ ہے تو ثلث مال سے دیگر ورثاء کی اجازت کے بغیر فدیہ ادا کرنا جائز نہیں۔

اور اگر یہ شخص بغیر وصیت کے مرا تو وارثوں پر فدیہ لازم نہیں الا یہ کہ کوئی تبرعاً یا ورثاء آپس میں سب رضامندی سے ادا کرنا چاہیں تو کر سکتے ہیں۔

اگر فدیہ کی رقم بہت زیادہ بن رہی ہو اور ثلث مال کم ہو تو متاخرین علماء نے ادائیگی کا ایک طریقہ لکھا ہے جو ”حیلہ اسقاط“ کے نام سے معروف ہے۔

حیلہ اسقاط کا معنی

حیلة یہ لفظ واحد ہے اور اس کی جمع حیل آتی ہے۔ جیسا کہ عبرۃ کی جمع عبر آتی ہے۔ اور حکمت کی جمع حکم۔ حیلہ کا معنی تصرف کی قوت، ہوشیاری، دور بینی کو کہا جاتا ہے۔ القدرة علی التصرف فی الاشغال۔ (المنجد) کاموں میں تصرف کی قوت

سقط یہ مجرد سے باب نصر۔ ینصر۔ کے وزن پر اور مزید سے باب افعال سے ہے بمعنی گرا دینا۔

حیلہ اسقاط ایک فقہی اصطلاح ہے۔ جس کا مطلب یہ ہے کہ اگر کسی میت کے ذمہ کچھ نماز، روزہ، زکوٰۃ، ہفارہ ایمان و دیگر واجبات شرعیہ رہ گئی ہوں اور وہ انہیں ادا نہ کر سکا۔ مرض الوفا کی وجہ سے یا کسی اور غلطی کو تباہی بھول چوک کی وجہ سے اور ثلث مال بھی اتنا نہیں چھوڑا کہ اس سے ان تمام چیزوں کا فدیہ ادا ہو سکے۔ تو اس کیلئے ایک حیلہ فقہاء نے نکالا ہے کہ مرد کیلئے ۱۲ سال اور عورت

عَجَزُونَ لِأَنَّ هَبْتَهُمْ لَا تَصِحُّ ثُمَّ يُحْسَبُ سِنُّ الْمَيِّتِ فَيُطْرَحُ مِنْهُ اثْنَا عَشَرَ سَنَةً لِمُدَّةِ بُلُوغِهِ إِنْ كَانَ الْمَيِّتُ ذَكَرًا وَتَسْعُ سِنِينَ إِنْ كَانَتْ أُنْثَى لِأَنَّ أَقْلَ مُدَّةِ بُلُوغِ الرَّجُلِ اثْنَا عَشَرَ سَنَةً وَمُدَّةُ بُلُوغِ الْمَرْأَةِ تَسْعُ سِنِينَ ثُمَّ يَأْخُذُ الْوَارِثُ مِنْ مَالِ الْيَتِيمِ وَجُوبًا إِنْ أَوْصَى وَالْأَسْتِخْبَابًا إِنْ لَمْ يَوْصَ أَرْبَعَةَ آلَافٍ دِرْهَمٍ وَاثْنَيْنِ وَسَبْعِينَ دِرْهَمًا أَوْ شَيْئًا قِيمَتُهُ ذَلِكَ أَوْ يَأْخُذُ الْأَجْنَبِيُّ مِنْ مَالِ نَفْسِهِ تَبَرُّعًا مَقْدَارُ مَا ذَكَرَ فَيَدُورُ الْمُسْقِطُ بِنَفْسِهِ وَارِثًا كَانَ أَوْ غَيْرَ وَارِثٍ أَوْ يُوْجَلُّ غَيْرُهُ فَيَقُولُ الْمُسْقِطُ أَوْ وَكِيلُهُ لِوَاحِدٍ مِنَ الْفُقَرَاءِ هَكَذَا فَلَانِ ابْنِ فُلَانٍ وَيَذْكُرُ اسْمَهُ وَاسْمَ أَبِيهِ فَاتَّخَذَهُ صَلَوَاتُ سَنَةِ هَذِهِ فِدْيَتُهَا مِنْ مَالِهِ مُمْلِكُكَ إِنِّي هَا وَيَعْلَمُ أَنَّ الْمَالَ الْمُدْفُوعَ إِلَيْهِ صَارَ مِلْكًا لَهُ ثُمَّ يَقُولُ الْفَقِيرُ هَكَذَا وَأَنَا قَبِلْتُهُ أَوْ تَمَلَّكْتُهُ أَمِنْكَ فَيَدْفَعُ الْمُعْطَى وَيُسَلِّمُ إِلَيْهِ فَيَقْبِضُ الْمُعْطَى فَيَحْنِثُ تَصِيرُ فِدْيَةُ صَلَاةِ سَنَةٍ كَامِلَةٍ مُؤَدَّاةً ثُمَّ يَفْعَلُ مَعَ فَقِيرٍ آخَرَ هَكَذَا إِلَى أَنْ تَتِمَّ الْعَشْرَةُ فَيَحْنِثُ تَصِيرُ فِدْيَةُ عَشْرِ سِنِينَ مُؤَدَّاةً فِي دَوْرٍ وَاحِدٍ ثُمَّ يَفْعَلُ هَكَذَا مَرَّةً أُخْرَى ثُمَّ وَثُمَّ إِلَى أَنْ تَتِمَّ فِدْيَةُ فَوَائِثِهِ بِحَسَبِ الْحِسَابِ فَإِذَا تَمَّتْ فِدْيَةُ فَوَائِثِهِ مِنَ الصَّلَاةِ يَقُولُ الْمُعْطَى لِفَقِيرٍ وَاحِدٍ مِنْ تِلْكَ الْعَشْرَةِ هَكَذَا فَلَانِ ابْنِ فُلَانٍ مَلِكُكَ سَائِرَ مَا وَجَبَ عَلَيْهِ مِنْ مَالِهِ إِنْ كَانَ الْمَيِّتُ ذَكَرًا وَإِنْ كَانَتْ أُنْثَى يَقُولُ فَلَا ذَهَبَ بِذَلِكَ فَلَانِ مَلِكُكَ جَمِيعَ مَا وَجَبَ عَلَيْهَا فِي مَالِهَا وَيَفْعَلُ مَعَ كُلِّ فَقِيرٍ كَذَلِكَ فَيَعْتَرِفُونَ كُلُّهُمْ بِالْقَبُولِ ثُمَّ يَهْبُونَهُ الْمَالَ فَيَأْخُذُهُ صَاحِبُهُ وَارِثًا كَانَ أَوْ غَيْرَ وَارِثٍ ثُمَّ يَتَصَدَّقُ عَلَى الْفُقَرَاءِ الْعَشْرَةَ مَا شَاءَ مِنَ الدَّرَاهِمِ وَلَا يَجِبُ تَقْسِيمُ الْمَالِ الْمَذْكُورِ جَمِيعًا عَلَى الْفُقَرَاءِ وَهَذِهِ حِيلَةُ شَرْعِيَّةٌ وَاللَّهُ تَعَالَى أَعْلَمُ.

(منہ الخالق ماشیہ البحر الرائق، ج ۲، ص ۹۷، ۹۸)

مندرجہ ذیل کتب فقہ میں بھی یہ شرعی حیلہ اسقاط موجود ہے:

(۱) البحر الرائق، ج ۲، ص ۹۷، در المختار، ج ۲، ص ۷۷، عالمگیری، ج ۱، ص ۲۲۵ الفقہ الاسلامی

وادلتہ، طحاوی علی المراتی، ص ۳۳۹ وغیرہ)

اس ساری تفصیل سے معلوم ہوا کہ حیلہ اسقاط ایک تفصیلی عمل ہے۔ اس میں اول تو میت کی عمر کا حساب لگایا جاتا ہے۔ اس کے بعد اس کے تمام نماز، روزوں، حج، بخارہ ایمان وغیرہ کا حساب لگایا جاتا ہے۔ اس کے بعد اگر تو میت کے ثلث مال میں سے ادا ہو سکے تو فیہا ورنہ اس حیلہ کو اختیار کیا جاتا ہے۔

اس حیلے کی اہم شرائط میں سے یہ ہے کہ یہ حیلہ ثلث مال میں سے کیا جائے۔ البتہ کوئی وارث اپنے مال میں سے تبرعاً بھی کر سکتا ہے۔ یہ حیلہ مال حرام میں سے نہ کیا جائے کہ مال حرام میں تبرع کرے۔

اس حیلے میں سب سے ضروری بات کہ جس فقیر کو دیا جا رہا ہے وہ اس مال کو اپنی ملک سمجھے۔ اور بخوشی اگر دوبارہ ہبہ کرنا چاہے تو کر دے اور اگر ہبہ سے انکار کر دیا تو اس پر کسی قسم کا زور زبردستی نہ کیا جائے۔

عامۃ المسلمین میں یہ حیلہ اسقاط معمول بہ نہیں رہا

فقہاء نے جس حیلہ اسقاط کا ذکر کیا نہ تو ہمارے دیار میں اور نہ عالم اسلام میں یہ کبھی عامۃ المسلمین کے درمیان معمول بہ رہا۔ فتاویٰ رضویہ کے ایک سوال سے ایسا معلوم ہوتا ہے کہ یہ حیلہ اسقاط افغانستان میں کیا جاتا۔ چنانچہ خان صاحب بریلی سے پوچھا گیا:

”کیا فرماتے ہیں علمائے دین اس مسئلہ میں کہ طریقہ اسقاط جو ملک افغانستان میں مروج ہے وہ شرعاً ثابت اور متحکم ہے یا نہیں“

(فتاویٰ رضویہ قدیم، ج ۲، ص ۲)

مگر یہ حیلہ اسقاط بھی اس طرح نہیں تھا جس طرح فقہاء نے ذکر کیا ہے۔

جب ہندوستان میں مولانا احمد رضا خان فاضل بریلی اور ان کے متبعین نے بدعات کو ایک مذہب کے طور پر اپنایا اور اسے دلائل سے مزین کر کے عوام کے سامنے پیش کیا تو حیلہ اسقاط کے نام پر ایک رسم صوبہ خیبر پختونخواہ اور پنجاب کے بعض علاقوں میں رائج ہو گئی۔

مگر یہ مروجہ حیلہ اسقاط ہرگز وہ حیلہ اسقاط نہیں جسے فقہاء کرام رحمہ اللہ علیہم نے اپنی کتب فقہ میں ذکر کیا۔ ہمارے سندھ میں یہ رسم نہیں ہے۔ اسی طرح بندے کے آبائی گاؤں طور چھپر میں بھی یہ رسم بد نہیں ہے۔ الحمد للہ۔ اس لئے بندہ نے کبھی اپنی آنکھوں سے اس کا مشاہدہ نہیں کیا اور اسی طرح پنجاب کے اکثر علاقوں میں بھی یہ رسم نہیں۔

البتہ مختلف ذرائع سے جو طرق مجھ تک پہنچے یا میں نے معلوم کئے ان کی تفصیل مندرجہ ذیل ہے۔

مروجہ حیلہ اسقاط

حیلہ اسقاط کی ایک ویڈیو یوٹیوب پر بندے کو ملی جس پر عنوان تھا ”حیلہ اسقاط دغہ طریقہ بدعت دے“ حیلہ اسقاط کا یہ طریقہ بدعت ہے۔

اس میں میت کی چار پائی کے سامنے قریب نو دس سفید ریش جن میں ایک سیاہ داڑھی والے نوجوان بھی تھے سفید صاف ستھرے لباس اور سفید پگڑیوں میں بیٹھے ہوئے تھے جو کسی طور پر بھی مفلس یا فقیر نظر نہیں آتے۔

مرکزی صاحب جو کوئی مولوی صاحب معلوم ہوتے ہیں انہوں نے پہلے مغفرت کی عام دعا پڑھی۔ اس کے بعد سامنے بیچ میں کچی دو پیٹیوں اور اس پر کچھ سامان سے بھری ہوئی ایک ٹھیلی پر ہاتھ رکھ کر پشتوں میں کچھ کہا جو شور کی وجہ سے سمجھ نہیں آ رہا تھا۔ اتنے الفاظ سمجھ آئے کہ جو حقوق اس کے ذمہ رہ گئے وہ معاف ہو جائیں اور ساتھ والے کو ہاتھ لگا کر کہا کہ میں نے یہ تمہیں بخشا۔ ساتھ والے نے اپنے ساتھ والے کو ہاتھ لگایا اور یوں وہ سارے ایک دوسرے کو ہاتھ لگاتے لگاتے ایک پھیر مکمل کر گئے۔ مولوی صاحب نے دوبارہ کہا کہ میں نے اسی طریقہ پر دوبارہ بخشا اور پھر ساتھ والے کو ہاتھ لگایا اور یوں جسم سے ہاتھ مس کرنے والا عمل جس میں سے بعض حضرات استیلام سے بھی کام لے رہے تھے ایک دفعہ دوبارہ شروع ہو کر امام صاحب پر اختتام پذیر ہوا۔ ایک دفعہ دوبارہ یہ عمل ہوا۔ تین دفعہ یہ عمل ہونے کے بعد اجتماعی دعا کرائی گئی۔ اس کے بعد ایک شخص نے وہ بھاری تھیلا مولوی صاحب کو دیا، پیٹیوں میں سے غالباً کپڑے دھونے کا صابن ایک ایک

کر کے نکال کر ساتھ والوں کو دیا۔ اور ایک دوسرے شخص نے آکر جیب میں سے نوٹوں کی ایک گڈی نکال کر مخصوص تعداد میں سب میں نوٹ تقسیم کئے۔

تبصرہ

میت کے حقوق واجبہ کا کوئی حساب نہیں، بیٹھنے والے بھی ہرگز مفلس نظر نہیں آرہے ہیں۔ تمام حقوق کیلئے صرف تین پھیرے کافی سمجھے گئے۔ حالانکہ جتنی معمولی چیزیں رکھی گئی تھیں ان سے اگر تین سو دفعہ بھی پھیرا دیا جاتا تب بھی تمام زندگی کے واجبات کا فائدہ یہ پورا نہ ہوتا۔ دوران کے اس عمل میں کوئی بھی باقاعدہ مالک نہیں بنایا گیا بس ایک رواج کے طور پر ہاتھ رکھا گیا اور دوسرے نے تیسرے پر ہاتھ رکھا علم جرا۔

آخر میں جو پیسے تقسیم کئے گئے یہ اگر میت کے ثلث مال میں سے دئے گئے یا کسی وارث نے تبرعاً مال حلال سے دئے تو زیادہ سے زیادہ ان کے بارے میں یہ کہہ سکتے ہیں کہ صدقہ تھا۔ لیکن فقہی حیلے سے اس کو کوئی دور کا واسطہ بھی نہیں تھا۔

دوسرا طریقہ

مولوی احمد رضا خان صاحب سے پوچھا گیا:

بخدمت ہادی برحق مولینا مولوی احمد رضا خان صاحب دام برکاتہ گزارش یہ ہے کہ ہم قصبہ دھولقہ کے رہنے والے ہیں ہم لوگ بالکل سیدھے سادھے لوگ اور صرف راہ حق کے تلاش کرنے والے ہیں کسی فریفت پارٹی سے ہمیں کوئی لگاؤ یا تعلق نہیں، آپ کے حکم پر ہمیشہ گردن جھکانے کو تیار ہیں مگر ہم لوگوں اردو کی معمولی لیاقت کے اور علم نہیں ہے آپ کا ایک فتویٰ اول گجراتی کتاب میں چھپا ہے اور دوسری ایک تحریر مولوی علاء الدین صاحب پر آئی ہوئی چھپی ہے، ان دونوں تحریروں کو سمجھنے کی ہم لوگ لیاقت نہیں رکھتے اس لئے خدمت والا میں عرض کرتے ہیں کہ ہمارے اس قصبہ میں چھپیس سیرگیہوں فی سیر ۸۰ روپیہ کے حساب سے اور نقد سواروپہ اور ایک کلام اللہ شریف اتنی چیزوں کا حیلہ اس طرح کرتے ہیں کہ جنازہ کا امام کچھ پڑھتا ہے کیا پڑھتا ہے وہ ہمیں معلوم

نہیں بعد پڑھنے کے حاضر فقہروں میں تین دور کر دیتا ہے اور پھر وہ چیزیں امام وغیرہ بانٹ لیتے ہیں، یہ حیلہ شریعت کے مطابق ہے اور جائز ہے یا نہیں صرف مختصر جواب اردو آسان لفظوں میں ہوگا تو بھی ہماری کافی تسلی ہوگی۔

(فتاویٰ رضویہ قدیم ج ۲، ص ۶۴۸)

یہ طریقہ قریباً قریب اسی طریقے کے مطابق ہے جو اوپر مذکور ہوا۔

مہمند ایجنسی میں رائج طریقہ

مجھے میرے شاگرد نے بتایا کہ ہمارے ہاں ایسا ہوتا ہے کہ جنازہ ہونے کے بعد وہیں قبرستان ہی میں تمام لوگ بیٹھ جاتے ہیں اور پہلے سے کچھ افراد بینک جا کر دس بیس روپوں کی نئی گڈیاں کافی تعداد میں لے آتے ہیں اور جنازے کے بعد ان روپوں کو لوگوں میں تقسیم کر دیا جاتا ہے۔ اس کو ہم اسقاط کہتے ہیں۔ تقسیم کیا ہوا مال میت ہی کا ہوتا ہے۔ یہ رسم اگرچہ امیروں کیلئے آسان ہے۔ لیکن غریبوں کیلئے کسی عذاب سے کم نہیں لیکن غریب بیچارے بھی اس لئے کرتے ہیں کہ برادری میں ناک کٹ جائے گی۔ اس اسقاط میں صرف روپے خاموشی سے تقسیم کئے جاتے ہیں کسی قسم کا دوران یا جو طریقہ اسقاط بتلایا گیا ہے اس کو انجام نہیں دیا جاتا۔

تیسرا طریقہ

مولانا احمد رضا خان صاحب عوام میں رائج ایک اور طریقہ بتلاتے ہیں:

”ہاں جیسے بہت عوام دور ہی نہیں کرتے ایک مصحف شریف دے دیا اور سمجھ لئے کہ عمر بھر کا کفارہ ادا ہو گیا یہ محض مہمل و باطل ہے۔“

(فتاویٰ رضویہ قدیم ج ۲، ص ۶۴۸)

مفتی احمد یار گجراتی لکھتے ہیں:

”پنجاب میں جو عام طور پر مروج ہے کہ مسجد سے قرآن پاک کا ایک نسخہ منگایا اس پر ایک روپیہ رکھا اور چند لوگوں نے اس کو ہاتھ لگایا پھر مسجد میں واپس کر دیا اس سے نمازوں کا فدیہ ادا نہ

ہوگا۔۔ یہ غلط ہے۔“

(جاء الحق ص ۳۳۸)

ہمارے دیار میں کونسا طریقہ رائج ہے؟

ہمارے دیار میں کونسا طریقہ رائج ہے ایک بریلوی مولوی اس کو یوں بیان کرتا ہے:

”ہمارے دیار میں مروجہ طریقہ کی حیثیت

حیلہ اسقاط کا صحیح اور کامل طریقہ وہی ہے جسے فقہائے حنفیہ نے اپنی کتب مبارکہ میں لکھا اور ہم نے گذشتہ اوراق میں بالتفصیل بیان کیا۔ اس کے مقابلے میں ہمارے دیار میں حیلہ اسقاط کا طریقہ یہ ہے کہ امام مسجد صاحب قرآن حکیم اپنے ہاتھ میں لیتے ہیں نقدی اور اشیا خوردنی سامنے رکھتے ہیں۔ فقراء مساکین اور عامۃ المسلمین کو حلقہ میں کھڑا کرتے ہیں اور حیلہ اسقاط کے یہ الفاظ پڑھتے ہیں۔ کل حق من حقوق اللہ تعالیٰ من الفرائض والواجبات والكفارات والمنذورات وغیرہا مما وجبت فی ذمۃ هذا المیت المتوفی عنه فالآن عاجز عن أداء ما فاعطیتکم هذا المصحف الشریف مع هذه النقودات البالیة فی حيلة الاسقاط رجا من الله تعالى ان یغفر له

(ترجمہ) ہر وہ حق جو حقوق اللہ تعالیٰ سے فرائض و واجبات و کفارات اور منذورات وغیرہا کی قسم سے اس میت کے ذمہ باقی رہ گیا ہے اور اب یہ اس کی ادائیگی سے عاجز ہے میں تمہیں اس کے عوض یہ مصحف شریف اور یہ مالی نقودات بطور حیلہ اسقاط دے دے میں اس امید پر کہ اللہ اس میت کی بخش فرمائے گا۔

اس کے جواب میں حلقہ کا ہر شخص قبلتہ ثمر اعطیتکہ کہتا ہے پھر امام مسجد حیلہ کے یہ الفاظ پڑھتے ہیں اور حلقہ والے احباب جواب دیتے ہیں پھر تیسری مرتبہ ایسا کیا جاتا ہے اور دعائے مغفرت مانگ کر یہ سب اشیا امام مسجد اور حاضرین فقراء و مساکین پر تقسیم کر دی جاتی ہیں۔ حیلہ اسقاط کا یہ طریقہ اگرچہ صحیح ہے اور اس سے میت کو فائدہ بھی پہنچتا ہے لیکن زیادہ صحیح اور مفید وہی طریقہ ہے جو فقہائے کرام نے اپنی اپنی کتب مبارکہ میں لکھا۔“

(مقالات حیدری، حصہ دوم، ص ۳۵۱، ۳۵۲، از احمد حسین رضوی)

پہلی بات تو یہ کہ رضوی صاحب نے غلط بیانی سے کام لیا آپ اپنے علاقے کے حیلہ اسقاط مروجہ کا سروے کر لیں فقراء و مساکین خال ہی نظر آئیں گے۔ نیز ان الفاظ کے جواب میں عوام کی طرف سے قبلتہ ثم اعطیت کہ بھی کوئی نہیں بولتا۔ ان جاہل عوام الناس کو پتہ ہی نہیں ہوتا کہ ہو کیا رہا ہے؟ بس امام صاحب نے کہا ہے کہ گھڑی کو گھمانا ہے اور ہم گھمار رہے ہیں۔ جب یہ طریقہ کتب میں مذکور ہی نہیں تو کس طرح جائز ہو سکتا ہے؟ یہ عوام کا خود ساختہ طریقہ ہے جس پر دلیل نہ قرآن و حدیث میں ہے اور نہ فقہاء کی کتب میں لہذا بدعت و ناجائز ہے۔ نیز مولوی صاحب نے اسے بھی حیلہ اسقاط کہا حالانکہ خان صاحب نے اس طریقہ کے اسقاط ہونے سے انکار کیا ہے۔ ان تمام مروجہ طریقوں کو بھی دیکھ لیں اور پھر فیض احمد اویسی صاحب کے اس جھوٹ کو بھی پڑھ لیں جو وہ فقہاء کے صحیح طریقہ کو نقل کرنے کے بعد لکھتے ہیں:

”یہ بالکل وہی طریقہ ہے جو ہم اہلسنت (بریلوی) عمل میں لاتے ہیں اور عوام کو بتاتے ہیں۔“

(الاسقاط ص ۲۰)

فقہاء نے جو طریقہ بتلایا ہے آج تک کسی نے اگر اس پر عمل کیا ہو تو ہمیں بتلایا جائے۔ اکاد کا کی بات نہیں ہو رہی ہے۔

مولوی عمر اچھروی نے حیلہ اسقاط کو ایصال ثواب بنادیا

آپ نے ماقبل میں ملاحظہ فرمایا کہ حیلہ اسقاط دراصل کم سے کم فدیہ میں زیادہ سے زیادہ واجبات و فرائض سے بری الذمہ ہونے کا ایک طریقہ ہے۔ مگر مولوی عمر اچھروی نے اس حیلہ اسقاط کو ایصال ثواب بنادیا ملاحظہ ہو ان کی عبارت:

”آپ کا دوسرا سوال کہ حیلہ اسقاط تو اس کے متعلق عرض ہے قرآن کریم میت کی طرف سے حفاظ یا امام مسجد کو پڑھنے کیلئے دینا بڑا ثواب ہے جب تک قرآن کریم لوگ پڑھتے رہیں گے۔ اتنا عرصہ میت کو ثواب پہنچتا رہتا ہے صدقہ جاریہ ہے۔“

(مقیاس حنفیت، ص ۵۰۵)

ایصال ثواب اپنی جگہ برحق ہے۔ لیکن اس سے میت کے ذمہ حقوق ہسر گزارانہ ہوں گے یہ مولوی عمراچھروی کی جہالت ہے کہ وہ دونوں چیزوں کو آپس میں غلط ملط کر کے پھر ایصال ثواب کے مطلق دلائل سے مروجہ حیلہ اسقاط کو ثابت کر رہا ہے۔ اسی کا نام دجل ہے۔

بعض دیگر علاقوں میں

حضرت مفتی ندیم صاحب زید مجدہ نے مجھے بتایا کہ یہاں صوبہ خیبر پختونخواہ کے علاقوں میں اس طرح ہوتا ہے کہ اسقاطی مولوی جسے وہ ”اخن“ کہہ رہے تھے وہ جنازے کے بعد دفن سے پہلے کھڑا ہو جاتا ہے اپنے ارد گرد چند لوگ جمع کر لیتا ہے۔ ایک قرآن اس میں چار پانچ سو روپے رکھ کر کہتا ہے کہ یہ اس کی جتنی نمازیں روزے رہ گئے ہیں ان سب کی طرف سے فدیہ اور ساتھ والے کو دے دیتا ہے اور یوں وہ ان چند لوگوں کے درمیان دو تین دفعہ گھمایا جاتا ہے۔ پھر وہ قرآن اور پیسے وہ اسقاطی مولوی اپنے پاس رکھ لیتا ہے جبکہ باقی حضرات کو پچاس، پچاس یا جو مناسب ہو دے کر رخصت کر دیتا ہے۔

بعض جگہوں میں نقد کے ساتھ صابن یا گڑ کی ایک ایک ٹکیا بھی دی جاتی ہے۔

صوبہ خیبر پختونخواہ کے سب سے بڑے شیخ الحدیث حضرت مولانا شیخ ادریس صاحب زید مجدہ نے چارسدہ کا ایک واقعہ سنایا کہ وہاں ایک آدمی مرا اس کے وارثوں میں صرف اس کی بیوہ اور یتیم بچے تھے۔ اس کے پڑوسی نے اس میت کی طرف سے مروجہ حیلہ اسقاط کیا۔ وہ عورت جب عدت گزار کر جانے لگی تو اس پڑوسی نے پیغام بھجوایا کہ کہیں جانا مت میں نے تمہارے شوہر کا اسقاط کیا ہے۔ اسی کے بدلے میں تم میری ملک میں آگئی ہو۔

انا للہ وانا الیہ راجعون۔

حیلہ اسقاط کا طریقہ صرف فقراء کیلئے تھا

شرعی حیلہ اسقاط جس کا طریقہ ما قبل میں تفصیل سے ذکر ہوا فقہاء نے یہ صرف فقراء کیلئے مجبوری

کے وقت ذکر کیا تھا کہ جبکہ میت کے ثلث مال میں سے تمام فدیہ ادا نہ ہو سکے۔

چنانچہ فریق مخالف کے مولوی محبوب علی رضوی الاشباہ والنظار کے حوالے سے لکھتے ہیں:

”الاشباہ والنظار میں ہے اراد الفدیة عن صوم ابیہ او صلوتہ و هو فقیر یعطى منوین من الحنطة فقیر اثم یستوہبہ ثم یعطیہ و ہکذا الی ان یتیم یعنی اگر کسی نے اپنے باپ کے روزہ یا نماز کا فدیہ ادا کر نیکارادہ کیا ہے اور اتنی وسعت نہیں کہ تمام نمازوں اور روزوں کا فدیہ ادا کرے تو حیلہ اسقاط کرے۔۔

(بخشائش عزیزاں، ص ۱۰۔ طبع اول)

یہ عبارت الفہم الخامس ص ۳۹۸ پر موجود ہے۔ الاشباہ کی عبارت و هو الفقیر میں و او حالیہ ہے یعنی جب اس کی حالت فقیروں والی ہو اور وہ تمام نمازوں اور روزوں کا فردا فردا فدیہ ادا نہیں کر سکتا تب اس حیلے پر عمل کرے گا۔

لیکن آج نوابوں، خانانوں، وڈیروں جو لاکھوں کروڑوں کے مالک ہوتے ہیں کی طرف سے بھی حیلہ اسقاط کیا جاتا ہے اور چند ٹکوں کے عوض ان کے تمام سینات معاف ہو جانے کا پروانہ اس عمل سے حاصل کر لیا جاتا ہے۔

حیلہ اسقاط کا مال فقیر کو دیا جائے

جس بھی فقیہ نے حیلہ اسقاط کا طریقہ بالتفصیل بتلایا ہے اس نے اس کی وضاحت کی ہے کہ وہ مال کسی فقیر کو دیا جائے۔ ٹانک مناظرہ میں مفتی وقار الزماں صاحب بریلوی اس شرط پر بڑے تملائے کہ یہ ”فقیر و مفلس“ کی قید کہاں ہے؟ اگرچہ اس کا جواب مفتی صاحب نے مناظرے میں دیا اور حوالہ جات پیش کئے۔ بندہ یہاں خود مفتی وقار الزماں صاحب کے پیر و مرشد جناب مولانا احمد رضا خان کا حوالہ پیش کرنے لگا ہے کہ یہ حیلہ اسقاط فقیر ہی کے ساتھ کیا جائے۔

”اور وہ لوگ جن پر ان چیزوں کا دور کرتا ہے، فقیر محتاج زکوٰۃ لینے کے قابل ہوں۔۔۔۔ ہاں اگر ان میں کوئی بھی محتاج نہ ہو اسب غنی تھے تو بیشک کفارہ بالکل ادا نہ ہوگا۔“

(فتاویٰ رضویہ قدیم ج ۲ ص ۶۴۹)

ملاحظہ فرمائیں کہ خان صاحب بریلوی نے صاف تصریح کر دی کہ اگر غنی بیٹھا ہو اور مستحق زکوٰۃ نہ ہو تو حیلہ بالکل ادا نہ ہوا۔ جب کہ آج اس کی بالکل تمیز نہیں کی جاتی۔ حیلہ کروانے والا مولوی اکشر پیشہ ور اور صاحب نصاب ہوتا ہے۔ یہی حال دائرے میں بیٹھنے والوں کا ہوتا ہے۔ مغس و فقیر کی قید پر مفتی وقار الزماں کا تملانا اور بل کھانا بھی اس بات کی چغلی کھارہا ہے کہ مفتی صاحب اس کو فقیروں اور مغسوں کے ساتھ مشروط نہیں سمجھتے۔ اور ظاہر ہے کہ اگر ایسا ہو گیا تو پھر ان مولویوں کا دھندا کیسے ترقی کرے گا؟

تو غور فرمائیں کہ اگر مستحق زکوٰۃ کے علاوہ پر یہ حیلہ کیا گیا تو اسقاط نہ ہوگا۔ اسقاط کا مال فقیر ہی کو دیا جائے گا نہ کہ مولویوں کو ملاحظہ ہو اس پر مزید حوالہ جات:

بحر الرائق میں ہے

وَيُدْفَعُ إِلَى الْمَسْكِينِ

(بحر الرائق، ج ۲، ص ۹۸)

علامہ شامی رحمۃ اللہ علیہ اس کے حاشیہ پر لکھتے ہیں:

يَجْمَعُ الْوَارِثُ عَشْرَةَ رَجَالٍ لَيْسَ فِيهِمْ غَنِيٌّ لِقَوْلِهِ تَعَالَى {إِنَّمَا الصَّدَقَاتُ لِلْفُقَرَاءِ وَالْمَسْكِينِ} [التوبة: 60] [الآية

(منہ الخالق علی البحر الرائق، ج ۲، ص ۹۸)

علامہ شامی رحمۃ اللہ علیہ فتاویٰ شامی میں لکھتے ہیں:

وَيُدْفَعُهَا لِلْفَقِيرِ

(شامی ج ۲، ص ۷۳)

ماضی قریب کے شیخ زہیلی لکھتے ہیں:

ويهبه للفقير، ثم يهبه الفقير لولي الميت ويقبضه

(الفقه الاسلامي وادلته، ج ۲، ص ۳۰۵)

پانچ سو فقہاء رحمۃ اللہ علیہم نے اس قید کا ذکر کیا:

يَسَّ مَقْرَضٌ وَرَثَتُهُ مُنْصَفٌ فَصَحَّ عَوِيٌّ دُفْعُ إِلَى مَنْدُ كَيْنِ دُ حَتَّى تَصَدَّقَ

الْمُسْكِينُ عَلَى بَعْضٍ وَرَثَتِهِ

(فتاویٰ عالمگیری، ج ۱، ص ۱۲۵)

علامی شرنبلالی رحمۃ اللہ علیہ لکھتے ہیں:

ويعطيه "للفقير" بقصد إسقاط ما يريد عن البيت

(مرآۃ الفلاح)

علامہ شامی لکھتے ہیں

والواجب فيها ان يعطى للفقير

(رسائل ابن عابدین، ج ۱، ص ۲۱۰)

خان صاحب بریلوی یوں ذکر کرتے ہیں:

”اس قدر فقیر کو دے کر مالک کر دے قبضہ دلادیں پھر فقیر اپنی طرف سے انھیں ہبہ کر دے

(فتاویٰ رضویہ ج ۲، ص ۶۴۹)

مفتی نظام الدین ملتانی بریلوی نے بھی لکھا:

”اسقاط محتاجان وغریباں کو بانٹ دیں۔“

(فتاویٰ انوار شریعت، ج ۱، ص ۲۲۲)

یہ عمل عند الضرورة تھا

چونکہ یہ حیلہ تھا اور حیلہ صرف ضرورت شدیدہ کے وقت ہی اختیار کیا جاتا ہے اور الضرورة

تتقدر بقدر الضرورة مگر آج اسے ایک رسم بنا دیا گیا ہے۔

حیلہ اسقاط کی شرعی حیثیت

حیلہ اسقاط کو فقہاء نے صرف ”مباح“ لکھا ہے یعنی اس کے کرنے پر نہ تو کوئی ثواب ہے اور

چھوڑنے پر نہ ہی کوئی گناہ۔ ہاں میت کے ساتھ ایک خیر خواہی والا معاملہ ہو جاتا ہے۔

اگر کسی ذمہ دار فقیر نے اس پر ”مباح“ سے بڑھ کر کوئی حکم لگایا ہے تو ہمارے علم میں

لایا جائے۔ مگر آج اسے فرض و واجب کا درجہ دے دیا گیا ہے اور یہ شریعت کا قاعدہ ہے کہ ہر
متحب جسے واجب کے درجے تک پہنچا دیا جائے اس کا ترک لازم ہے۔

مروچہ حیلہ اسقاط بدعت ہے

مولانا احمد رضا خان صاحب علامہ عینی کے حوالے سے لکھتے ہیں:

بل فی البناية شرح الهداية للامام العيني عن شرح الجامع الصغير
لامام الاجل فخر الاسلام ان الخرقه التي يمسح بها الوضوء محدثة بدعة
يجب ان تكره لانها لم تكن في عهد رسول الله ﷺ ولا احد من الصحابة
والتابعين قبل ذلك

بلکہ امام عینی کی شرح ہدایہ بنایہ میں امام اجل فخر الاسلام کی شرح جامع صغیر سے نقل ہے کہ
وضو کا پانی پونچھنے کیلئے یہ جو کپڑے کا ٹکڑا وضع ہوا ہے نو ایجاد بدعت ہے جس کا مکروہ ہونا ضروری
ہے اس لئے کہ اس سے پہلے نہ رسول اللہ ﷺ کے زمانہ میں تھا نہ صحابہ و تابعین میں سے کسی دور
میں تھا۔

(فتاویٰ رضویہ جدید، ج ۱، ص ۳۳۳)

پس مروچہ حیلہ اسقاط نہ تو رسول اللہ ﷺ کے دور میں تھا نہ صحابہ کرام و تابعین عظام رضوان اللہ
تعالیٰ علیہم اجمعین کے دور میں تھا۔ اور نہ فقہاء مجتہدین نے اسے ذکر کیا پس یہ بدعت سیدہ ہوا۔

پھر خان صاحب بریلوی ایک جگہ حلیہ کے حوالے سے لکھتے ہیں:

”وان كان على سبيل المواظبة كان بدعة مكروهة

اس میں دوام ہو تو طریقہ متوارث کے خلاف ہونے کی وجہ سے بدعت مکروہہ ہے۔“

(فتاویٰ رضویہ جدید، ج ۷، ص ۴۳۱)

مروچہ حیلہ اسقاط بھی اس طریقہ متوارث جس کو فقہاء نے ذکر کیا ہے کہ خلاف ہونے کی وجہ سے
اور ایک مباح کام پر دوام اختیار کر جانے کی وجہ سے بدعت سیدہ و ناجائز ہوا۔

مروجہ حیلہ اسقاط کی خرابیاں

ما قبل میں حیلہ مروجہ کے جو مختلف طریقے بتلائے گئے۔ ان میں سے کوئی طریقہ بھی فقہاء کے بتلائے ہوئے طریقے کے مطابق نہیں۔ ہر جگہ کا اپنا ایک حیلہ اسقاط ہے۔ یہ اختلاف ہی اس کے رواجی اور بدعت و خود ساختہ ہونے کی دلیل ہے۔ اگر یہ مروجہ حیلہ اسقاط شریعت کے اصولوں کے مطابق ہوتا تو ہر جگہ ایک ہی طرح سے ہوتا۔ بہر حال مروجہ حیلہ اسقاط کئی خرابیوں کا مجموعہ ہے۔

پہلی خرابی

ایک خود ساختہ طریقے کو فقہاء کے بتلائے ہوئے صحیح حیلہ پر منطبق کر دیا گیا ہے۔ حالانکہ دونوں میں بون بعید ہے۔ ایک شخص کسی مزار کے گرد چکر لگائے اور اس کیلئے دلیل فقہاء کی کتب میں موجود طواف کی دے تو یہ کتنا کھلا دجل و فریب ہے؟ یہی کام مروجہ حیلہ اسقاط والے مولوی کرتے ہیں کہ اپنے ایک خود ساختہ طریقہ کو فقہاء کا بتلایا ہوا طریقہ بتلاتے ہیں۔

دوسری خرابی

مروجہ حیلہ اسقاط ایک رسم کے طور پر کیا جاتا ہے۔ اب اس کو شریعت کا مسئلہ کوئی بھی نہیں کہتا۔ بلکہ کہیں برادری میں ناک نہ کٹ جائے بس اس ڈر سے اس رسم کو ادا کیا جاتا ہے۔

تیسری خرابی

حیلے کیلئے جو رقم نکالی جاتی ہے وہ میت کے مشترکہ مال میں سے نکالی جاتی ہے۔ جس میں یتیم کا مال بھی ہوتا ہے۔ نیز دوسرے ورثاء خصوصاً بیوہ وغیرہ سے کسی قسم کی کوئی اجازت نہیں لی جاتی۔ یوں یہ مال کسی کا غضب شدہ حرام مال ہوتا ہے۔ جسے اپنی مرضی سے تقسیم کیا جاتا ہے۔ بریلوی مفتی فتاویٰ عالمگیری کے حوالے سے لکھتا ہے:

”وان اتخذ طعاماً للفقراء کان حسناً اذا كانت الورثة بالغین ان كانت فی الورثة صغیر الم یتخذوا ذالک“

(انوار شریعت، ج ۱، ص ۲۲۲)

یعنی اگر وارثین میں سب بالغ ہوں تو بطور ایصال ثواب فقیروں کو کچھ دینا پسندیدہ عمل ہے اور اگر نابالغ ہوں تو دینا جائز نہیں۔

ایمان سے بتائیں کیا آج اس کا خیال رکھا جاتا ہے؟ کیا اسقاطی مولوی صاحبان نے کبھی ورثاء سے پوچھا کہ یہ جو مال تم لائے ہو کیا میت کا ورثہ تقسیم ہو چکا ہے؟ کہیں اس میں کوئی نابالغ تو نہیں؟

چوتھی خرابی

اس حیلے میں کسی طور پر بھی کسی دوسرے کو اس چیز کا مالک نہیں بنایا جاتا۔ نیز آخر میں میت کے ورثاء اپنی مرضی سے وہ مال سب میں تقسیم کرتے ہیں۔ حالانکہ اگر ہبہ یا صدقہ شرعی طور پر ہوا ہے تو اس پر اس شخص کا حق ہے جسے سب سے آخر میں یہ ملا۔

پانچویں خرابی

حیلہ اسقاط میں یہ بنیادی شرط تھی کہ جس فقیر کو دیا جائے وہ اپنے آپ کو اس کا ایسا مالک سمجھے کہ اگر اس پر قبضہ کر کے نہ لوٹانا چاہے تو اس پر کوئی زور و زبردستی نہیں ہوگی۔ لیکن آج ذرا ایسا کر کے دیکھ لیں کسی بھی حیلے کے دائرے میں بیٹھ جائیں اور جب وہ مال آپ تک پہنچے تو آپ کہیں میں اس کا مالک ہو گیا ہوں میں اب نہیں دیتا۔ امید ہے کہ ایسا کہنا اور اس پر بضد رہنے کے بعد آپ سے ملاقات ہسپتال کے ایمر جنسی وارڈ ہی میں ہوگی تجربہ شرط ہے۔

لہذا شرعی طور پر نہ صدقہ ہو نہ ہبہ۔

چھٹی خرابی

میت کے مال کے بارے میں اس چیز کی بالکل تحقیق نہیں کی جاتی کہ وہ جو مال چھوڑ کر گیا ہے وہ حلال تھا یا حرام؟ ظاہر ہے کہ اگر مال حرام ہے تو اس سے صدقہ کرنا کفر ہے۔ وہ اصل مالکوں کا حق ہے۔

ساتویں خرابی

فقہاء نے جس طریقے کو ذکر کیا تھا اس کا حکم بھی زیادہ سے زیادہ ”مباح“ کا تھا یعنی کوئی کرے تو کوئی ثواب نہیں اگر نہ کرے تو کوئی گناہ نہیں۔ لیکن اب اس اس رسم کو ایسا ضروری سمجھ لیا گیا ہے کہ نہ کرنے والوں کو طرح طرح کے طعنہ دئے جاتے ہیں۔ ہمارے کونٹہ کے ایک شاگرد کے بقول کہ جب اس نے اپنے باپ کا حیلہ اسقاط کرنے سے انکار کر دیا تو قبرستان میں بدعتی مولوی ان کے گلے پڑ گئے۔

شریعت کا یہ قاعدہ ہے کہ ایک جائز امر جس کو آپ واجب یا فرض تک لے جائیں تو وہ بدعت و ناجائز ہو جاتی ہے۔ لہذا مروجہ حیلہ اسقاط تو دور بدعتی مولویوں نے تو فقہاء کے ذکر کردہ حیلہ اسقاط کو بھی فرض و واجب کا درجہ دے دیا ہے۔ لہذا اس مروجہ حیلہ اسقاط کا ترک ہر صورت لازمی ہے۔ ملاحظہ ہو اس کی تفصیل۔

بریلویوں کے ہاں حیلہ اسقاط کا حکم

مفتی عبدالقیوم ہزاروی لکھتا ہے:

”حیلہ مروجہ موسومہ باسقاط جائز و درست ہے اس کا منکر پرلے درجے کا گمراہ بے دین بد مذہب ہے۔“

(القول المختلط، ص ۲۳ رضا اکیڈمی لاہور پاکستان)

پرلے درجے کا گمراہ بے دین و بد مذہب یعنی معاذ اللہ کافر ہے۔

بریلوی مذہب کے سیف من سیوف اللہ مولوی محبوب رضوی اس کے منکر کا حکم لکھتے ہیں:

”جو شخص حیلہ اسقاط کو فضول بتاتا ہے وہ گمراہ بد دین ہے۔“

(بخشناش عزیز، ص ۱۰ طبع اول دارالاشاعت مارہرہ ہند)

ایک اور مقام پر لکھتے ہیں:

”اب دیوبندی اس رواج کو فضول بتا کر اور مصطفیٰ پیارے کو جھٹلا کر جہنم کے کس گڑھے میں

گئے۔“ (بخشائش عزیزاں، ص ۶)

مولوی مفتی وقار الزماں نے فتاویٰ سمرقندیہ میں حضرت عمر فاروق و عثمان رضی اللہ عنہما کی دوران قرآن والی روایت کو صحیح تسلیم کر کے مناظرے کے آخر میں پیش کیا۔ اسی طرح مفتی عبدالقیوم ہزاروی نے اپنی کتاب ”القول المحتاط فی جواز حیلۃ الاسقاط“ کے ص ۲۲، ۲۱ پر اس روایت کو درست تسلیم کرتے ہوئے نقل کیا ہے۔ اسی طرح بریلویوں کے شیخ الحدیث والتفسیر مفتی فیض احمد اویسی نے ”الاقساط فی حیلۃ الاسقاط“ ص ۱۲، ۱۳ پر اس روایت کو نقل کیا ہے۔

اب اسی روایت میں ہے:

”نہیں، تو مطلقاً حیلہ کا انکار کفر اور حیلہ اسقاط کا انکار فتنہ ہے کیونکہ یہ حضرت عمر سے ثابت ہے۔“

(سمرقندیہ بحوالہ فتاویٰ رضویہ قدیم، ج ۲، ص ۶۵۱)

ظاہر سی بات ہے فتنہ کا حکم بھی لگے گا جب حیلہ اسقاط واجبات میں سے ہو۔

پیر سیف الرحمن کامایہ ناز خلیفہ احمد علی شاہ سیفی نے تو یہاں تک لکھ دیا:

”ہم اہلسنت و جماعت خصوصاً احناف کا یہ عقیدہ ہے کہ مروجہ دورہ اسقاط حائز اور منتخب ہے خوارج کلاب النار وہابیہ خبیثہ اسے بدعت و حرام کہتے ہیں جو کوئی اسے بدعت اور حرام سمجھے وہ وہابی اور غار جی ہے۔“

(حسام السیفیہ، ص ۱۰۸ جامعہ امام ربانی ارونگی ٹاؤن)

یعنی اب ان کے ہاں حیلہ اسقاط یہ عقیدہ بن چکا ہے۔ اناللہ وانا الیہ راجعون۔

مولوی نظام الدین ملتانی نے تو بغیر کسی قیل وقال کے صاف واضح فتویٰ دیا کہ:

”ہر دو صورت میں ولی پر اسقاط کرنا واجب ہے۔“

(فتاویٰ انوار شریعت، ج ۱، ص ۲۲۱، سنی دارالاشاعت ڈبکھوٹ روڈ فیصل آباد)

ما قبل کی ساری تفصیل سے معلوم ہوا کہ اہل بدعت کے ہاں یہ حیلہ اسقاط اس قدر لازم ہو چکا ہے کہ اسے عقیدہ کا درجہ دے دیا گیا ہے اور اس کا منکر سخت فاسق، گمراہ، بے دین، بد مذہب ہے۔ مفتی وقار الزماں صاحب کو گلہ تھا کہ مفتی ندیم صاحب زید مجاہد نے فرمایا کہ اگر اس حیلہ اسقاط سے انکار کر دیا جائے تو لوگ مرنے مارنے پر تل جاتے ہیں یہ مفتی صاحب نے جھوٹ بولا۔

معاذ اللہ۔ اب ماقبل کی تفصیل سے خود ہی فیصلہ کریں کہ مفتی صاحب زید مجدہ نے جھوٹ بولایا آپ نے اپنے آبائی ڈھیٹ پن و تعصب کا اظہار کیا؟۔

موجودہ زمانے میں حیلہ اسقاط کا حکم

ماقبل کی تفصیل سے یہ بات روز روشن کی طرح واضح ہوگئی کہ اہل بدعت کے ہاں حیلہ اسقاط مروجہ فرض سے بھی بڑھ کر عقیدہ کا درجہ حاصل کر چکا ہے۔ اگر کوئی ان کتب کو نہ مانے تو وہ خود بھی تجربہ کر سکتا ہے اور جہاں حیلہ ہو رہا ہو وہاں اس کو ناجائز نہیں صرف اتنا کہہ دے کہ حیلہ نہیں ہوگا اس کی ضرورت نہیں اور پھر اپنا حشر دیکھے یا اگر اس کے علاقے میں یہ حیلہ ہوتا ہے تو وہاں کہہ دے کہ میرے رشتہ دار کا حیلہ اسقاط نہیں ہوگا اور پھر اپنا حشر دیکھے۔

اب جب ایک جائز کام جس کو لوگ اس قدر ضروری سمجھ لیں کہ نہ کرنے والے کو ملامت شروع کر دیں۔ اور وہ سنت یا واجب یا فرض کے درجے تک پہنچ جائے تو وہ جائز کام بھی ناجائز ہو جاتا ہے۔ ملاحظہ ہو تصریحات فقہاء:

علامہ حلبی رحمۃ اللہ علیہ لکھتے ہیں:

”وما یفعل بعد الصلوٰۃ مکر وہ لان الجہال یعتقدونہا سنۃ او واجبۃ وکل مباح یودی الی هذا فمکر وہ۔“
(شرح منیۃ المصلی ص ۶۱۷)

نماز کے بعد جو لوگ (ایک مخصوص طریقے پر) سجدہ شکر ادا کرتے ہیں تو یہ مکر وہ ہے اس لئے کہ جاہل لوگ اس سنت یا ضروری سمجھتے ہیں۔
فتاویٰ عالمگیری میں بھی اسی طرح ہے:

”وما یفعل عقب الصلوٰۃ مکر وہ لان الجہال یعتقدونہا سنۃ او واجبۃ وکل مباح یودی الیہ فمکر وہ۔“ (فتاویٰ عالمگیری، ج ۱ ص ۱۹۶)

علامہ شامی رحمۃ اللہ علیہ لکھتے ہیں

أَنَّ الْبِدْعَةَ مَرَادِفَةٌ لِلْمَكْرُوهِ عِنْدَ مُحَمَّدٍ

(شامی، ج ۶، ص ۳۳۷ کتاب الحظر والاباۃ)

امام محمد رحمۃ اللہ علیہ کے نزدیک بدعت مکروہ کے مترادف ہے۔

یعنی بدعت و مکروہ ایک ہی ہے۔ پس معلوم شد کہ مروجہ حیلہ اسقاط مکروہ تحریمی یعنی بدعت سیدہ

ہے۔

علامہ طیبی رحمۃ اللہ علیہ نے مزید وضاحت کرتے ہوئے لکھا:

”فالعمل بالنافلة التي ليست بسنة على طريق العمل بالسنة اخراج النافلة عن مكانها المخصوص بها شرعاً ثم يلزم من ذلك اعتقاد العوام فيها ومن لا علم عندها أنها سنة وهذا فساد عظيم لان الاعتقاد ما ليس بسنة نحو من تبديل الشريعة كما لو اعتقد في الفرض انه ليس بفرض او فيما ليس بفرض انه فرض ثم عمل على وفق اعتقاده فانه فاسد فالعمل في الاصل صحيحاً فاجراه عن بابہ اعتقاداً و عملاً من باب افساد الاحكام الشرعية“

(الاعتصام، ج ۱، ص ۲۱۳، ۲۱۴، المکتبۃ المعرفیہ)

سوائے نوافل جو سنت نہیں ہیں ان پر ایسے طریقے پر عمل کرنا جس طریقے سے سنت پر عمل کیا جاتا ہے نوافل کو ان کے مخصوص مکان سے جو شرعاً ان کا ہے نکالنا ہے پھر ان سے عوام کا اور جن کو کوئی علم نہیں ہوتا یہ اعتقاد پیدا ہو جاتا ہے کہ یہ عمل سنت ہے اور یہ ایک بہت بڑا فساد ہے۔ کیونکہ جو چیز سنت نہیں اس کو سنت اعتقاد کر لینا اور سنت کی طرح اس پر عمل کرنا ایک گونا شریعت کو تبدیل کرنا ہے جیسا کہ کوئی شخص فرض کو غیر فرض اور غیر فرض کو فرض اعتقاد کر کے اپنے عقیدے کے موافق اس پر عمل کرے تو یہ فاسد ہے۔ یہ مان لیا کہ اصل میں عمل صحیح ہے لیکن اس کو اعتقاد یا عملاً اس کے باب سے نکالنا شریعت کے احکام کو بگاڑنے کی قبیل سے ہے۔

پس حیلہ اسقاط جس کا ذکر فقہاء نے اپنی کتابوں میں دیا وہ اپنی اصل کے اعتبار سے جائز اور صحیح ہے۔ لیکن اب اہل بدعت اور عوام الناس نے اس حیلہ اسقاط کے نام پر اپنے کھانے پینے کے نت نئے طریقے نکال کر اسے سنت فرض و واجب کا درجہ دے دیا ہے اور گویا شریعت کی شکل

بگاڑ دی۔

لہذا مروجہ تقسیم کے حیلہ اسقاط ناجائز، مکروہ و بدعت ہوں گے۔
مولانا احمد رضا خان صاحب لکھتے ہیں:

”صلوۃ الرغائب و صلوۃ البراءۃ و صلوۃ القدر کہ جماعت کثیرہ کے ساتھ بکثرت بلاد اسلام میں رائج تھیں متاخرین کا ان پر انکار اس نظر سے ہے کہ عوام سنت نہ سمجھیں و لہذا وجہ کر داری میں بعد بحث و کلام فرمایا اگر ان نمازوں کو کوئی اس لئے ترک کرتا ہے کہ لوگ جان لیں کہ یہ شعار اسلام نہیں تو یہ اچھا کام ہے۔“

(فتاویٰ رضویہ جدید، ج ۷، ص ۴۳۲)

تو اہل بدعت سے گزارش ہے کہ اس کام کو ترک کر دیں تاکہ لوگ کم از کم اتنا تو جان لیں کہ یہ سنت و شعار اسلام میں سے نہیں۔ مگر یہ اسقاطی مولوی زہر کا پیالہ تو پی لیں گے لیکن اس عمل کو ترک نہیں کریں گے۔

مروجہ حیلہ اسقاط پر دارالعلوم حقانیہ اکوڑہ خٹک کے بانی کا تاریخی فتویٰ

مفتی وقار الزماں صاحب بریلوی نے دوران مناظرہ یہ مطالبہ بھی کیا کہ اپنے کسی ایک عالم کا فتویٰ دکھا دو جس نے اس مروجہ حیلہ اسقاط کو بدعت کہا ہو۔ اس کا جواب اگرچہ مناظرے میں دے دیا گیا۔ لیکن چونکہ یہ بدعت زیادہ تر پشتون علاقوں میں رائج ہے لہذا میں صوبہ خیبر پختونخواہ کے سب سے بڑے مدرسے ”جامعہ حقانیہ اکوڑہ خٹک“ کے بانی حضرت مولانا مفتی عبدالحق صاحب رحمہ اللہ کا فتویٰ پیش کرنے لگا ہوں۔ امید کرتا ہوں کہ اس کے بعد مقامی لوگ مزید قیصل و قال سے پرہیز کر کے اس بدعت سے توبہ تائب ہوں گے۔ نیز اس فتوے میں بڑی تفصیل کے ساتھ مروجہ بدعی حیلہ اسقاط کے مفاسد پر روشنی ڈالی گئی ہے۔

فتویٰ

حیلہ اسقاط کی شرعی حیثیت

سوال:- آج کل اکثر علاقوں میں یہ رواج ہے کہ میت کے ساتھ قرآن مجید قبرستان لے جاتے ہیں اور قرآن مجید پر کچھ نقد رقم رکھ کر چند آدمی آپس میں اس کو پھراتے ہیں اور اس طریقہ کو اسقاط کہا جاتا ہے۔ اور اس کے جواز میں قرآن کریم کی آیت وابتغوا الیہ الوسیلۃ (الآیۃ) پیش کی جاتی ہے۔ ازراہ کرم اس مسئلہ کے جواز یا عدم جواز کے متعلق پوری وضاحت فرمائیں؟

الجواب:- واضح رہے کہ جس ملک (عقل، بالغ، مسلمان) سے نماز روزہ عہد یا غیر عہد افوت ہوئے ہوں تو اس پر فرض ہے کہ ان کی باقاعدہ قضاء کرے اور قضاء نہ کرنے کی صورت میں یہ شخص مجرم ہوگا۔ اور زندگی سے مایوسی کے وقت اس پر وصیت کرنا ضروری ہوگا۔ یعنی وہ وصیت کرے گا کہ اس کی منقولہ وغیرہ منقولہ جائیداد کے ایک تہائی (۱/۳) سے ہر نماز اور روزہ کے بدلے میں دو سیر (انگریزی) گندم یا اس کی قیمت مساکن کو ادا کی جائے اور ایسی وصیت نہ کرنے کی صورت میں یہ شخص مجرم اور گناہگار مرے گا۔ البتہ اگر اس شخص کا مال نہ ہو یا مال کا ایک تہائی (۱/۳) وصیت نہ کی ہو تو وارث وغیرہ اس میت کی طرف سے باقاعدہ حیلہ اسقاط کر سکتے ہیں۔

(رد المحتار ج ۱ ص ۴۹۱، ۴۹۲، باب صلوٰۃ الجنائز مطلب فی اسقاط الصلوٰۃ عن المیت)

حیلہ کی تشریح:

حیلہ یا مخرج اس مباح کام اور گفتار کو کہا جاتا ہے جس کے ذریعہ سے کسی مقصود کی طرف پوشیدہ طریقہ سے رہائی حاصل ہو۔ کما فی المفردات ص ۱۳۸۔ الحیلۃ مایتوصل بہ الی حالة ما خفیۃ انتہی فی فتح الباری ج ۱۲ ص ۲۷۷ ہی مایتوصل بہ الی مقصود طریق خفی۔ انتہی۔

حیلہ کی اقسام:

حیلہ کی بہت سی اقسام ہیں۔ ان میں سے بعض یہاں ذکر کی جاتی ہیں۔

(الف) وہ حیلہ ہے جو تحلیل حرام کیلئے ہو اور ابطال شریعت کیلئے ہو، جیسا کہ اصحاب السبت نے تحلیل صید کیلئے کیا تھا، اور بعض یہود نے تحلیل شحم (چربی) کیلئے کیا تھا۔ (رواہ البخاری) یہ حیلہ بے شک و شبہ حرام اور ناجائز ہے۔

(ب) وہ حیلہ ہے جو کہ حرام سے بچنے اور فراغت ذمہ اور اسقاط واجب کیلئے ہو، جیسا کہ حضرت ایوب علیہ السلام نے کیا تھا، اور جیسا کہ پیغمبر ﷺ نے ایک مریض غیر شادی شدہ کیلئے کیا تھا۔۔۔ رواہ ابو داؤد، ص ۶۱۴۔ قالوا ما رأینا بأحد من الناس من الضر۔ مثل الذی ہو بہ لو حملنا الیک لتفسحت عظامہ ما هو الا جلد علی عظم فامر رسول اللہ ﷺ ان یاخذوا له مائة شمر اخ فیضربوه بها ضربة واحدة۔

(ابو داؤد ج ۲ ص ۲۵۸ کتاب الحدود، باب فی اقامة الحد علی المریض)

خلاصہ یہ کہ صحابہ کرام رضوان اللہ علیہم اجمعین نے اس شخص (جس سے زنا صادر ہوا تھا اور وہ غیر شادی شدہ تھا) کے متعلق بارگاہ رسالت میں عرض کیا کہ اس جیسا کہ تکلیف میں مبتلا ہم نے کسی اور کو نہیں دیکھا ہے، اگر ہم اس کو یہاں لائیں تو اس کی ہڈیاں ریزہ ریزہ ہو جائیں گی، اس کی ہڈیوں پر صرف چمڑہ رہ گیا ہے پس پیغمبر علیہ الصلوٰۃ والسلام نے فرمایا کہ اس کو خرما کے ایک گچھا سے (جس کی

سوشائیں ہوں) ایک دفعہ مارا جائے اور یہ حیلہ جائز ہے، نہ منسوخ ہے اور نہ مخصوص ہے۔ اور یہی مروی ہے عطاء اور امام شعبی اور اس کو احناف ثواف اور حنابلہ نے مختار کہا ہے، بخلاف مالکیہ اور سلفیہ کے جن کے نزدیک یہ حیلہ مشروع نہیں ہے۔

فیراجع الی تفسیر القرطبی، ج ۱ ص ۲۱۳، و شرح الاشباہ للمحموی ص ۴۱۸ وفتح الباری ج ۱۲ ص ۲۷۵ کتاب النحل

فقہاء کرام کی آراء

حیلہ اسقاط جس طرح با صلحا ثابت ہے تو اسی طرح فقہاء کرام (خصوصاً وہ فقہاء جن سے اکابر دیوبند فتاویٰ نقل کرتے ہیں) نے اس کی مشروعیت پر تصریح کی ہے۔ (فیراجع الی رد المحتار ج ۱ ص ۶۸۷ والطحاوی ص ۲۶۳، والشرح الکبیر ص ۴۹۷ وخلاصہ الفتاویٰ ج ۱ ص ۱۵۳ والخرج ۲ ص ۹۱، والاشباہ والنظائر ص ۴۱۸ وھکذا فی غیر واحد من الفتاویٰ) لہذا اس حیلہ کی مشروعیت میں کوئی شبہ نہ ہوگا۔

شرائط

البتہ اس حیلہ کی مشروعیت کیلئے کچھ شرائط بھی ہیں جن کی رعایت نہایت ضروری ہے۔

(الف): یہ کہ عدم وصیت کی صورت میں ورثاء میں غائب اور نابالغ نہ ہوں کیونکہ ان کے اموال سے تبرع ناجائز ہے۔

(ب): یہ کہ دائرہ میں صرف مساکین بیٹھے ہوں، غنی کو دینے سے فراغت ذمہ حاصل نہیں ہوتی۔

(ج): یہ کہ مسکین کو واقعی تمکین کیا جائے نہ کہ فرضی اور لسانی، ورنہ اس حیلہ سے مقصود حاصل نہ ہوگا۔ (کما فی منہ الجلیل، ج ۱ ص ۲۲۵ و یجب الاحتراز من ان یلاحظ الوصی عند دفع للفقیر الھزل والحیلۃ ان یدفعھا حقیقۃ لا تحلیلاً ملاحظاً ان الفقیر اذا ابی عن الھبۃ الی الوصی کان لہ ذالک ولا یجبر علی الھبۃ، انتہی)

خلاصہ یہ کہ وہی وغیرہ پر ضروری ہے کہ مسکین کو تھیلی وغیرہ دینے کے وقت ہزل یا حیلہ کا ارادہ نہ کرے گا بلکہ اس تھیلی وغیرہ کا مسکین کو واقعی اور حقیقی تملیک کرے گا۔ (حتیٰ کہ اگر یہ مال کافی مقدار میں ہو اور حیلہ کرتے وقت حج کے داخلہ کا اعلان ہو تو اس مسکین پر حج فرض ہوگا۔ دوسرے شخص کو ہبہ کرنے سے یہ فرض ساقط نہ ہوگا) اور یہ ملحوظ رکھے گا کہ اگر مسکین نے واپس دینے سے منع کیا تو یہ اس کیلئے درست ہوگا اور اس کو مجبور نہ کیا جائے گا۔

فقہاء کرام کے حیلہ اسقاط اور مروجہ حیلہ اسقاط میں فرق

(۱) فقہاء اپنے اسقاط کو حیلہ اسقاط سے تعبیر کرتے ہیں۔ جس سے صاف معلوم ہوتا ہے کہ ان کے نزدیک یہ اسقاط نہ فرض ہے، نہ واجب، نہ سنت، نہ محتب۔ کیونکہ حیلہ کی شرعی حیثیت اس طرح نہیں ہوتی بلکہ زیادہ سے زیادہ اس کی حیثیت اباحت کی ہو سکتی ہے۔ وہ بھی تب جبکہ اس میں محرمات شرعیہ کا ارتکاب نہ ہو، جبکہ مروجہ اسقاط کی حیثیت عوام الناس میں فرض و واجب سے بھی بڑھ کر ہے۔ بلکہ اس کو پورا کرنے میں قطعی فرائض چھوڑ دینے کی بھی پروا نہیں کرتے۔

ونص علیہ فی تبیین المحارم فقال لا یجب علی الولی فعل الدوران اوصی بہ المیت لانہا وصیۃ بالتبرع والواجب علی المیت ان یوصی بما یمایضی بما علیہ ان لہ لم یضق الثلث عنہ۔

(رد المحتار، ج ۱ ص ۴۹۲، باب الفوائت تحت مطلب فی بطلان الوصیۃ بالختومات والتھلیل)

(۲) فقہاء کرام رحمہ اللہ نے یہ بھی تصریح فرمائی ہے کہ فعل دور کا یہ حیلہ اسقاط صرف ان اموات کیلئے ہے جو فقیر اور غریب ہوں یعنی ان کے ترکہ میں اتنی گنجائش نہ ہو کہ اس میں شرعی طریقہ سے فوت شدہ نمازوں اور روزوں کا فیہ فی نماز اور فی روزہ شرعی نصف صاع گندم یا پورا صاع جو پورا ہو سکے۔ امرا اور اغنیاء کیلئے یہ حیلہ اسقاط ایجاد نہیں کیا گیا ہے۔ لیکن عوام میں اس حیلہ کا استعمال صرف فقراء اور غریب اموات کیلئے نہیں بلکہ امراء، اغنیاء اور سلاطین تک کیلئے یکساں طریقہ پر کیا جاتا ہے۔ حالانکہ جن اموات کے ترکہ میں سے پورا فیہ ادا کیا جاسکتا ہو ان کے ترکہ سے فوت شدہ نمازوں اور روزوں کا پورا فیہ دنکا نا ضروری ہے۔ بشرطیکہ میت نے اس کی وصیت

بھی کی ہو اور ثلث ترکہ میں وہ پورا ہو سکتا ہو، نہ کہ ان کیلئے بھی مروجہ حیلہ اسقاط پر عملدہ درآمد کیا جائے۔

(۳) یہ بھی فقہاء کی کتابوں میں بصراحت مذکور ہے کہ اگر میت مالدار ہو اور اس نے وصیت بھی نہ کی ہو تو میت کے اولیاء پر حیلہ اسقاط لازم نہیں ہے، نہ ان میں سے ایک وارث دیگر تمام ورثاء کی اجازت کے بغیر ترکہ میں سے کچھ بھی اس طرح کے حیلوں پر خرچ کر سکتا ہے۔ کیونکہ وہ شرعاً ایسا کرنے کا مجاز نہیں ہے۔ اور اگر کسی وارث نے دوسرے ورثاء کی اجازت کے بغیر ایسا کیا تو شرعاً دوسرے وارثوں کا یہ ضامن ہو گا۔ فتاویٰ بزاز یہ میں اس کی تصریح بھی موجود ہے۔ جبکہ مروجہ اسقاط میں اس کا خیال اصلاً نہیں کیا جاتا۔ بلکہ ہر حالت میں اسکو لازم اور ضروری خیال کیا جاتا ہے۔ یہاں تک کہ اگر ورثاء میں کوئی نابالغ یا غیر حاضر ورثا بھی موجود ہوں یا حاضر ورثاء ناراض ہوں تو اس وقت بھی ان میں سے جو بڑا وارث ہو وہ لازم یا اسقاط کر کے تمام ورثاء کا بے جا حق تلف کرے گا اور خرچ کیا ہو مال تمام ورثہ کے ذمہ مشترکہ طور پر ڈالا جائے گا، حالانکہ یہ شریعت مقدسہ کے سراسر خلاف ہے۔

(۴) فقہاء نے مال اسقاط کا مصرف صرف فقراء اور مساکین کو قرار دیا ہے کوئی خاص طبقہ اس کیلئے مخصوص نہیں کیا گیا۔ نہ اس کیلئے کوئی خاص وقت مقرر کیا گیا ہے۔ مگر عوام کے اسقاط میں ایک طرف مخصوص طبقہ اس کیلئے مقرر ہے اگر اس طبقہ کے علاوہ اسقاط کا مال شہر کے دوسرے فقراء و مساکین یا یتیموں اور یتیموں وغیرہ پر تقسیم کیا جائے تو یہ اسقاط ان کے نزدیک جائز ہی نہیں ہو سکتا۔ دوسری طرف اس کیلئے جنازہ کا خاص وقت مقرر کیا گیا ہے جو اس سے آگے پیچھے کیا ہی نہیں جاسکتا، نہ آگے پیچھے کرنے کو وہ جائز سمجھتے ہیں۔ حالانکہ شریعت میں اس طرح کی کوئی قید نہیں لگائی گئی ہے۔

(۵) فقہاء کرام نے یہ بھی لکھا ہے کہ فعل دور سے قبل میت کی فوت شدہ نمازوں اور روزوں کا حساب کیا جائے۔ پھر جتنا مال برائے فدیہ یعنی اسقاط مقرر کیا گیا ہو اس کا اندازہ لگایا جائے گا کہ وہ کتنی نمازوں کیلئے فدیہ ہو سکتا ہے، تو اس حساب سے نمازوں کیلئے وہ فدیہ بن سکتا ہے۔ فصل دور اس اندازے کے مطابق اس وقت تک جاری رکھا جائے گا کہ پوری عمر کی فوت شدہ نمازوں کیلئے

کفارہ ہو سکے (یعنی پوری عمر میں جو اکاد کا نماز میں غلطی سے رہ گئی ہیں۔ ساجد) یعنی فعل دور پوری نمازوں کے اندازے اور تعداد کے مطابق کیا جائے گا نہ کہ اس سے کم۔ جبکہ عوام کے اسقاط میں فعل دور صرف تین دفعہ کیا جاتا ہے اگرچہ یہ تین دفعہ کا دور پوری نمازوں کیلئے کافی نہ ہو بلکہ اس سے کم ہو، نیز میت کی نمازوں کا حساب بھی نہیں کیا جاتا اور نہ ہی فدیہ کا اندازہ معلوم کیا جاتا ہے۔

(۶) فقہاء نے یہ بھی لکھا ہے کہ جس حلقہ میں مال اسقاط کا دور کیا جانا ہو اس میں غسنی اور مالدار آدمی پر گز نہ ہو، کیونکہ غنی اور مالدار کیلئے واجب فدیہ کا مال لینا جائز نہیں بلکہ حرام ہے، لہذا دور کے حلقہ میں کوئی غنی اور مالدار ہرگز نہ ہو گا، لیکن عوام کے اسقاط میں جو لوگ دور میں شریک ہوتے ہیں وہ اکثر مالدار اور غنی ہوتے ہیں جن کیلئے صدقات واجبہ کا مال لینا قطعی طور پر حرام ہوتا ہے۔ لہذا یہ مروجہ اسقاط فقہاء کا اسقاط ہرگز نہیں ہو سکتا۔

(۷) عوام کے اسقاط میں قرآن مجید کو جز فدیہ بنایا جاتا ہے اور قرآن مجید کے بغیر کوئی اسقاط کیا ہی نہیں جاتا۔ حالانکہ معتبر کتب فقہ میں جہاں اسقاط کا مسئلہ ذکر کیا گیا ہے وہاں قرآن مجید کے متعلق اس بات کا نام و نشان نہیں ملتا کہ اس کو بھی مال اسقاط کا جز بنا کر پھیرا جائے۔ اس موقعہ پر بعض آئمہ مساجد قرآن کریم کے ساتھ بیع کا ایک معاملہ کرتے ہیں جو نہایت غلط بھی ہے اور پر فریب بھی۔ چنانچہ میت کے وارث کا اگر اپنا کوئی قرآن نہ ہو تو یہ آئمہ حضرات اس پر دوسرے شخص کا قرآن ہزار دو ہزار روپیہ پر ہزلا فروخت کرتے ہیں اس میں ان کی غرض یہ ہوتی ہے کہ جب ہزار دو ہزار روپیہ پر قرآن مجید فروخت کر کے پھر اس کو مال فدیہ کے ساتھ جز بنا دیا جائے تو فدیہ کی تعداد زیادہ ہو جائے گی۔ کیونکہ فدیہ کے ساتھ دو ہزار روپیہ کا قرآن بھی شامل کر دیا گیا ہے۔ حالانکہ یہ بیع تو اولاً بیع ہی نہیں کیونکہ یہ بیع ہزلا ہے جدا نہیں ہے۔ اور تمام علمائے فقہ و اصول لکھتے ہیں کہ ہزلا بیع بیع شرعی نہیں۔ نہ اس سے مبیع کسی کی ملکیت میں آتی ہے۔ تاوقتیکہ ہزل سے اعراض کر کے ثانیاً بطور جدا بیع نہ کی جائے۔ ثانیاً بالفرض اگر یہ بیع منعقد بھی ہو جائے تو فدیہ کے ساتھ قرآن مجید رکھنے سے فدیہ کی تعداد ہزار دو ہزار روپیہ تک کیسے بڑھ سکتی ہے؟ جبکہ ہزار دو ہزار اس کی قیمت نہیں بلکہ ثمن بذمہ مشتری مقرر کیا گیا ہے۔ اور فدیہ میں اگر شامل ہو سکتی ہے تو صرف قرآن مجید کی اصلی قیمت اور مالیت شامل ہو سکتی ہے جو ظاہر ہے کہ ہزار دو ہزار نہیں بلکہ زیادہ سے زیادہ دس

بارہ روپے تک پہنچ سکتی ہے۔ فقہاء کرام کے اسقاط میں اس قسم کی پرفریب چالوں کا اصلاً ذکر نہیں ہے یہ صرف مروجہ عوامی اسقاط ہی میں پائی جاتی ہیں۔

(۸) فقہاء کرام کے نزدیک اسقاط صرف اس دور کو کہتے ہیں جو حلقہ کے اندر کیا جائے اس سے ان کے نزدیک اسقاط پورا ہو جاتا ہے۔ اس کے بعد مال کی تقسیم ورثاء کے ذمہ پرفرض یا واجب نہیں ہے، نہ اس پر کسی درجہ میں اسقاط کا توقف ہے اور اپنی مرضی سے اگر صدقہ کرنا چاہیں تو کر سکتے ہیں مگر اس میں بھی یہ ضروری نہیں کہ کل مال تصدق کریں یا انہیں لوگوں پر تصدق کریں جو میت کی چار پائی کے ارد گرد حلقہ بنائے ہوئے بیٹھے ہوں بلکہ اس میں سے اگر تھوڑا سا بھی خرچ کر دیا جائے اور حلقہ والوں کے علاوہ دوسرے فقراء و مساکین کو دیا جائے تب بھی ثواب ملے گا۔ اور اسقاط میں کوئی نقص نہیں آئے گا۔ اس کے برعکس مروجہ دور اسقاط کے بعد مال کی تقسیم بھی ضروری ہے اس کے بغیر اسقاط ہو ہی نہیں سکتا یا کم سے کم مکمل نہیں ہو سکتا۔ اور یہ تقسیم بھی ان لوگوں پر ضروری ہے جنہوں نے محنت کر کے دور کا عمل کیا ہے۔ ان کے علاوہ دوسرے فقراء و مساکین پر اگر یہ مال تقسیم کیا جائے تو پھر اپنے اسقاط کا تماشہ دیکھ لیں کہ اس کی کیا گت بنتی ہے۔

(۹) ان تمام چیزوں کے علاوہ نانوائے فیصد لوگ اس اسقاط کو ایک رسم اور رواج سمجھ کر ریا اور نمائش کیلئے کرتے ہیں یا اس لئے کرتے ہیں کہ لوگوں میں ان کی بدنامی نہ ہو اور لوگ ان کا مذاق نہ اڑائیں، ایسے لوگوں کی نیت اصلاً ثواب کی نہیں ہوتی ہے۔ اور اگر ریا و نمود و نمائش یا بدنامی سے بچنے کیلئے خواہ لاکھوں کروڑوں روپیہ خرچ کر دیا جائے اس کا ذرہ برابر بھی ثواب نہیں ملتا۔ لہذا ایسے اسقاطوں میں میت کو بھی کوئی ثواب یا نفع نہیں پہنچتا ہے، البتہ اسقاط کرنے والوں کی لوگوں میں نیک نامی ضرور ہوتی ہے۔ اور ان لوگوں کو بھی دنیوی منفعت مل جاتی ہے۔ جن کے ہاتھ اسقاط میں چند روپے آجاتے ہیں، میت بے چاری کو اس طرح کے اسقاطوں سے کچھ بھی حاصل نہیں ہوتا۔

(۱۰) اس کے علاوہ عوام کے اسقاط میں مال کی تقسیم بڑے غلط طریقے سے کی جاتی ہے، یعنی جو لوگ عزت دار اور ذی وجاہت ہوتے ہیں اور کسی بڑی مسجد کے پیش امام ہوتے ہیں ان کو تو دو دو تین تین بلکہ اس سے بھی زیادہ روپے دیتے ہیں اور غریب محتاج طالب علم یا دیگر فقراء و

مساکن جو کسی مسجد کے پیش امام نہیں ہوتے ہیں، ان کو ایک یاد دہانی دے جاتے ہیں۔ اب انصاف سے کہئے کہ یہ تمام چیزیں مروجہ اسقاط میں پائی جاتی ہیں یا نہیں؟ اگر پائی جاتی ہیں اور یقیناً پائی جاتی ہیں تو براہ کرم یہ بھی بتائے کہ مروجہ اسقاط کو فقہاء کے اسقاط کے ساتھ کوئی مناسبت ہے یا نہیں؟ پھر کس طرح یہ دعویٰ کیا جاسکتا ہے کہ چونکہ فقہاء نے اپنی کتابوں میں اسقاط کا ذکر کیا ہے اس لئے عوام الناس میں جو اسقاط رائج ہے یہ بھی جائز ہوگا۔ کیونکہ اس کا نام بھی اسقاط ہے۔ حاشا وکلا

اس بنا پر اسقاط کے بارے میں ہماری رائے یہ ہے کہ اگر کہیں یہ اسقاط فقہاء کرام کی تعلیم کردہ اسقاط کے موافق کیا جاتا ہو اور اس میں مندرجہ بالا مفاسد میں سے ایک بھی موجود نہ ہو تو وہ جائز ہوگا اور کارثواب ہوگا بشرطیکہ اس کو فرض یا واجب جان کر نہ کیا جائے اور اگر مندرجہ بالا مفاسد میں سے بعض مفاسد اس میں پائے جاتے ہیں تو وہ اسقاط ان مفاسد پر مشتمل ہونے کی وجہ سے ناجائز ہوگا نہ کہ کارثواب۔ ایسے حضرات کو چاہئے کہ پہلے قانون وراثت کی رو سے میت کے ترکہ میں سے پہلے اس کا قرض ادا کریں اس کے بعد وراثت کے مابین شرعی قانون کے مطابق باقیماندہ ترکہ تقسیم کر کے ہر ایک وارث کو اپنا اپنا حصہ دے دیویں۔ اس کے بعد وراثت میں سے کوئی اپنی مرضی اور خوشی کے ساتھ میت کے ایصال ثواب کیلئے جتنا مال چاہے خرچ کرے، یہی صحیح اور شرعی طریقہ ہے۔ جو کہ سلف صالحین سے منقول ہوتا چلا آیا ہے۔ اور قرآن و حدیث کے احکامات کے ساتھ مطابقت بھی رکھتا ہے۔ واللہ اعلم

(فتاویٰ حقانیہ، ج ۱، ص ۶۰ تا ۶۷ کتاب البدعۃ والرسوم)

حیلہ حرام سے بچنے کیلئے مشروع ہے نہ کہ حرام کرنے کیلئے

حیلہ اس واسطے مشروع ہے کہ اس کے ذریعہ سے کسی حرام کام سے بچا جائے اگر حیلے سے حرام میں مبتلا ہونے کا اندیشہ ہو یا کسی کا حق مارا جا رہا ہو تو وہ جائز نہیں۔ چنانچہ عالمگیری میں ہے:

مذہب علمائنا رحمہم اللہ تعالیٰ ان کل حیلۃ یحتال بہا الرجل لابطال حق الغیر او لادخال شبہۃ فیہ او لتمیوہ باطل فہی مکروہۃ وکل حیلۃ یحتال بہا الرجل لیتمخلص بہا عن حرام او لیتموصل بہا الی حلال فہی حسنۃ

(فتاویٰ عالمگیری، ج ۶، ص ۲۹۰)

ترجمہ: ہمارے علماء کا مذہب یہ ہے کہ ہر حیلہ جس کو آدمی اس واسطے کرتا ہے کہ اس سے حق غیر باطل ہو جائے یا اس میں کوئی شبہ پیدا ہو جائے یا بغرض تمویہ باطل کرتا ہے تو وہ مکروہ ہے۔ اور ہر وہ حیلہ جس کو اس غرض سے کرتا ہے کہ حرام سے خلاصی ہو یا اس کے وسیلہ سے حلال تک پہنچ جائے یعنی حلت حاصل ہو تو یہ جائز ہے۔

علامہ ابن نجیم رحمہ اللہ حیلہ کا جواز نقل کرنے کے بعد لکھتے ہیں:

”وہذا کلمۃ اذا الم یود الی الضرر باحد“

(الاشباہ والنظائر، ص ۳۹۷)

(حیلہ کی یہ صورتیں اس وقت جائز ہوں گی) جب اس سے کسی کو ضرر نہ پہنچے۔

آج کے مروجہ حیلوں کو دیکھ لیا جائے کہ کیا اس میں دوسروں کا حق نہیں مارا جا رہا ہے؟ یتیم کا مال اسقاط میں دے دیا جاتا ہے، غریب و رثاء برادری کے طعنوں کے ڈر کے مارے اس کو انجام دے رہے ہیں۔ بڑے بڑے نواب جنہوں نے ساری زندگی زکوٰۃ نہیں دی اور مرنے کے بعد اتنا ترک چھوڑا کہ ثلث مال سے اگر ساری زندگی کی نمازوں، روزوں کا بھی فدیہ دے دیا جائے تو بھی مال بچ جائے گا۔ اسقاط کے نام پر کل ثلث کے بدلے چند نکلے مولوی کو دے کر غریب، مسکین، فقراء کا حق مار رہے ہیں۔ لہذا مروجہ حیلہ مکروہ و ناجائز حیلے کے زمرے میں

آتا ہے۔ جو کسی طور جائز نہیں۔

مفتی احمد یار گجراتی کی ایک عبارت

بریلوی حکیم الامت مفتی احمد یار گجراتی مروجہ تینوں اور ختمات کے متعلق لکھتے ہیں:

”میت والوں کے گھر تہجہ اور چالیسواں کی روٹی کرانا اور اس سے برادری کی روٹی لینا حرام و مکروہ تحریمی ہے۔ لہذا یہ مروجہ تہجہ، دسواں، چالیسواں، چھ ماہی برسی کی برادری کی دعوتیں کھلانے والے اور کھانے والے دونوں گناہگار ہیں یہ کھانا صرف غریبوں فقیروں کا حق ہے کیونکہ یہ صدقہ و خیرات ہے اور اگر میت کا کوئی وارث بچہ ہے یا سفر میں ہے تو بغیر تقسیم کئے ہوئے اس کا مال خیرات کرنا بھی حرام ہے کہ نہ یہ فقیروں کو جائزہ مالداروں کو“۔

(اسلامی زندگی ص ۱۲۲ مطبوعہ مکتبۃ المدینہ کراچی)

آگے اس کی مزید بھی خرابیاں مفتی صاحب نے گنوائی ہیں کہ ان رسموں نے کئی گھرتاہ کر دئے، قرض اٹھا کر یہ کام کئے جاتے ہیں وغیرہ وغیرہ۔ تو یہ سب خرابیاں آج کے مروجہ حیلہ اسقاط میں بھی ہے۔ بیچارہ ایک غریب مرتا ہے جب وہ بیچارہ کمار ہا تھا تو نان شبینہ کا محتاج ہے اور اب چند روپے چھوڑ کر گیا کہ بیوی اور بچوں کے کام آئے۔ اس غریب کے مال سے کئی ہزار نکال کر موٹی موٹی توندوں والے ملاؤں میں تقسیم کر دیا جاتا ہے۔

وارثین میں بچے اور غائب ہوتے ہیں ترکہ کو شرعی طور پر تقسیم کرنے کے بجائے میت کے بھائی یا والد یا دیگر رشتہ دار اپنی من مانی سے جتنا روپے چاہے نکال کر حیلے کے نام پر تقسیم کر رہے ہوتے ہیں۔ لہذا مفتی احمد یار گجراتی کے اس فتوے کی رو سے بھی مروجہ حیلہ اسقاط مکروہ تحریمی اور اس میں تقسیم کیا ہوا مال فقیروں اور امیروں کو لینا حرام ہے۔

جائز کام سے جب پھوٹ پڑے تو ناجائز ہو جاتا ہے

حیلہ اسقاط زیادہ سے زیادہ ایک جائز کام تھا۔ اور یہ اہل بدعت کا اصول لکھا ہوا ہے کہ ایک جائز کام سے جب پھوٹ پڑے تو وہ ناجائز ہو جاتا ہے۔ چنانچہ مولانا احمد رضا خان صاحب لکھتے ہیں:

جائز بات جس سے فتنہ و نفرت پیدا ہو اور آپس میں پھوٹ پڑے ناجائز ہو جاتی ہے۔

(فتاویٰ رضویہ قدیم، ج ۵ ص ۱۸)

بریلوی حکیم الامت مفتی احمد یار خان گجراتی لکھتے ہیں:

”اگر غیر ضروری عبادت ایسے فساد کا ذریعہ بن جائے جو ہم سے مٹ نہ سکے تو اس کو چھوڑ دیا جائے۔“

(تفسیر نور العرفان ص ۲۲۲، سورۃ الانعام، آیت ۱۰۸)

آج مروجہ حیلہ اسقاط برادریوں میں ایک فتنہ بن گیا ہے جو بیچارہ متبع سنت اس رسم کو ادا کرنے سے انکار کر دیتا ہے اس کے گلے پڑ جاتے ہیں۔ آپس میں مناظروں تک کی نوبت آگئی ہے۔ پھر جبئی کوئی فرض، واجب نہیں اور نہ ہی اس سے مردے کے ذمہ واجبات کا ادا ہونا ایک یقینی امر ہے۔ جن فقہاء نے اس کو لکھا انہوں نے بھی زیادہ سے زیادہ حسن ظن تک کہا ہے کہ جو سکتا ہے کہ اس سے درگزر ہو جائے تو پھر ایک غیر ضروری کام پر اتنا تشدد کیوں؟

بریلوی اس کے جواب میں کہتے ہیں کہ نکاح میں بھی تو بری رسمیں آگئی ہیں۔ پھر ان رسموں کو ختم کرنے کیلئے کیا نکاح ختم کر دیں؟ یہ قیاس جہالت پر مبنی ہے۔ نکاح غیر ضروری نہیں بلکہ ایک حکم شرعی ہے۔ لہذا اس کے ختم کرنے سے شریعت کا ایک عظیم حکم ختم کرنا لازم آئے گا۔ لہذا اس میں سے بری رسموں کو مٹایا جائے گا۔ اصل حکم پر عمل کیا جائے گا۔ لیکن مروجہ حیلہ اسقاط یا اس قسم کی دوسری بدعات کوئی شرعی حکم یا ضروری نہیں اور ان میں جو برائیاں درآئی ہیں ان کو ختم کرنا اب نہ تمہارے بس میں ہے اور نہ تمہارے لہذا مفتی احمد یار گجراتی کے بقول اس اصل کام کو ہی ختم کر دیا جائے گا کہ نہ رہے بانس نہ بچے بانسری۔

بریلوی مفتی صاحبان کا جھوٹ

ما قبل کی تفصیل سے یہ بھی معلوم ہو چکا کہ ہم نہ تو مطلق ”حیلہ“ کے منکر ہیں اور نہ ہی ”حیلہ اسقاط شرعی“ کے منکر ہیں۔ لیکن دوسری طرف بریلوی مفتی احمد یار گجراتی اور مفتی فیض احمد اویسی صاحب کے اس جھوٹ کو بھی ملاحظہ کر لیں:

”اس مسئلہ پر قادیانی اور دیوبندی جماعتوں کے کچھ اعتراضات ہیں۔“
اس کے بعد ان اعتراضات کو نقل کیا:

”حیلہ کرنا خدا کو اور مسلمانوں کو دھوکا دینا ہے۔ نماز روزہ عبادت بدنی ہے اور فدیہ مالی ہے مال بدنی عبادت کا کفارہ کسی طرح نہیں ہو سکتا۔۔۔ کچھ بنی اسرائیلوں نے حیلہ کر کے مچھلی کا شکار کیا تھا۔ قرآن فرماتا ہے لیس علی الانسا الاماسعی۔۔۔
(جاء الحق ص ۳۴۳ تا ۳۴۵ و اسقاط ص ۳۳ تا ۴۲)

حالانکہ یہ ان دونوں حضرات کا صریح جھوٹ ہے کہ علمائے دیوبند مطلقاً حیلہ کا یا حیلہ اسقاط کے منکر ہیں۔ یہ حضرات تو اب اس دنیا میں نہیں رہے اور اپنی شرکیات و بدعات کا خمیازہ قبروں میں بھگت رہے ہوں گے اور آخرت کی رسوائی الگ۔ لیکن ان کے ماننے والوں میں سے کسی میں جرات ہے تو ثبوت دیں کہ علمائے دیوبند مطلق حیلے یا حیلہ اسقاط کے منکر ہیں۔

ان کی عقلوں کا حال تو یہ ہے کہ دیوبندیوں کو حیلہ یا حیلہ اسقاط کا منکر کہہ کر آگے خود ایسی صاحب اپنی کتاب میں عنوان لگاتے ہیں: ”مخالفین سے تائید“ (الاسقاط ص ۴۵)
جب یہ منکر ہیں تو تائید کا کیا مطلب؟

بریلوی حضرات کے دلائل

پہلی دلیل

حضرت یعقوب علیہ السلام نے جب قسم کھائی کہ میں اپنی بیوی کو سوکڑیاں ماروں گا تو اللہ نے بتلایا کہ سوتکوں والی جھاڑ لیکر اپنی بیوی کو مار دو تو قسم پوری ہو جائیے گی یہ ایک قسم کا حیلہ تھا۔
(جاء الحق، القول المحتاط، الاسقاط، وغیرہ)

جواب:

اسی کا نام دجل و فریب ہے جو باطل کا وطیرہ ہے۔ اس آیت سے مطلق حیلہ ثابت ہوتا ہے اور ہم مطلق حیلے کے منکر نہیں۔ اسی آیت کی تفسیر میں مفتی اعظم پاکستان حضرت مفتی محمد شفیع صاحب رحمۃ اللہ علیہ نے تفصیل سے حیلے کے جواز پر کلام کیا ہے۔

(ملاحظہ ہو معارف القرآن، ج ۷، ص ۵۲۲، ۵۲۳)

دوسری دلیل

اس موضوع پر لکھی جانے والی قریباً تمام بدعتی کتب میں مطلق فدیہ دینے کو بھی مروجہ حیلہ اسقاط کی دلیل بنایا گیا ہے۔

جواب:

یہ بھی دجل و فریب ہے نماز روزوں کا فدیہ دینے سے علمائے دیوبند نے کب انکار کیا ہے؟ بلکہ یہ تو سب سے صحیح شرعی صورت ہے کہ اصل تو یہی ہے کہ اگر اتنا مال چھوڑا ہو کہ فدیہ بآسانی ادا ہو سکے تو فدیہ ادا کرنا چاہئے۔ اسی طرح قریباً تمام فقہی کتب میں علمائے دیوبند نے اس مسئلہ کو ذکر کیا ہے کہ شیخ فانی یا ایسا مریض کی اب اس کی صحت کی امید جاتی رہی تو مضمان کے روزوں کا فدیہ ادا کرے البتہ نماز جب تک سر کے اشارے سے پڑھ سکتا ہے پڑھے۔ ہم اس کے کب منکر ہیں؟ لیکن اس سے مروجہ حیلہ اسقاط کیسے ثابت ہو گیا؟

اگر فدیہ ادا کرنا ہی حیلہ اسقاط تھا تو پھر ”حیلہ اسقاط“ وضع کرنے کی کیا ضرورت تھی؟
یہ تو ایسا ہی ہے جیسے کوئی کسی پہاڑ کا چکر لگا کر معاذ اللہ اسے حج کہہ دے اور دلیل میں مطلق حج
وطواف کی فضیلتیں سنانا شروع کر دے۔

کوئی اذان میں اشہد ان علیاً ولی اللہ کا اضافہ کر دے اور دلیل پر جواب دے کہ کیا تم
حضرت علی رضی اللہ عنہ کے ولی ہونے کے منکر ہو؟ دیکھو حضور ﷺ نے حضرت علی رضی اللہ عنہ کے کیسے کیسے
فضائل بیان کئے۔ دیکھو پوری امت ان کو ولی مان رہی ہے۔ مگر بریلوی حضرت علی رضی اللہ عنہ کے
دشمن ہیں۔ ہم اذان میں ان کی ولایت کا اقرار کر رہے ہیں یہ منکر ہیں۔

اب بدعتی جواب دیں اس رافضی کا یہ جواب سوائے دجل کے اور کچھ ہے؟

تیسری دلیل

تمام فقہاء نے حیلہ اسقاط کو اپنی کتب فقہ میں ذکر کیا ہے۔
(جاء الحق بمقیاس حنفیت، القول المحیط، الاسقاط، بحثا نش عزیزاں وغیرہ)

جواب:

ہم اور ہمارے اکابر اس شرعی طریقے کے منکر نہیں۔ ہم نے اس کا طریقہ ماقبل میں لکھ دیا
ہے۔ مناظرہ ٹانک میں بھی اہل حق کی طرف سے مقرر کردہ مناظر حضرت مولانا مفتی ندیم صاحب زید
مجدہ نے صحیح طریقہ اسقاط کا انکار نہیں کیا تھا بلکہ اس کا طریقہ بھی بتلایا تھا۔ بحث تو مروجہ حیلہ اسقاط
میں ہے جس میں کئی خرابیاں ہیں۔

فتاویٰ سمرقندیہ کی عبارت کو بطور دلیل پیش کرنا

فتاویٰ سمرقندیہ کی ایک عبارت جس کا ترجمہ اور حکم آگے چل کر خان صاحب بریلوی کے فتاویٰ
سے آرہا ہے۔ اس کو مفتی وقار الزماں صاحب نے بھی مناظرہ ٹانک میں پیش کیا۔ فریق مخالف
کے مفتی فیض احمد اویسی صاحب نے بھی اس کو بطور دلیل پیش کیا اور مولوی محبوب علی رضوی نے
بھی پیش کیا۔ یہ مکمل عبارت اور اس کا حکم خان صاحب بریلوی کی کتاب سے ملاحظہ فرمائیں۔

”مسئلہ ۱۲۱۵: از ریاست رام پور مرسلہ حبیب اللہ بیگ جماعت مولوی فاضل

۱۷ صفر ۱۳۳۸ھ

اورنٹیل کالج

کیا فرماتے ہیں علمائے دین اس مسئلہ میں کہ طریقہ اسقاط جو ملک افغانستان میں مروج ہے وہ شرعاً ثابت اور متحکم ہے یا نہیں، اگر ثابت ہے تو اس کی کیا دلیل ہے، اور فدیہ صوم اگرچہ منصوص ہے لیکن فدیہ صلوٰۃ پر کون سی نص ہے اور یہ یعنی دوران قرآن کیوں متروک العمل ہے اور یہ ہندوستان میں کیوں مروج نہیں، بر تقدیر ثانی یہ عبارت فتاویٰ سمرقندیہ کی بالکل غلط ثابت ہوئی ہے وہ یہ ہے:

جب امام ربانی محمد بن حسن الشیبانی نے ہر معاملہ کے بارے میں کتاب الحیل لکھی تو اس پر علماء بغداد نے اعتراض کیا یہ بات خلیفہ بغداد کو پہنچی تو اس نے کہا وہ کتاب مجھے لا کر دو اگر اس کی عبارات اصول کے موافق ہیں تو ٹھیک ورنہ ہم اسے جلادیں گے اور علماء نے اعتراض حمد کیا تھا، امام نے کتاب خلیفہ وقت کو دی اس نے جب اسے پڑھا تو بہت متعجب ہوا، علماء کو طلب کیا اور کہا حمد سے بالاتر ہو کر دقت نظر سے اس کا مطالعہ کرو، جب انھوں نے اس کتاب کو پڑھا تو سب کہنے لگے کہ امام محمد نے بہت خوب کام کیا ہے اللہ تعالیٰ تاقیامت ان کو اجر عطا فرمائے، پھر خلیفہ نے امام سے پوچھا ان مسائل کا استنباط کرتے وقت کونسی اصل آپ کے پیش نظر تھی، تو انہوں نے فرمایا میں نے حضرت ایوب، حضرت یوسف علیہم السلام کے واقعات اور حیلہ ربانی سنت اور حمد سے انہیں مستنبط کیا ہے خلیفہ نے علماء سے کہا جو شخص حیلہ کا انکار کرتا ہے اس نے تو قرآن، حدیث اور اجماع کا انکار کیا تو اس پر تعزیر لازم ہے۔ جب خلیفہ نے کتاب کا ایک ورق اٹھایا تو اس کی نظر حیلہ اسقاط پر پڑی، امام نے کہا کہ حیلہ کا آسان طریقہ یہ ہے کہ وارث محتاج کو قابل قرأت قرآن بیچ دے پھر وہ فقیر اس وارث کو ہبہ کر دے، پھر اسی طرح مسلسل کیا جائے حتیٰ کہ پورا ہو جائے شاید اللہ تعالیٰ اسے روزہ، نماز اور زکوٰۃ وغیرہ کا فدیہ بنادے۔ علمائے کہا کہ آپ نے بہت خوب بات فرمائی ہے اللہ تعالیٰ تمہاری عمر میں برکت دے پس اسے اپنی کتاب میں تحریر فرما دو اور یہ طریقہ خلیفہ کے دور میں مروج رہا الدربالبر للامام غزالی۔ شارح سمرقندی نے فرمایا: ہمیں عباس بن سفیان نے ابن عتبہ سے انہوں نے ابن عوف سے انہوں نے محمد انہوں نے عبد اللہ بن عمر سے کہ

حضرت عمر رضی اللہ تعالیٰ عنہ نے فرمایا: اے اہل ایمان! قرآن کو مردوں کی نجات کے لئے وسیلہ بناؤ اور حلقہ بنا کر یوں عرض کرو اے اللہ! اس میت کو عزت قرآن کی برکت بخش دے اور اسے ایک دوسرے کے ہاتھ میں دو۔ حضرت عمر رضی اللہ تعالیٰ عنہ نے اپنی خلافت کے آخری دور میں حبیبہ بنت عبدز وجہ ملاب کی وفات کے موقع پر قرآن کے ایک حصہ سے ایسا کیا، لیکن یہ عمل خلافت عثمان میں مشہور نہ ہوا پھر ہارون الرشید کے زمانہ میں قرآن کا دور جیلہ اسقاط کے لئے بغیر کسی اعتراض کے مشہور ہوا تو اس جیلہ کی اصل حضرت عمر رضی اللہ تعالیٰ عنہ سے ثابت اور یہ بات اگرچہ مشہور کتب احادیث میں نہیں لیکن کتب تاریخ میں سند قوی کے ساتھ مشہور ہے جیسا کہ عظیم مورخ صاحب الفتوح نے بیان کیا کہ ہمیں ابو عاصم نے ابن جریج سے انہوں نے ابن شہاب، انہوں نے ابن سلمہ، انہوں نے ابن موسیٰ سے بتایا کہ حضرت عمر نے بیس آدمیوں کے حلقہ میں قرآن کے ایک جز کو لیا دیا اور یہ اس خاتون کے جنازہ کے بعد کیا جو ملاب انصاری کی بیوی اور حبیبہ بنت عبد کے لقب سے مشہور تھی اس کا نام محفوظ نہیں، تو مطلقاً جیلہ کا انکار کفر اور جیلہ اسقاط کا انکار فحش ہے کیونکہ یہ حضرت عمر سے ثابت ہے، ہمیں سعید نے ایوب سے انہوں نے جمع سے انکار فرمایا ہے عبد اللہ بن ابی بکر سے بتایا کہ نماز جنازہ کے بعد قرآن کا دور حضرت عمر رضی اللہ تعالیٰ عنہ نے ایجاد کیا انتہی، فتاویٰ سمرقندی میں عقبہ کے حوالے سے منقول ہے۔ (ت) نیز اس میں دوران قرآن کی نسبت حضرت عمر رضی اللہ تعالیٰ عنہ کی طرف ہے وہ صحیح ہے یا نہیں اور اس کی سند کیسی ہے؟

الجواب:

امیر المؤمنین فاروق اعظم رضی اللہ تعالیٰ عنہ اور ان کے سوا اور حضرات سے جو کچھ روایات بے سرو پا اس عبارت میں مذکور ہیں سب باطل و افتراء ہیں، نہ یہ عبارت فتاویٰ سمرقندیہ میں ہے اس پر بھی افتراء ہے، اور بے چارہ افتراء کرنے والا عربی عبارت بھی باقاعدہ نہ بنا سکا اپنی ٹوٹی پھوٹی جابلانہ خرافات کو صحابہ و ائمہ کی طرف منسوب کیا۔

(فتاویٰ رضویہ جلد ۸، ص ۸۲ و فتاویٰ رضویہ قدیم، ج ۲، ص ۶۵۱)

ملاحظہ فرمائیں اس روایات کو بدعتیوں کا مجدد زماں ”خرافات“ سے تعبیر کر رہا ہے۔ مگر آج

اس قول کی بنیاد پر دیوبندیوں کو الزام دیا جا رہا ہے کہ حیلہ کے نام پر دوران قرآن کرو۔ تم مردوں کے دشمن ہو وغیرہ وغیرہ۔

تنبیہ

فتاویٰ سمرقندیہ راقم الحروف کے پاس نہیں۔ پشاور سے شائع ہو چکی ہے۔ حضرت مولانا عبد الرحمن عابد صاحب زید مجاہد کے ذمہ بندے نے لگایا تھا کہ اس عبارت کو تلاش کرے مگر ان کو بھی نہیں ملی۔ واللہ اعلم بالصواب۔

فیض احمد اویسی بریلوی کے اعتراضات

اس روایت کے متعلق حضرت امام اہلسنت مولانا سرفراز خان صفدر صاحب رحمۃ اللہ علیہ نے کہا تھا کہ امام ابواللیث رحمۃ اللہ علیہ اگرچہ ایک بہت بڑے فقیہ ہیں مگر فن روایت اور حدیث میں تو حضرات محدثین کرام کی طرف رجوع کیا جائے گا۔
(راہ سنت جس ۲۸۷)

فیض احمد اویسی صاحب کا دھوکا

فیض احمد اویسی صاحب نے اپنی دیانت کا پورا پورا مظاہرہ کرتے ہوئے اس عبارت کو یوں بدل دیا:

”فتاویٰ سمرقندی کی عبارت تمہارے لئے مفید نہیں کیونکہ صاحب فتاویٰ ابواللیث سمرقندی اگرچہ بہت بڑے فقیہ تھے مگر فن روایت و حدیث میں ان کا کوئی اعتبار نہیں۔“
(الاسقاط ص ۱۲)

یہ اس اسقاطی مولوی کی اپنی خود ساختہ عبارت ہے حضرت امام اہلسنت مولانا سرفراز خان صفدر صاحب رحمۃ اللہ علیہ نے ایسی کوئی بات نہیں کی کہ: ”امام ابواللیث سمرقندی“ کا فن روایت و حدیث میں کوئی اعتبار نہیں۔“

اس کے بعد فیض احمد اویسی صاحب کا نسیم الریاض کے حوالے سے یہ کہنا کہ علامہ سمرقندی

امام جلیل ہیں کئی کتب کے مصنف ہیں۔ یا ان کے قوی حافظہ پر حوالہ جات پیش کرنا یہ بھی اویسی صاحب کے فن حدیث سے جہالت کی شرمناک مثال ہے۔

علم کے دشمنو! یہ کس نے کہا ہے کہ ایک آدمی بہت بڑا فقیہ ہو یا اس کا حافظہ انتہائی قوی ہو تو وہ حدیث میں بھی امامت کے درجے پر فائز ہو جاتا ہے؟
فیض احمد اویسی نے احمد رضا خان بریلوی کو ثانی امام بخاری اور امام المحدثین کہا ہے۔

(احادیث موضوعہ اور امام احمد رضا ص ۲)

مگر احمد رضا خان اسی روایت کو نہ صرف بے سرو پا کہہ رہے ہیں بلکہ سرے سے فتاویٰ سمرقندی ہی میں اس کے ہونے کے منکر ہیں۔ اب سمجھئے وہ بے ہودہ بکواس جو امام اہلسنت حضرت مولانا سرفراز خان صفدر صاحب رحمۃ اللہ علیہ پر کی گئی۔

واقدی کی توثیق

اویسی نے حضرت امام اہلسنت مولانا سرفراز خان صفدر صاحب رحمۃ اللہ علیہ کی طرف سے واقدی پر پیش کی گئی جروحات سے کبوتر کی طرح آنکھیں بند کر لی۔ اور فتح القدیر کا حوالہ پیش کیا کہ انہوں نے واقدی کی توثیق کی تو صاحب فتح القدیر نے واقدی کی روایت کو بیرضہ کے حوالے سے بیان کیا یعنی ایک تاریخی کے مسئلہ میں اور تاریخ میں واقدی کو علماء نے ثقہ لکھا ہے۔ لہذا یہ حوالہ ہمارے خلاف نہیں ہم تو حدیث کی بات کر رہے ہیں۔

بالفرض حدیث کے باب میں ہی صاحب فتح القدیر نے توثیق کی ہو تب بھی جمہور کے خلاف ہے اس لئے قابل قبول نہیں۔ ابن الہمام کے کئی تفردات و شاذ اقوال ہیں واقدی کی توثیق بھی انہی شاذ اقوال میں شمار ہوگی۔

اب سنئے واقدی کے بارے میں جمہور محدثین کی رائے

وقال البخاری الواقدي مدني سكن بغداد متروك الحديث تركه أحمد بن المبارك وابن نمير وإسماعيل بن زكريا وقال في موضع آخر كذب أحمد وقال معاوية بن صالح قال لي أحمد بن حنبل الواقدي كذاب وقال لي يحيى

بن معین ضعیف وقال مرة ليس بشيء وقال مرة كان يقلب حديث
يونس يغيره عن معمر ليس بثقة وقال مرة ليس بشيء... وقال بن سعد
كان عالماً بالبغازی والسيرة والفتوح واختلاف الناس في الحديث
والأحكام واجتماعهم... قال الشافعي فيما أسنده البيهقي كتب الواقدي
كلها كذب وقال النسائي في الضعفاء الكذابون المعروفون بالكذب على
رسول الله صلى الله عليه وسلم أربعة الواقدي بالمدينة ومقاتل بخراسان
ومحمد بن سعيد بالشام وذكر الرابع وقال بن عدي أحاديثه غير محفوظة
والبلاء منه وقال بن المديني عنده عشرين ألف حديث يعني مالها أصل
وقال في موضع آخر ليس هو بموضع للرواية وإبراهيم بن أبي يحيى كذاب
وهو عندي أحسن حالا من الواقدي

(تهذيب التهذيب، ج ۹، ص ۳۶۷ تا ۳۶۸)

ذہبی رحمہ اللہ تو یہاں تک لکھتے ہیں:

واستقر الاجماع على وهن الواقدي

(ميزان الاعتدال، ج ۳، ص ۶۶۶)

اور بریلوی محقق اسلام مولانا احمد علی نقشبندی نے واقدي پر یہ تمام جروح و نقات نقل کرنے کے بعد

لکھا ہے:

”گزشتہ حوالہ جات سے معلوم ہوا کہ الواقدي کو اگر سنی تسلیم کر لیا جائے تو سخت مجروح آدمی ہے
لہذا اس کی روایات قابل حجت نہ رہیں گی اور اگر یہ دیکھا جائے کہ خود شیعوں نے اسے شیعہ عالم قرار
دیا ہے اور ترقیہ کرنا اس کا لازمہ ثابت کیا تو پھر ہو سکتا ہے کہ اس نے سنیت کو بطور ترقیہ اختیار کیا۔“

(ميزان المکتب، ص ۴۰۸)

خود اویسی فتح القدیر کا حوالہ جس فتاویٰ رضویہ سے نقل کر رہے ہیں اس میں ہے:

”امام واقدي کو جمہور اہل اثر نے چنیں و چناں کہا جس کی تفصیل میزبان وغیرہ مکتب فن
میں مسطور لا جرم تقریب میں کہا مترک مع سعة علمہ (علمی وسعت کے باوجود مترک ہے۔“

(فتاویٰ رضویہ جدید، ج ۵، ص ۵۲۶)

تعب ہو تا ہے کہ یہاں تو خان صاحب محض ابن الہمام رحمہ اللہ کی توثیق پر جمہور محدثین کو جھٹلا رہے ہیں مگر دوسری جگہ خود انہی ابن الہمام رحمہ اللہ کے متعلق لکھتے ہیں:

”تنہا محقق (ابن الہمام۔ ساجد) کی اپنی بحث ہے نہ کہ آئمہ مذہب سے منقول نہ محققین مابعد میں مقبول خود ان کے تلمیذ علامہ قاسم بن قطلوبغا نے فرمایا ہے ہمارے شیخ کی جو بحثیں خلاف مذہب ہیں ان کا اعتبار نہ ہوگا۔“

(فتاویٰ رضویہ جدید، ج ۱، ص ۲۹۵)

اس کے بعد حضرت امام اہلسنت حضرت مولانا سر فراز خان صفدر صاحب رحمہ اللہ نے دو صفحات پر انتہائی قوی اشکالات اس روایت کے راویوں اور متن پر کئے تھے اور آخر میں خان صاحب بریلوی کا حوالہ پیش کیا تھا کہ وہ بھی اس کو جعلی مانتے ہیں۔

(ملاحظہ ہو راہ سنت، ص ۲۸۸، ۲۸۹)

اویسی صاحب ان تمام اشکالات کو اسقاط کا مال سمجھ کر ہضم کر گئے۔

امام محمد رحمہ اللہ کی طرف منسوب کتاب الحیل

فریق مخالف کے شیخ الحدیث والتفسیر فیض احمد اویسی نے کسی کتاب ”درة السبر“ کے حوالے سے حضرت امام محمد رحمہ اللہ کی طرف کتاب الحیل منسوب کرتے ہوئے حیلہ اسقاط کا ذکر کیا۔

(الاسقاط ص ۲۱)

اور آگے چل کر اسی کتاب الحیل کے متعلق لکھتے ہیں:

”چونکہ حیلہ اسقاط کی ایک صورت بھی بیان کی گئی تھی اس لئے مخالفین نے اسی میں عافیت سمجھی کہ یہ کہہ دیا جائے کہ یہ کتاب امام محمد کی ہی نہیں۔“

(الاسقاط ص ۳۹)

حالانکہ واقعہ کتاب الحیل امام محمد رحمہ اللہ کی نہیں ہے۔ ملاحظہ ہو اس پر ایک تحقیق۔

ائمہ احناف نے کتاب الحیل کی امام ابو حنیفہ رحمہ اللہ یا امام محمد رحمہ اللہ کی جانب نسبت کی تردید کی

ہے۔ حافظ ذہبی رحمہ اللہ نے امام محمد بن الحسن رحمہ اللہ کے مناقب پر ایک خاص کتاب لکھی ہے اس میں وہ امام طحاوی رحمہ اللہ کی سند سے نقل کرتے ہیں:

الطَّحَاوِيُّ، سَمِعْتُ أَحْمَدَ بْنَ أَبِي عِمْرَانَ، يَقُولُ: قَالَ مُحَمَّدُ بْنُ سَمَاعَةَ سَمِعْتُ مُحَمَّدَ بْنَ الْحُسَيْنِ، يَقُولُ: «هَذَا الْكِتَابُ يَعْنِي كِتَابَ الْحَيْلِ لَيْسَ مِنْ كُتُبِنَا، إِنَّمَا أُلْقِيَ فِيهَا»، قَالَ ابْنُ أَبِي عِمْرَانَ: إِنَّمَا وَضَعَهُ إِسْمَاعِيلُ بْنُ حَمَّادٍ ابْنُ أَبِي حَنِيفَةَ

(مناقب ابی حنیفہ وصاحبیہ، ص ۵۴، تاریخ الاسلام، ج ۱۲، ص ۳۶۱)

محمد بن سماعہ کہتے ہیں کہ میں نے محمد بن الحسن سے کہا وہ کہتے تھے یہ کتاب یعنی کتاب الحیل ہماری کتابوں میں سے نہیں ہے اس میں بیرونی عناصر کی کارفرمائی ہے ابن ابی عمران کہتے ہیں کہ کتاب الحیل اسماعیل بن حماد بن ابی حنیفہ نے وضع کی ہے۔

اس میں قابل غور بات یہ ہے کہ امام محمد بن الحسن رحمہ اللہ جو امام ابو حنیفہ رحمہ اللہ کے براہ راست شاگرد اور ان کے علوم کے شارح و ناشر ہیں جنہوں نے ان کی فقہ کو مقبول عام بنانے میں بہت کوشش کی ان سے زیادہ امام ابو حنیفہ رحمہ اللہ کے حالات سے کون واقف ہو سکتا ہے؟ وہ صاف سیدھی یہ بات کہتے ہیں کتاب الحیل ہماری کتابوں میں سے نہیں ہے اس میں بیرونی عناصر کی کارفرمائی ہے۔ اگر امام محمد رحمہ اللہ یہ کہتے ہیں کہ کتاب الحیل میری تصنیف نہیں ہے تو ایک علیحدہ بات ہوتی۔ وہ فقہ حنفی کے ائمہ یعنی امام ابو حنیفہ رحمہ اللہ، امام زفر رحمہ اللہ، امام ابو یوسف رحمہ اللہ وغیرہ سبھی سے اس کی نفی کر رہے ہیں کہ یہ ہماری کتابوں میں سے نہیں ہے۔

اس کی تائید اس قول سے بھی ہوتی ہے جو مشہور حنفی فقیہ اور محدث عبدالقادر قرشی رحمہ اللہ نے (الجواہر المضیئۃ ۳/ ۵۷۶) میں ابوسلیمان جوزجانی رحمہ اللہ کے حوالہ سے نقل کیا ہے امام ابوسلیمان جوزجانی رحمہ اللہ کہتے ہیں:

کذبوا علی محمد، لیس له کتاب الحیل وإنما کتاب الحیل لوراق
لوگ امام محمد کے سلسلے میں جھوٹ کہتے ہیں کتاب الحیل ان کی تصنیف نہیں ہے کتاب الحیل
کسی وراق (نقل نویس) کی ہے۔

(یہ قول طبقات الحنابلہ، ج ۲، ص ۲۰۸، مبسوط، ۳۰، ص ۲۹۰ پر بھی ہے)

کتاب الکحل کی نسبت چونکہ امام محمد رحمہ اللہ کی جانب بھی بعض لوگوں نے کی ہے لہذا ابویسلمان جوزجانی جو امام محمد رحمہ اللہ کے خاص شاگرد ہیں انہوں نے کتاب الکحل کی امام محمد رحمہ اللہ کی کتاب ہونے کی نفی کی ہے۔

مشہور حنفی فقیہ علامہ سرخسی رحمہ اللہ نے مزید یہ قول تفصیلی نقل کیا ہے:

وَقَالَ: إِنَّ الْجُهَّالَ يَنْسُبُونَ عَلَمَاءَنَا - رَحِمَهُمُ اللَّهُ - إِلَى ذَلِكَ عَلَى سَبِيلِ التَّعْيِيرِ، فَكَيْفَ يُظَنُّ بِمُحَمَّدٍ - رَحِمَهُ اللَّهُ - أَنَّهُ سَمَّى شَيْئًا مِنْ تَصَانِيفِهِ هَذَا الْأِسْمَ لِيَكُونَ ذَلِكَ عَوْنًا لِلْجُهَّالِ عَلَى مَا يَتَقَوَّلُونَ (المبسوط ۳۰/۲۹۰)

جاہل افراد ہمارے علمائے کی جانب کتاب الکحل کی نسبت شرم دلانے کیلئے کرتے ہیں لیکن امام محمد رحمہ اللہ سے کیسے گمان رکھا جاسکتا ہے کہ انہوں نے اپنی تصانیف میں اس طرح کی کوئی تصنیف کی ہوگی تاکہ جاہلین کی مزید حوصلہ افزائی ہو۔

مفتی فیض احمد اویسی صاحب نے جو لکھا ہے مجتہد فی المسائل سرخسی نے کہا ہے کہ ابو حفص کہتے تھے کہ یہ کتاب الکحل امام محمد ہی کی ہے۔

(الاسقاط ص ۳۷)

تو یہ بھی سوائے دجل کے اور کچھ نہیں۔ ہم نے امام محمد رحمہ اللہ کے باقاعدہ و باضابطہ شاگرد کا حوالہ دیا کہ امام ابویسلمان جوزجانی رحمہ اللہ فرماتے ہیں کہ یہ کتاب میرے استاد کی نہیں۔ پھر خود امام محمد رحمہ اللہ کا قول پیش کیا کہ کتاب الکحل کے نام سے کوئی کتاب ہمارے آئمہ نے نہیں لکھی۔

اس کے مقابلے میں سرخسی رحمہ اللہ کا اس کتاب کو امام محمد رحمہ اللہ کی طرف منسوب کرنا کوئی معنی نہیں رکھتا۔ مولانا احمد رضا خان صاحب امام صفار کے بارے میں لکھتے ہیں:

یہ امام علام صرف دو واسطہ سے شاگرد صاحبین ہیں امام نصیر بن یحییٰ سے اخذ علم کیا۔ انہوں نے ابن سماعہ سے انہوں نے امام ابو یوسف سے اور امام نصیر نے ابویسلمان جوزجانی سے اخذ کیا انہوں نے امام محمد سے یہ بالیقین اعرف بمذہب امام۔

(فتاویٰ رضویہ جدید، ج ۹، ص ۷۸۸)

جب امام محمد سے دو واسطوں سے نقل کرنے والا اعلم بمذہب ہو سکتا ہے تو امام محمد رحمۃ اللہ علیہ سے بغیر کسی واسطے کے نقل کرنے والا امام ابو سلیمان جوزجانی رحمۃ اللہ علیہ کیوں اعلم بمذہب امام محمد نہیں ہو سکتا؟

لہذا کتاب الحیل کے حوالے سے انہی کے قول کو ترجیح حاصل ہوگی جبکہ خود امام محمد رحمۃ اللہ علیہ کا قول بھی اس کی تائید میں موجود ہے۔

امام سرخسی رحمۃ اللہ علیہ نے جو ابو حفص رحمۃ اللہ علیہ سے روایت کیا ہے اس کی ایک توجیہ یہ بھی ہو سکتی ہے کہ ان کی مراد کتاب الحیل نہیں بلکہ مسائل حیل کو امام محمد رحمۃ اللہ علیہ سے نقل کرنا ہے۔ چنانچہ وہ خود لکھتے ہیں:

”فان الحیل فی الاحکام المخرجة عن الامام جائزة عند جمهور العلماء۔“

(مخوالہ الاسقاط، ص ۳۷)

کیونکہ احکام میں جو حیلے امام سے منقول ہیں وہ جمہور علماء کے نزدیک جائز ہیں۔ اور محض حیل کا امام سے نقل کرنا ہرگز اس بات کو مستلزم نہیں کہ کتاب الحیل بھی امام محمد رحمۃ اللہ علیہ کی ہو۔ حیل کے عنوان سے مسائل کو امام سے نقل کرنا الگ بات ہے ان کی طرف کتاب منسوب کرنا الگ بات ہے۔ یہ توجیہ ہماری خود ساختہ نہیں بلکہ اہلسنت احناف کے عظیم محدث حضرت مولانا ظفر احمد عثمانی صاحب رحمۃ اللہ علیہ نے بھی اسی توجیہ کو بیان کیا ہے۔

ولا عبرة بتصحيح السير خسی۔ قول ابی حفص انه من تصنيف محمد و كان يروى عنه ذلك متمسكا ان الحیل فی الاحکام المخرجة عن الامام جائزة عند العلماء لان جواز الحیل لا يدل على كونه كتاب الحیل على ما هو عليه من تصنيف محمد كما لا يخفى
(اعلاء السنن، ج ۱۸، ص ۴۴۴، کتاب الحیل)

اویسی صاحب کے دجل و فریب کی انتہاء

اس کے بعد فیض احمد اویسی صاحب نے ایک عربی عبارت کا غلط ترجمہ کر کے دجل و فریب کی انتہاء کردی اویسی صاحب لکھتے ہیں:

وقال ابو سليمان كذبوا على محمد ليس له كتاب الحيل ابو سليمان کہتے ہیں کہ لوگوں نے جھوٹ کہا کہ کتاب الحیل امام محمد کی نہیں۔ (الاسقاط ص ۳۸)
حالانکہ صحیح ترجمہ اس طرح ہے:

واختلف مشايخنا رحمهم الله تعالى في التعبير عن ذلك فاختر كثير التعبير بكتاب الحيل واختار كثير كتاب المخارج واختار في الملتقط وقال ابو سليمان كذبوا على محمد رحمه الله ليس له كتاب الحيل۔
(الاشباه والنظائر، ص ۳۹۷)

ہمارے مشائخ کا فن حیل کے عنوان میں اختلاف ہے۔ کثیر علما نے کتاب الحیل کے عنوان کو پسند کیا۔ اور بہت سوں نے کتاب المخارج کے عنوان کو پسند کیا اور اسی نام کو مطلق میں اختیار کیا۔ اور ابو سلیمان نے کہا کہ امام محمد پر لوگوں نے جھوٹ بولا کتاب الحیل امام محمد کی نہیں۔ اویسی نے دھوکا دیتے ہوئے ترجمہ میں ”کہ“ کا اضافہ کر دیا۔ لیس له مستقل جملہ ہے اس کا کذبوا کے ساتھ کوئی تعلق نہیں۔

اس عبارت کا مقصد یہ ہے کہ احناف کے ہاں ”حیل“ کی تعبیر میں اختلاف ہے بعض نے اس فن کو ”کتاب الحیل“ سے تعبیر کیا اور بعض نے اس کو ناپسند کرتے ہوئے ”کتاب المخارج“ کا عنوان اپنایا۔ اب اس پر ایک اعتراض مقدر ہے کہ جب کتاب الحیل کو کثیر علماء نے ناپسند فرمایا تو مدون مذہب امام محمد رحمہ اللہ کی تو کتاب ہی کا نام ”کتاب الحیل“ ہے تو اسی اعتراض مقدر کا جواب ان کے شاگرد سے دے رہے ہیں کہ لوگوں نے اس کتاب کی جھوٹی نسبت امام محمد رحمہ اللہ کی طرف کی ہے۔ یہ کتاب ان کی نہیں۔

امام سلیمان رحمہ اللہ کی اس قول کی مکمل وضاحت ماقبل میں ہم نے کردی کہ وہ آگے ہی اس

کے بعد فرماتے ہیں کہ: وانما کتاب الحیل لوراق

یہ قصہ نویسوں کی کتاب ہے۔ اویسی صاحب کیا امام محمد رحمہ اللہ قصہ نویس تھے؟ اور مبسوط ہی کے حوالے سے امام ابوسلیمان رحمہ اللہ کا قول تفصیل سے گزر چکا کہ جاہل لوگ کتاب الحیل کی نسبت امام محمد رحمہ اللہ کی طرف کرتے ہیں۔ اللہ اکبر! امام ابوسلیمان رحمہ اللہ نے کیا خوب کہا اور اویسی صاحب جیسے لوگ جنہوں نے یا تو عربی عبارت سمجھے بغیر اپنی جہالت کا ثبوت دیا یا جان بوجھ کر دجل سے کام لیا کہ ابوسلیمان کہتے ہیں کہ یہ کتاب امام محمد ہی کی ہے۔ انا للہ وانا الیہ راجعون۔

یہ ہے دیانت و خدا خونی اس فرقہ کی شیخ الحدیث والتفسیر کی۔ اسی کتاب الحیل کے بارے میں حضرت عبد اللہ ابن مبارک رحمہ اللہ کی رائے بھی سن لو وہ تو کہتے ہیں کہ جس کے پاس کتاب الحیل ہے، اس کو کام میں لاتا ہے اور اس کے مطابق فتویٰ دیتا ہے تو اس کا حج باطل ہو گیا اور اس کی بیوی اس سے جدا ہو گئی اور اس کو جس نے وضع کیا ہے وہ شیطان سے بھی زیادہ شریر ہے خیر سے ہمارے اسقاطی مولوی اسی کتاب کے مطابق حیلہ اسقاط پر فتوے دے رہے ہیں۔ اب عبد اللہ ابن مبارک رحمہ اللہ کے بارے میں بھی کہہ دینا کہ معاذ اللہ عبد اللہ ابن مبارک رحمہ اللہ بھی وہابی تھے حیلہ اسقاط کا انکار کرنے کیلئے کتاب الحیل کا انکار کر رہے ہیں۔

حدثني الأزهری، أَخْبَرَنَا مُحَمَّدُ بْنُ الْعَبَّاسِ قَالَ: حَدَّثَنَا عَبْدُ اللَّهِ بْنُ إِسْحَاقَ الْمَدَائِنِيُّ، حَدَّثَنَا أَحْمَدُ بْنُ مُوسَى الْحَزَامِيُّ، حَدَّثَنَا هُدْبَةُ - وَهُوَ ابْنُ عَبْدِ الْوَهَّابِ - حَدَّثَنَا أَبُو إِسْحَاقَ الطَّالِقَانِيُّ قَالَ: سَمِعْتُ عَبْدَ اللَّهِ بْنَ الْمُبَارَكِ يَقُولُ: مَنْ كَانَ عِنْدَهُ كِتَابُ حِيلِ أَبِي حَنِيفَةَ يَسْتَعْمِلُهُ - أَوْ يَفْتِي بِهِ - فَقَدْ بَطَلَ حُجَّهُ، وَبَانَتْ مِنْهُ أَمْرَاتُهُ. فَقَالَ مُوَلَّى ابْنِ الْمُبَارَكِ: يَا أَبَا عَبْدِ الرَّحْمَنِ مَا أَدْرِي وَضَعَ كِتَابَ الْحِيلِ إِلَّا الشَّيْطَانُ. فَقَالَ ابْنُ الْمُبَارَكِ: الَّذِي وَضَعَ كِتَابَ الْحِيلِ أَشْرُ مِنَ الشَّيْطَانِ.
(خطیب بغدادی، ج ۱۳، ص ۴۰۵)

تنبیہ

بریلوی حضرات نے لکھا ہے کہ مروجہ طریقہ اگرچہ حیلہ اسقاط نہیں مگر فائدے سے پھر بھی خالی نہیں کہ اس میں کچھ نہ کچھ صدقہ ہو جاتا ہے اور اس سے میت کو فائدہ ہی پہنچتا ہے۔ یہ بھی درست نہیں اس لئے کہ ماقبل میں ہم نے تفصیل سے ذکر کر دیا کہ اس طریقے میں کئی خرابیاں ہیں۔ لہذا اس سے میت کو صدقہ کا نہیں الٹا ایک بدعت کا رواج دینے کا گناہ البتہ ضرور ملے گا۔

صدقہ، خیرات، ایصال ثواب کرنے سے آپ کو کسی نے بھی منع نہیں کیا۔ اس کا طریقہ یہ ہے کہ اپنی وسعت کے مطابق اپنے رشتہ داروں، محلوں میں بیوائیں، یتیم تلاش کریں۔ ان کو دیں ان کی گھریلو ضروریات پوری کریں، یتیم کی کفالت، ان کی تعلیم، ان کی شادی بیاہ میں ان رقوم کو خرچ کریں۔ آخر یہ صدقہ صرف مولوی کے پیٹ ہی کیلئے کیوں ہوتا ہے؟

یہ صدقہ نہیں صرف کھانے کے چکر میں تجربہ کر لیں

حقیقت یہ ہے کہ ہمارے دیار میں جتنی بھی بدعات ہیں مثلاً، تہجہ، چالیسواں، میلاد، عرس، حیلہ اسقاط، قرآن خوانیاں سب مولویوں کے پیٹ کی پیداوار ہے اگر یقین نہ آئے تو ایک تجربہ کریں۔ اپنے محلے کے اسقاطی مولوی صاحب کے پاس جائیں کہ مولوی صاحب آپ کی طرف سے تہجہ چالیسواں، جمعراتی، برسیاں، ایصال ثواب، میلاد، اسقاط کے فضائل سن سن کر ہم تھک گئے ہیں ہر دفعہ جب کوئی میت مرتی ہے تو ایک فساد شروع ہو جاتا ہے۔ کیا یہ فضائل صرف ہمارے لئے ہیں؟ لہذا سب سے پہلے تو آپ ایک نتیجہ اس کے بعد چالیسویں اور چالیسویں تک ہر جمعراتی کی رسم شروع کریں اور اس میں پورے گاؤں والوں کو مدعو کریں۔

نیز ایک عظیم الشان محفل میلاد مع پر تلکف طعام کا بندوبست تو اسی ہفتے کر دیں۔

اس کے بعد آئینہ جب بھی محلے میں کوئی مرے اس کے نتیجے وغیرہ کے فضائل پر بیان کرنے کے بعد سب سے پہلے جتنی آپ کی وسعت ہو پیسے نکال کر ورثاء کو دینے ہیں کہ یہ میری طاقت تھی مردے کے ساتھ میری خیر خواہی تھی باقی کا بندوبست تم کردو۔

اور مولوی صاحب سب سے اہم بات ان وہابیوں نے ہمارا جینا حرام کر دیا ان کے طعن سن سن کر ہم تھک گئے ہیں۔ یہ ہمیں کہتے ہیں کہ یہ سب تمہارے مولوی کے پیٹ کے مسئلہ ہیں۔ اس نے اپنا پیٹ پالنے کیلئے یہ رسمیں نکالی ہوئی ہیں۔

مولوی صاحب! ہم سے آپ کی یہ توہین برداشت نہیں ہوتی لہذا آئینہ کیلئے پورے گاؤں، محلے میں جب بھی کوئی محفل میلاد ہو کوئی تجرہ چالیہ سواں عرس اسقاط ہو آپ نے اس میں آنا ہے اور خوب دھاڑتے ہوئے، پھر ترنم میں زبردست بیان کرنا ہے نعتیں سنائی ہیں۔

اور ایک گلاس پانی پی کر چلے جانا ہے۔ ہم آپ کو ایک روپیہ اور ایک گلاس شربت تک نہ دیں گے نہ پلائیں گے تاکہ ہم وہابیوں کا منہ کالا کر سکیں کہ دیکھو ہمارا مولوی نہ ایک دمڑی لیٹا ہے اور نہ ہی بریانی، فیرنی، حلوائے، قورمے کی رکابی کو ہاتھ لگاتا ہے۔

پورا محلہ ایک دفعہ یہ کام کر کے دیکھ لے انشاء اللہ سال بھر میں اگر ان بدعات و خرافات کا خاتمہ نہ ہو گیا اور وہ مولوی محلہ چھوڑ کر بھاگ نہ گیا تو میرا نام بدل دیں۔

اس دور میں حیلہ اسقاط کو بالکل تہ ترک کر دینا چاہئے

قارئین کرام! چونکہ اس دور میں شرعی حیلہ اسقاط بالکل متروک ہے۔ اور اپنے نام نہاد جاہلانہ و بدعی طریقے کو بدعتی و جاہل عوام الناس کتب فقہ میں مذکور صحیح حیلہ اسقاط کو بنیاد بنا کر کرتے ہیں۔

لہذا اس بدعت کا بالکل تہ دروازہ بند کرنے کیلئے میری رائے میں آج صحیح حیلہ اسقاط سے بھی لوگوں کو منع کرنا چاہئے۔ تاکہ اہل بدعت کو اپنی بدعات پر کوئی جواز کا موقع نہ ملے۔

اپنی اس بات پر میں دو نظائر بیلیوں کے گھر سے پیش کروں گا۔

مولانا احمد رضا خان صاحب سے تعزیر کے متعلق سوال ہوا تو جواب دیتے ہیں:

”تعزیر کی اصل اس قدر تھی کہ روضہ پرنور شہزادہ گلگوں قبا حین شہید قلم و جفا صلوات اللہ تعالیٰ وسلامہ علی جدہ الکریم علیہ کی صحیح نقل بنا کر بہ نیت تبرک مکان میں رکھنا اس میں شرعاً کوئی حرج نہ تھا کہ تصویر مکانات وغیرہ باہر غیر جاندار کی بنانا، رکھنا، سب جائز، اور ایسی چیزیں کہ معظمان دین کی طرف منسوب ہو کر عظمت پیدا کریں ان کی تمثال بہ نیت تبرک پاس رکھنا قطعاً جائز، جیسے صد ہا سال

سے طبقہ فطبتہ ائمہ دین و علمائے معتقدین نعلین شریفین حضور سید الکونین ﷺ کے نقشے بناتے اور ان کے فوائد جلیلہ و منافع جزیلہ میں مستقل رسالے تصنیف فرماتے ہیں جسے اشباہ ہومہ امام علامہ تلمسانی کی فتح المتعال وغیرہ مطالعہ کرے، مگر جہاں بھجڑ نے اس اصل جائزہ بالکل نیت و نابود کر کے صد باخرافات وہ تراشیں کہ شریعت مطہرہ سے الاماں الاماں کی صدائیں آئیں، اول تو نفس تعزیه میں روضہ مبارک کی نقل ملحوظ نہ رہی، ہر جگہ نئی تراش نئی گھڑت جسے اس نقل سے کچھ علاقہ نہ نسبت، پھر کسی میں پریاں، کسی میں براق، کسی میں اور یہود و طمراق، پھر کوچہ کوچہ و دشت بدشت، اشاعت غم کے لئے ان کا گشت، اور ان کے گرد سینہ زنی، اور ماتم سازشی کی شور افگنی، کوئی ان تصویروں کو جھک جھک کر سلام کر رہا ہے، کوئی مشغول طواف، کوئی سجدہ میں گرا ہے، کوئی ان مایہ بدعات کو معاذ اللہ معاذ اللہ جلوہ گاہ حضرت امام علی جدہ و علیہ الصلوٰۃ والسلام سمجھ کر اس ابرک پٹی سے مراد میں مانگتا منتیں مانتا ہے، حاجت روا جانتا ہے، پھر باقی تماشے، بابجے، تاشے، مسردوں عورتوں کا راتوں کو میل، اور طرح طرح کے یہود و کھیل ان سب پر طرہ ہیں۔ غرض عشرہ محرم الحرام کہ اگلی شریعتوں سے اس شریعت پاک تک نہایت بابرکت و محل عبادت ٹھہرا ہوا تھا، ان یہود و رسوم نے جابلانہ اور فاسقانہ میلوں کا زمانہ کر دیا پھر وبال ابتداء کا وہ جوش ہوا کہ خیرات کو بھی بطور خیرات نہ رکھا، ریاء و تفاخر علانیہ ہوتا ہے پھر وہ بھی یہ نہیں کہ سیدھی طرح محتاجوں کو دیں بلکہ چھتوں پر بیٹھ کر پھینکیں گے روٹیاں زمین پر گر رہی ہیں رزق الہی کی بے ادبی ہوتی ہے پیسے ریتے میں گر کر غائب ہوتے ہیں، مال کی اشاعت ہو رہی ہے، مگر نام تو ہو گیا کہ فلاں صاحب لنگر لٹا رہے ہیں، اب بہار عشرہ کے پھول کھلے، تاشے بابجے بجتے چلے، طرح طرح کے کھیلوں کی دھوم، بازی عورتوں کا ہر طرف ہجوم، شہوانی میلوں کی پوری رسوم، جشن یہ کچھ اور اس کے ساتھ خیال وہ کچھ کہ گویا یہ ساختہ تصویریں بعینہا حضرات شہداء رضوان اللہ

تعالیٰ علیہم اجمعین کے جنازے ہیں، کچھ نوح اتار باقی توڑتا ڈفن کر دیئے۔ یہ ہر سال اشاعت مال کے جرم و وبال جدا گانہ رہے۔ اللہ تعالیٰ صدقہ حضرات شہدائے کربلا علیہم الرضوان و الثناء کا ہمارے بھائیوں کو نیکیوں کی توفیق بخشے اور بری باتوں سے توبہ عطا فرمائے، آمین! اب کہ تعزیه داری اس طریقہ نامسرمضیہ کا نام ہے قطعاً بدعت و ناجائز و حرام ہے، ہاں اگر اہل اسلام جائز

طور پر حضرات شہدائے کرام علیہم الرضوان کی ارواح طیبہ کو ایصالِ ثواب کی سعادت پر اقتصار کرتے تو کس قدر خوب و محبوب تھا اور اگر نظر شوق و محبت میں نقلِ روضہ انور کی حاجت تھی تو اسی قدر جائز پر قناعت کرتے کہ صحیح نقل بغرض تبرک و زیارت اپنے مکانوں میں رکھتے اور اشاعتِ غم و تصنع الم و نو ح زنی و ماتم کنی و دیگر امور شنیعہ و بدعات قطعہ سے بچتے اس قدر میں بھی کوئی حرج نہ تھا مگر اب اس نقل میں بھی اہل بدعت سے ایک مشابہت اور تعزیر داری کی تہمت کا خدشہ اور آئندہ اپنی اولاد یا اہل اعتقاد کے لئے ابتلاء بدعات کا اندیشہ ہے، اور حدیث میں آیا ہے: اتقوا مواضع التهم [1] (تہمت کے مواقع سے بچو۔ ت) اور وارد ہوا: جو شخص اللہ تعالیٰ اور آخرت پر ایمان رکھتا ہے وہ ہرگز تہمت کے مواقع میں نہ ٹھہرے۔ (ت)

(فتاویٰ رضویہ قدیم، ج ۱۰، ص ۳۵، ۳۶)

دیکھو خان صاحب نے صاف کہا کہ خرافات سے پاک تعزیر اگرچہ جائز ہے لیکن چونکہ اب اس جائز طریقے کے کرنے میں بھی اہل بدعت سے ایک گونہ مشابہت پیدا ہوگی اور آئندہ کیلئے اولاد کا بدعات میں مبتلا ہونے کا اندیشہ ہے اس لئے اس دور میں ہر قسم کے تعزیر پر پابندی ہونی چاہئے اور اسے ناجائز سمجھنا چاہئے۔

پس اب چونکہ صحیح حیلہ اسقاط کو بھی اہل بدعت اپنی بدعات کیلئے جواز بنائیں گے اور آگے چل کر لوگوں کا مزید گمراہی میں مبتلا ہونے کا امکان ہے لہذا اس دروازے کو ہی بالکلیہ بند کر دینا چاہئے اور اس دور میں صحیح حیلہ اسقاط کی بھی حوصلہ شکنی کرنی چاہئے۔ واللہ اعلم بالصواب۔

خان صاحب بریلوی کے پیرومرشد فرماتے ہیں:

”حضرت سید شاہ ابوالحسن نوری علیہ الرحمۃ فرماتے ہیں کہ میرے دادا اور مرشد سید شاہ آل رسول احمد علیہ الرحمۃ ماہِ محرم الحرام میں شیعہ فرقے کی بدعتوں، تعزیر داری، اور مرثیہ خوانی کے ارتکاب سے منع کرتے تھے اور فرماتے تھے کہ ایک روز میں نے اپنے مرشد حضور اچھے میاں رضی اللہ تعالیٰ عنہ کی خدمت میں عرض کیا کہ میں نے دلی میں اپنے استاد محترم مولانا شاہ عبدالعزیز صاحب محدث دہلوی کو دیکھا ہے کہ وہ محرم الحرام میں دس دن حضراتِ حسین کریمین رضی اللہ تعالیٰ عنہما کی شہادت کا بیان فرماتے اور دسویں دن صبح سے زوال کے وقت تک شہادت کے فضائل بیان

کرتے، کھانا تقسیم کیا کرتے تھے۔ حضور والا (حضور اچھے میاں رضی اللہ عنہ) نے سن کر ارشاد فرمایا کہ بہت اچھا اور بہتر کرتے، لیکن اگر ان کی مجھ سے ملاقات ہوتی تو میں ان سے کہتا کہ خاص اس مہینے میں ایسا اہتمام مناسب نہیں ہے بس مختصر سے کھانے پر فاتحہ کر کے کسی دوسرے مہینے میں ایسا اہتمام وعظ کیا کریں اس لئے کہ اب اس طرح کی محفلیں منعقد کرنا رافضیوں کا طریقہ ہے اور اس ماہ میں زیادہ اہتمام کرنا رافض کا دروازہ کھولنا ہے آنے والی نسل اپنے بزرگوں کے حالات سن کر گمان کر سکتی ہے کہ وہ شیعہ تھے جو قتیہ کئے ہوئے تھے۔“

(جہان مفتی اعظم، ص ۲۰۶)

پس یہی بات ہم کہتے ہیں کہ اگر فقہاء آج کی مروجہ حیلہ اسقاط کی خرافات کو دیکھتے تو بھی اس کے جواز کا فتویٰ نہ دیتے۔

ختم قرآن کیلئے قبرستان میں قاری کو بٹھانا جائز نہیں

مفتی احمد یار گجراتی اور ان سے سرقہ کرتے ہوئے فیض احمد اویسی بریلوی مروجہ حیلہ اسقاط کے ضمن میں لکھتا ہے:

”بعض جگہ رواج ہے کہ اگر کسی مسلمان کا انتقال جمعہ کے علاوہ کسی اور دن ہو تو میت کے ورثا اس کی قبر پر حافظ بٹھا کر جمعہ تک قرآن خوانی کراتے ہیں۔ بعض دیوبندی اس کو بھی حرام کہتے ہیں لیکن یہ حرام کہنا محض غلط ہے۔“

(جاء الحق، ص ۲۴۵، ۲۴۶، ۲۴۷، الاسقاط، ص ۴۲)

اس کو حرام دیوبندی نہیں بلکہ جلیل القدر فقہاء کہتے ہیں۔ علامہ شامی رحمۃ اللہ علیہ نے پورا ایک باب ایسے ختمی پیڑھو مولویوں کے خلاف باندھا ہے: ”مطلب فی بطلان الوصیۃ بالحثمات والتمھاسیل“ اور فرمایا کہ جو وصیت کرتے ہیں ختم قرآن کی یہ وصیت باطل ہے اس لئے کہ اس میں استیجار علی القراءہ ہے۔ پیسے دے کر قرآن پڑھوانا جائز نہیں۔ اور یہاں بھی ایسا ہی ہوتا ہے کہ قاری صاحب کو کچھ نلکے دے کر قبر پر بٹھا دیا جاتا ہے کہ قرآن پڑھتے رہو۔ یہ پڑھنا پڑھوانا دونوں حرام اور اسکو کا ثواب سمجھنے والے پر اندیشہ کفر ہے۔

مَطْلَبٌ فِي بُطْلَانِ الْوَصِيَّةِ بِالْخُتْمَاتِ وَالتَّهْلِيلِ

وَبِهِ ظَهَرَ حَالُ وَصَايَا أَهْلِ زَمَانِنَا، فَإِنَّ الْوَاحِدَ مِنْهُمْ يَكُونُ فِي ذِمَّتِهِ صَلَوَاتٌ كَثِيرَةٌ وَغَيْرُهَا مِنْ زَكَاةٍ وَأَصْحَاحٍ وَأَيْمَانٍ وَيُوصِي لِذَلِكَ بِدَرَاهِمٍ يَسِيرَةٍ، وَيَجْعَلُ مُعْظَمَ وَصِيَّتِهِ لِقِرَاءَةِ الْخُتْمَاتِ وَالتَّهْلِيلِ الَّتِي نَصَّ عَلَمَاؤُنَا عَلَى عَدَمِ صِحَّةِ الْوَصِيَّةِ بِهَا، وَأَنَّ الْقِرَاءَةَ لَشَيْءٍ مِنَ الدُّنْيَا لَا تَجُوزُ، وَأَنَّ الْإِخْذَ وَالْمُعْطَى آثِمَانِ لِأَنَّ ذَلِكَ يُشَبِّهُهُ الْإِسْتِئْجَارُ عَلَى الْقِرَاءَةِ، وَنَفْسُ الْإِسْتِئْجَارِ عَلَيْهَا لَا يَجُوزُ، فَكَذَلِكَ مَا أَشْبَهَهُ كَمَا صَرَّحَ بِذَلِكَ فِي عِدَّةٍ كُتِبَ مِنْ مَشَاهِيرِ كُتُبِ الْمَذْهَبِ، وَإِثْمَانُ أَفْتَى الْمَدَّةِ أَخْرُونَ يَجُوزُ الْإِسْتِئْجَارُ عَلَى تَعْلِيمِ الْقُرْآنِ لَا عَلَى الدِّلَاوَةِ وَعَلَّاهُ بِالضَّرِّ، وَرَقَّةٌ هِيَ خَوْفٌ يَبَاعُ الْقُرْآنُ، وَلَا ضَرُّ رَقَّةٍ فِي جَوَازِ الْإِسْتِئْجَارِ عَلَى التَّلَاوَةِ كَمَا أُوصَحَّتْ ذَلِكَ فِي شِفَاءِ الْعَلِيلِ وَسَيَأْتِي بَعْضُ ذَلِكَ فِي بَابِ الْجَارَةِ الْفَاسِدَةِ إِنْ شَاءَ اللَّهُ تَعَالَى (فتاویٰ شامی، ج ۲، ص ۲۴۴، ۲۴۵، مکتبہ رشیدیہ کوئٹہ)

علامہ شامی رحمہ اللہ فرماتے ہیں کہ یہ جو ختمات کیلئے قاری بٹھائے جاتے ہیں سب چند ٹکوں کیلئے بیٹھتے ہیں۔ دنیا کمانے کیلئے قرآن پڑھنے کو امام غزالی رحمہ اللہ نے شرک کہا ہے۔ یہ کام حرام ہے اس کا ثواب تو خود قاری کو نہیں ملتا تو میت کی روح کو اس کا ثواب کیسے پہنچے؟ اگر یہ قاری دنیا کیلئے اس قرآن کو نہیں پڑھتے تو ایک دن بھی بغیر کچھ لئے پڑھنے کو تیار نہ ہوں۔

مزید فرماتے ہیں کہ ہمارے زمانے کے لوگ ان ختمات کو قربت کا بہت عظیم ذریعہ سمجھتے ہیں۔ حالانکہ کئی دیگر واجبات شرعیہ اس کے ذمہ ہوتے ہیں۔ ان میں سے بہت سوں نے کبھی زکوٰۃ ادا نہیں کی ہوگی، باوجود قدرت کے حج نہیں کیا ہوگا، اس کے ذمہ کئی کفارات ہوں گے، کبھی قربانیاں و نذر ہوں گی، مرتے وقت غریبوں، فقیروں کیلئے وصیت نہیں کرے گا۔ لیکن ان خرافات کیلئے لمبی لمبی وصیتیں کی جاتی ہیں۔

(رسائل ابن عابدین، ج ۱، ص ۱۷۱)

شیخ محمد بروکی رحمہ اللہ سے نقل کرتے ہیں کہ بڑی بڑی بدعات میں سے جن پر آج لوگ ٹوٹ

پڑے ہیں ان میں سے ایک یہ ختم قرآن (جنہیں ہمارے دیار میں قسراں خوانی کہا جاتا ہے۔
 ساجد) بھی ہے۔ (رسائل ابن عابدین، ج ۱، ص ۱۷۳)

قصہ مختصر حضرت علامہ شامی رحمۃ اللہ علیہ نے ان ختمات قرآن خواہ گھروں میں ہو یا قبروں پر جس
 میں بڑی بڑی دعوتیں کی جاتی ہیں، قاری کو نوازا جاتا ہے پر پورا رسالہ:
 ”شفا للعلیل وبل الغلیل فی حکم الوصیت بالختما والتمھیل“

لکھا جو رسائل ابن عابدین جلد اول میں شامل ہے اور اس پر وقت کے بڑے بڑے فقہاء
 نے تقریظیں لکھ کر اس رسالہ کی تائید کی۔

جس میں علامہ شامی رحمۃ اللہ علیہ نے اسقاطی اور ختمی مولویوں و قاریوں کا بھرکس نکال دیا ہے۔ راقم
 الحروف اس رسالے کا اردو ترجمہ کرنے کا ارادہ رکھتا ہے دعا فرمائیں۔

گجراتی و اویسی صاحب دجل و تبلیس کی تمام حدیں پار کر گئے

احمد یار گجراتی اور اویسی صاحب قبر پر قاری کو بٹھانے کیلئے دلیل دیتے ہوئے کہتے ہیں کہ و
 تولی عنہ اصحابہ اتاکہ ملکان اور لوگ دفن کر کے لوٹ آتے ہیں۔ جس سے معلوم ہوا کہ دفن
 کرنے والوں کی موجودگی میں سوال قبر نہیں ہوتا اور شامی میں ہے کہ جمعہ کے دن یا جمعہ کی
 رات کو مرنے والے سے سوال و جواب نہیں ہوتا تو مثلاً کوئی آدمی اتوار کو مر اور بعد دفن ہی سے
 وہاں آدمی موجود رہا تو اس کی موجودگی کی وجہ سے سوال نہیں ہوگا اور جب جمعہ آگیا تو سوال کا
 وقت نکل چکا اب قیامت تک سوال نہیں ہوگا۔ لہذا فارغ بیٹھے رہنے کے بجائے قبر پر قرآن پڑھنا
 چاہئے اس سے عذاب قبر سے آدمی بچ جائے گا۔

(ملخصاً جاء الحق، ص ۴۴۶، الاسقاط، ص ۴۲، ۴۳)

اول تو یہ صغریٰ ہی باطل کہ جب تک وہاں دفن والے موجود ہوتے ہیں سوال نہیں ہوتا۔

ملا علی قاری تولی عنہ اصحابہ کا معنی لکھتے ہیں کہ جب اکثر دفن کرنے والے چلے جائیں۔

(مرقاۃ المفاتیح، ج ۱، ص ۲۰۴)

اور عسقلانی رحمۃ اللہ علیہ نے تو صاف وضاحت کر دی کہ تولی چلے جانے کو لازم نہیں بلکہ مراد اس سے

اعراض یعنی دفن سے جب فارغ ہو جائیں۔
 أَن التَّوَلَّى هُوَ الْإِعْرَاضُ، وَلَا يَسْتَلْزِمُ الذَّهَابُ.
 (عمدة القاری ج ۸ ص ۱۴۴)

تو فرشتے سوال کرنے آجاتے ہیں۔ پھر ۲۴ گھنٹے وہاں آدمی موجود رہے یہ نہ عقلاً ممکن ہے اور نہ فعلاً آج تک ایسا ہوا کہ کسی قبر پر ہر وقت قاری صاحب موجود رہیں؟۔
 نیز حدیث میں صاف وضاحت سے آیا ہوا کہ دفن کرنے والوں کی موجودگی میں بھی عذاب قبر شروع ہو جاتا ہے۔

خان صاحب بریلوی نے قبر پر اذان دینے کا ایک فائدہ یہ بھی بتلایا کہ جب فرشتے تین سوال کریں گے تو اذان میں تینوں سوالوں کا جواب موجود ہے لہذا وہ جواب آسانی سے دیدے گا۔
 (ملاحظہ ہو ایذان الاجر ص ۱۳ باہتمام تراب الحق قادری)
 معلوم ہوا کہ لوگوں کی موجودگی ہی میں سوال و جواب شروع ہو جاتے ہیں تبھی تو اذان دلوائی جا رہی ہے۔

ایک روایت میں تو صاف الفاظ ہیں:

كَانَ النَّبِيُّ ﷺ قَالَ اسْتَغْفِرُوا لِاخِيكُمْ وَسَلُّوْا لَهُ بِالَّتِي تُبْتَ فَاِنَّهٗ اِلَانِ يَسْأَلُ

(ایذان الاجر ص ۱۷)

یعنی اب اس سے سوال کیا جائے گا۔ تبھی حضور ﷺ صحابہ کرام رضوان اللہ تعالیٰ علیہم اجمعین کو استغفار اور ثابت قدمی کی دعا مانگنے کی تلقین فرما رہے ہیں تاکہ جواب ٹھیک طرح سے دے سکے۔
 معلوم ہوا کہ دفن کرنے والوں کی موجودگی ہی میں سوال و جواب شروع ہو جاتے ہیں۔
 رہی بات جمعہ کے دن سوال نہ کرنے کی تو یہ بھی اولیٰ صاحب کی شہر مناک یہودی تحریف ہے۔ اس حدیث میں فقط اتنا ہے کہ شب جمعہ یا جمعہ کے دن فوت ہونے والے سے قبر کے سوال و جواب نہیں ہوتے۔ یہ کہاں ہے کہ جو آدمی اتوار کو مرے اور جمعہ تک اس سے سوال و جواب نہیں ہوئے تو اب قیامت تک نہیں ہوں گے؟

ایسی شرمناک حرکتیں کرنے پر انہیں ذرا شرم نہیں آتی؟ صرف اپنے پیٹ کی آگے بھرنے کیلئے کیسے کیسے شیطانی صغیرے کمرے ملا تے ہیں۔

اس پر مجھے ایک لطیفہ یاد آگیا۔ کوئی اویسی صاحب ہی کی طرح کافقیہ ہوگا اس نے اپنے پاس ایک کتابچہ لایا ہوا تھا کسی وہابی نے پوچھ لیا میاں کتابچہ لانا جائز نہیں پھر کیوں لئے پھرتے ہو؟ اس متفقہ نے جواب دیا کہ سکتے کی موجودگی میں فرشتے نہیں آتے پس روح قبض کرنے والے فرشتے بھی میرے پاس نہیں آئیں گے۔ تو وہابی نے جواب دیا میاں جو فرشتے اس سکتے کی روح قبض کرنے آئیں گے وہی تیری کرنے آجائیں گے۔

یہی حال اویسی جیسے لوگوں کا ہے۔ قبر میں کافر کو بھی رکھا جاتا ہے۔ منافق کو بھی رکھا جاتا ہے ان کے پاس جتنی دیر کھڑے رہو آخر ان کو عذاب ہونا ہے تو جو فرشتے ان کافروں کو عذاب دینے آئیں گے وہی فرشتے اویسی جیسے لوگوں کی خبر لینے بھی آجائیں گے چاہے جتنے تہمتی کھڑے کروالو قبر پر۔ یہاں ایک بات یاد رہے کہ اگر کوئی شخص خود سے دفن کے بعد ذکر واذکار تلاوت و تسبیح کر کے اس کی روح میت کو ایصال ثواب کر دے تو ہم اس کے منکر نہیں اور ایسا ہی کرنا چاہئے۔

ختمی مولویوں کا ایک طنز اور اس کا جواب

فیض احمد اویسی اور مفتی احمد یار گجراتی نے اس موقع پر یہ عجیب شوشہ چھوڑا ہے کہ یہ دیوبندی وہابی جس طرح زندہ مسلمانوں کے دشمن ہیں ان کو مشرک بتاتے ہیں مردہ مسلمانوں کے بھی دشمن ہیں اور ایصال ثواب کے منکر ہیں۔ (جاء الحق، الاسقاط)

امام اہلسنت حضرت مولانا سرفراز خان صفدر صاحب رحمۃ اللہ علیہ نے اس موقع پر کیا ہی خوب کہا: ”مفتی صاحب ذرا اپنے گریبان میں منہ ڈال کر یہ فرمائیں کہ وہابی دیوبندی تو خیر بقول شما دشمن ہوئے مگر آپ لوگوں نے اپنے پیٹ کو ایسا سر پر اٹھالیا ہے کہ زندہ مسلمانوں کو بھی خیر خواہ بن کر لوٹ کر کھا گئے اور مردہ مسلمانوں کو بھی خیر سے نہ چھوڑا۔ کبھی تیجہ اور ساتواں کی صورت میں اور کبھی گیارہویں اور چالیسویں کی شکل میں اور کبھی عرس و میلاد وغیرہ کے رنگ میں جونک بن کر سادہ مسلمانوں کو چوس لیا ہے۔ اور نہ تو زندگی میں، اور نہ بعد از زندگی کسی طسرح ان کا پیچھا نہیں

چھوڑتے۔ یہی خواہ اور خیر خواہ آخر ایسے ہی درکار ہیں۔ اللہ تعالیٰ نے ارشاد فرمایا ہے کہ: ”بے شک بہت سے مولوی اور پیر لوگوں کے اموال ناجائز طریقے سے کھاتے ہیں اور لوگوں کو اللہ کے دین سے روکتے ہیں“ ان کثیر من الاحبار والرحبان لیاکلون اموال الناس بالباطل ویصدون عن سبیل اللہ (الآیۃ) وہ سیدھا سادہ خدا تعالیٰ کا دین جو حضرت محمد رسول اللہ ﷺ اور حضرات صحابہ کرامؓ اور تابعینؓ و تبع تابعینؓ کے ذریعہ ہم تک پہنچا تھا اس پر مفتی صاحب اور ان کی جماعت نے زرا ندوزی کی بدعات کے سینکڑوں غلاف چڑھادے ہیں اور صحیح دین جس کو اس دور میں اصل شکل میں صرف اکابرین علماء دیوبند ہی پیش کرتے ہیں اس سے مفتی صاحب وغیرہ روکتے ہیں۔ ”فوا اسفا“۔

(راہ سنت، ص ۲۸۳)

ساجد خان نقشبندی

بوقت شب ۱۲ بجے حال مقیم جامعہ دارالعلوم مدنیہ

۳ جمادی الاخریٰ ۱۴۴۰ھ

روئیداد مناظرہ ٹانک

مروجہ حیلہ اسقاط

مناظرے کا پس منظر

گاؤں محمد اکبر علاقہ خدائی تحصیل ضلع ٹانک غریب آباد میں ایک عرصہ سے بدعتی مولویوں نے ایصال ثواب کے نام پر غریب عوام کا جینا دو بھر کیا ہوا تھا۔ زندہ ہاتھی لاکھ کا، مرا ہوا سو لاکھ کا مثل یہاں میت ہو جانا کسی عذاب سے کم نہ تھا۔ عبدالنیا والدینار کے مصداق یہ مولوی اسی کی طاق میں رہتے اور مکھی کی طرح بدعت کی گندگی کو سونگھ سونگھ کر اس پر بھنبھناتے پھرتے۔ اسقاط، تیجہ، چالیسواں، جمعراتی، برسی، میلاد اور دیگر رسوم بدعیہ کے نام پر کھا کر پھر الحق کے خلاف خوب بگڑتے۔ سنت کے داعی اور توحید کے متوالے ان کے سب سے بڑے دشمن تھے کہ ان کے ہوتے ہوئے ان کا یہ کاروبار پائیدار نہیں رہ سکتا تھا۔

عوام پر اپنا جھوٹا علمی رعب بٹھانے کیلئے اب انہوں نے کھلم کھلا علمائے اہل حق کو چیلنج دینا شروع کر دیا۔ اور عوام کو یہ تاثر دینے لگے کہ اگر ہم غلط ہیں تو یہ لوگ ہمارے ساتھ مناظرہ کر کے حق واضح کر دیں۔ ان اسقاطی و جمعراتی مولویوں کی یہ تعلیمات جب حد سے بڑھنے لگیں تو علاقہ کے غیور توحید پرستوں نے حق کا بول بالا کرنے اور باطل کا منہ کالا کرنے کا فیصلہ کرتے ہوئے اہل بدعت کا چیلنج قبول کر لیا۔

علاقہ معززین کی طرف سے ٹانک کے جمعیۃ علمائے اسلام کے ناظم انتخابات حضرت مولانا قاری عبداللہ باچا صاحب اور مولانا انور صاحب کو نمائندہ بنا کر پشاور غازی اسلام سلطان المناظرین حضرت مولانا مفتی ندیم محمودی صاحب زید مجدہ کے پاس بھیجا گیا، کیونکہ پوری پشتون پٹی کو اس بات کا بخوبی علم ہو چکا ہے کہ باطل کے سامنے حق کو واضح کرنے کیلئے یہی ایک شخصیت علمائے دیوبند کے نمائندے کے طور پر اس وقت میدان عمل میں موجود ہے۔

ان حضرات نے حضرت مفتی ندیم صاحب زید مجدہ سے ملاقات کر کے ساری صورتحال سامنے رکھی۔ جس پر توقع کے عین مطابق حضرت مفتی صاحب نے مناظرہ کیلئے ہامی بھر لی اور اپنی طرف سے دو تاریخیں دیں کہ ۲۵ فروری اور یکم مارچ یہ دو دن میں فارغ ہوں گا باقی دنوں میں میرے پروگرامات ہیں۔ فریق مخالف کو جو تاریخ پسند ہو میں حاضر ہونے کو تیار ہوں۔

دونوں طرف کی رضامندی سے ۲۵ فروری ۲۰۱۹ کی تاریخ مناظرہ کیلئے قرار پائی۔
 الحمد للہ الملحق کا قافلہ اپنے مقررہ وقت صبح ۹ بجے پر پہنچا اور اہل باطل ہمیشہ کی طرح اس بار بھی
 جائے مناظرہ پر پہنچنے کیلئے قیل وقال کرتا رہا۔ لیکن مرتا کیا نہ کرتا آخر کار فریق مخالف بھی پہنچ ہی گیا۔
 شرائط مناظرہ کے مطابق وقت مقررہ پر نہ پہنچنے والے کی شکست تسلیم کی جائے گی۔
 الملحق مناظرہ ٹیم

اہل السنۃ والجماعۃ احناف دیوبند کی طرف سے مندرجہ ذیل پینل تشکیل پایا:

مناظر

فاتح فرق بالطلہ ترجمان مسلک دیوبند حضرت علامہ مفتی ندیم صاحب محمودی زید مجدہ

صدر مناظر

استاذ العلماء حضرت مفتی طیب الرحمن صاحب زید مجدہ

معاون اول

فاتح مماتیت حضرت مفتی فیض الحسن حقانی صاحب زید مجدہ

معاون دوم

حضرت مفتی اکبر علی حقانی صاحب زید مجدہ

معاون سوم

حضرت مولانا عبد الرحمن عابد صاحب زید مجدہ

اہل بدعت مناظرہ ٹیم

مناظر

مفتی وقار الزماں صاحب

صدر مناظر

مفتی شفیع اللہ جلالی صاحب

معاون اول

مفتی محمود صاحب مدرس جامعہ نظامیہ تجوڑی

معاون دوم

مولانا عزیز احمد صاحب مدرس جامعہ نظامیہ

معاون سوم

مولانا غلام احمد صاحب

معاون رابع

مولانا محمد یعقوب صاحب جامعہ صابریہ گلوثی

ہدایہم اللہ جمیعاً الی طریق الحق

اہل بدعت مناظر کے سوالات پر ایک نظر

مناظرہ سے ایک دن قبل مشورے کیلئے حضرت مفتی ندیم صاحب زید مجدہ نے مجھ سے رابطہ کیا۔ بندے نے ساری تفصیل سننے کے بعد ایک بات خاص طور پر کی کہ مناظرہ علم غیب میں ہمیں تجربہ ہو چکا ہے کہ باطل حق پر پردہ ڈالنے کیلئے چند اصلاحات کاغذ پر لکھ کر لاتا ہے اور بار بار مطالعہ کرتا ہے کہ ان کے جوابات دو۔ جس کا مقصد صرف اور صرف سوال و جواب میں الجھا کر مناظرے کا وقت پورا کرنا ہوتا ہے تاکہ عوام کے سامنے الحق کے دلائل نہ آسکیں۔

لہذا ایسی کوئی حرکت اگر اس مناظرے میں کی گئی تو اس کے جوابات ہرگز نہ دئے جائیں۔ عوام کو قرآن و سنت سمجھ میں آنا ہے منطق و فلسفہ سے انہیں کیا کام؟۔

مناظرہ علم غیب میں کتنے گئے تمام سوالات کے جوابات الحمد للہ راقم الحروف نے دئے ہیں اور ثابت کیا کہ وہ سوالات خالصہ مکابرہ و مجادلہ کیلئے تھے ان کا موضوع مناظرہ سے کوئی تعلق نہ تھا۔

توقع کے عین مطابق یہی حرکت اس مناظرے میں بھی کئی گئی۔ مفتی وقار الزماں صاحب جو بظاہر بڑے انصاف پسند بننے کی کوشش کر رہے تھے وہ بھی اپنے مدرسہ سے ایک صفحہ پر چند سوالات کا ایک پلندہ اٹھا کر لائے تھے۔ مگر ان سوالات کا ہمارے مدعی کی توضیح سے کوئی تعلق نہ تھا۔

دعوے کی وضاحت

مثلاً وہ بار بار سوال کر رہے تھے کہ حیلہ اسقاط کی تعریف کرو، شرط کی تعریف کرو۔ اور مناظرہ رشیدیہ اٹھا کر دکھائی کہ دیکھو اس میں دعوے اور شرط کی تعریف پوچھی گئی ہے لہذا میرے سوالات اصول مناظرہ کے مطابق ہیں۔

عرض ہے کہ بالکل مناظرہ رشیدیہ میں یہ موجود ہے کہ جب مدعی دعویٰ کرے کہ

النّیة لیست بشرط فی الوضو عند ابی حنیفة

تو سائل مدعی سے سوال کرے کہ ما النیة والشرط، والوضو؟

لیکن افسوس کہ مفتی وقار الزماں صاحب آگے کی توضیح کو علمائے یہود کی طرح چھپا گئے کہ سائل

یہ سوالات تب کرے کہ جب اس کو ان کا علم نہ ہو۔ اگر علم ہو اس کے بعد بھی سوال کرے تو یہ سوال کرنا مناظرہ نہیں بلکہ مکابرہ و مجادلہ ہوگا۔

فانه مع العلم بذالك لو طلب تصحيحه كان مكابرا او مجادلا
(رشید یہ ص ۳۳)

یعنی جناب مخالف کو اگر تصحیح نقل کا علم ہو تو اب تصحیح نقل کا سوال کرنا مکابرہ و مجادلہ ہوگا۔

اعلم ان وجوب الطلب انما هو اذا لم يكن معلوما للسائل لان الطلب مع العلم مكابرة او مجادلة كما سبق۔

(رشید یہ ص ۳۴)

مطلب یہ ہے کہ تصحیح نقل یا دعویٰ کی وضاحت کے متعلق سوال کرنا اسی وقت لازم ہوگا کہ جب سائل کو ان چیزوں کا علم نہ ہو اگر علم ہے تو اس کا سوال کرنا ہرگز مناظرہ نہیں بلکہ مکابرہ و مجادلہ ہے جو کہ حرام ہے۔

اب مفتی وقار الزماں صاحب کو دیکھیں کہ وہ بار بار شرط اور حیلہ اسقاط کی تعریف پوچھتے رہے۔ جو ان کو خود بھی معلوم تھی جیسا کہ آخر میں انہوں نے بعض دیوبندی کتب سے پڑھی۔ مفتی ندیم صاحب زید مجدہ پہلے واضح کر چکے تھے کہ ان سوالات کا تعلق میرے دعوے کی وضاحت سے نہیں یہ سوالات محض بطور مکابرہ اور بحث کو الجھانے کیلئے ہیں۔ ان کا جواب مجھ پر لازم نہیں۔

افسوس کہ اپنے مدعی پر دلائل دینے کے بجائے پورے مناظرے میں مفتی وقار الزماں صاحب ایک ہی بات کرتے رہے کہ شرط و حیلہ اسقاط کی تعریف کرو۔ اور یوں پورا مناظرہ مجادلہ و مکابرہ میں گزرا کہ کار حرام کے مرتکب ہوئے۔

مفتی فیض الحسن حقانی صاحب زید مجدہ نے اس پر بعد میں تنبیہ بھی کی مگر مفتی وقار الزماں ان حرکتوں سے باز نہ آئے۔

مروجہ کی قید

اس کا جواب میں انصاف پسند اہل علم قارئین پر چھوڑتا ہوں کہ خدا را آپ جواب دیں کہ

دعوے اور تعریفات کے اندر مذکور قیودات کے متعلق یہ سوال کرنا کہ یہ قید احترازی ہے یا اتفاقی یہ سراسر مکابہ ہے یا نہیں؟

مروجہ کی قید قید احترازی تھی جس سے مقصود نفس حیلہ اسقاط کو نکالنا تھا اگر یہ قید اتفاقی تھی تو حضرت مفتی صاحب زید مجدہ مناظرہ کس چیز پر کرنے آئے تھے؟

شرط کی تعریف اور ایک ڈھکوسلا

مفتی وقار الزماں صاحب کہتے ہیں کہ شرط کی تعریف تو نور الایضاح والے کو بھی آتی ہے خدا را کرلو۔ حیرت ہے کہ مفتی وقار الزماں صاحب خود تو اس پر ناراض ہو گئے کہ اگر مجھے نہیں آتا تو میں مناظرہ کیسے ہو گیا؟ یہ بدتہذیبی ہے اور مد مقابل جس کی مناظرہ تجربہ کاری کو خود مفتی وقار الزماں بھی بار بار تسلیم کر رہے تھے سے دوران مناظرہ ”نور الایضاح“ کے سوالات کرنا کھلی بدتہذیبی نہیں؟ بہر حال ہم مفتی وقار الزماں صاحب کی خدمت میں گزارش کریں گے کہ نور الایضاح کی فصل اسقاط سے نکل کر کچھ دیگر علمی کتابوں پر بھی ایک سرسری نظر پھیر لیں ہم یہاں شرط کی تعریف پیش کر رہے ہیں ملاحظہ ہو۔

الشرط لغة: العلامة؛ نقول: أشرط الساعة؛ أي: علامتها؛ قال تعالى: ﴿فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا﴾ [محمد: 18].

الشرط اصطلاحاً: وفي اصطلاح الأصوليين: هو الذي يلزم من عدمه العدم، ولا يلزم من وجوده وجودٌ ولا عدم.

وبالمثال يتضح المقال: دخول وقت الصلاة من شروط الصلاة، فإن صلى الإنسان قبل دخول الوقت، فصلاته باطلة، فهذا معنى قولهم: "يلزم من عدمه العدم"، أي: يلزم من عدم تحقق الشرط عدم صحة الصلاة، ومعنى قولهم: "لا يلزم من وجوده وجودٌ ولا عدم"، أي: إذا دخل وقت الصلاة، فلا يلزم من ذلك أداء الصلاة أو عدمها، فقد يتحقق هذا

الشرط ولا يتحقق العمل؛ إما بعدم أدائه أصلاً، أو بإبطاله بترك ركن من أركانه. انتھیں

الشرط لغة العلامة۔ تعریف الشرط اصطلاحاً ما لا يوجد المشرط مع عدمه ولا يلزم ان يوجد عند وجوده

(اتحاف ذوی البصائر بشرح روضۃ الناظر۔ ج 6 ص ۳۳۳)

الشرط: تعليق شیء بشیء بحيث اذا وجد الاول وجد الثاني وقيل الشرط ما يتوقف وجوده على وجود الشیء ويكون خارجاً عن ماهيته ولا يكون موثراً في وجوده وقيل الشرط ما يتوقف ثبوت الحكم عليه (التعريفات ص ۱۲۹)

مزید تفصیل کیلئے ابن النجار کی شرح الکوکب المنیر۔ ج ۱ ص ۵۲ کا مطالعہ کریں۔

مفتی وقار الزماں صاحب نے یہاں ایک دفعہ پھر دجل سے کام لیتے ہوئے یہ کہا کہ شرط کے مفقود ہونے سے مشروط مفقود ہو جاتا ہے مفقود بدعت نہیں بنتا۔ اگر مروجہ حیلہ اسقاط میں مذکورہ شرائط نہیں پائی جاتی تو حیلہ اسقاط نہیں پایا جائے گا اس سے یہ لازم نہیں آتا کہ مروجہ حیلہ اسقاط بھی بدعت ہو جائے۔

یہ بھی اہل بدعت کا ایک کھلا ہوا فریب ہے۔ یہ بات تو صحیح ہے کہ شرط کے فوت ہونے سے مشروط فوت ہو جائے گا۔ لیکن اب اگر اس مشروط کی جگہ کوئی دوسری غیر شرعی شے آگئی ہو تو وہ یقیناً بدعت ہوگی کہ یہ اس چیز کے مقابل ہے جو قرآن و حدیث اور سنت رسول ﷺ سے ثابت ہے۔ مثلاً نماز کیلئے شرط ہے پائی، قبلہ رو وغیرہ۔ اب ایک آدمی بے وضو قبلہ کے مخالف سمت کھڑا ہو کر کچھ پڑھنے لگے اور اسے نماز کہے تو یقیناً یہ نماز تو نہیں لیکن کیا یہ بے ہودگی ناجائز و بدعت شمار نہ ہوگی؟

یا مفتی وقار الزماں صاحب یہاں پر بھی کہیں گے کہ شرائط نہ ہونے کی وجہ سے شریعت کے مطابق نماز نہیں پائی گئی لیکن اس نام نہاد نماز کو بھی بدعت و ناجائز مت کہو۔

مروجہ حیلہ اسقاط میں مذکورہ شرائط موجود نہیں اس لئے یہ فقہی حیلہ اسقاط تو نہیں ہوگا لیکن ایک

شرعی طریقے کے مقابل چونکہ ایک خود ساختہ طریقہ گھڑ لیا گیا ہے جو کئی خرابیوں کا مجموعہ ہے لہذا ضرور بالضرور یہ بدعت سیدہ ہی ہوگا۔

مفتی وقار الزماں صاحب کی طرف سے پیش کردہ کتب

انتہائی دیانت دار، مہذب، انصاف پرور بننے والے مفتی وقار الزماں صاحب نے انتہائی دجل سے کام لیتے ہوئے کچھ غیر معتبر دیوبندی کتب اپنی بغل میں دبائی ہوئی تھیں اور یہ سمجھے کہ یہ ان کی آخری تقریر ہے اور چونکہ ان کی تقریر کے بعد فریق مخالف کے پاس جواب کیلئے وقت نہیں ہوگا تو انتہائی پھرتی سے چند غیر معتبر کتب مثلاً نفع الاموات، اثبات المستحبات وغیرہ پیش کی اور بار بار مطالبہ پر کتب بھی حوالہ نہ کی کہ اصل حوالہ جات دیکھ لئے جاتے۔

بہر حال ہم اپنا اصولی موقف ماقبل میں اکوڑہ خٹک کے بانی اور مناظرہ میں امام اہلسنت حضرت مولانا سرفراز خان صفدر صاحب رحمۃ اللہ علیہ کے حوالے سے بتلا چکے ہیں۔ اس کے مقابلے میں اگر کسی مقامی مولوی نے کوئی کتاب لکھی ہے تو وہ ہرگز ہمارے لئے حجت نہیں۔ مثلاً کروٹہ کے کسی مولوی کی طرف سے لکھی ہوئی کتاب جسے مفتی وقار الزماں صاحب نے نفع الاموات کے نام سے پیش کیا کا تو ہمیں علم نہیں البتہ کروٹہ کے سب سے بڑے دیوبندی پیسیر حضرت مولانا مفتی مختار الدین شاہ صاحب مدظلہ العالی مروجہ حیلہ اسقاط کو بدعت سمجھتے ہیں اور نہ ہی کرتے ہیں۔

بالفرض یہ حضرات ہمارے کچھ معتبر بھی ہوں تب بھی ان کا یہ قول مردود اور قابل حجت نہ ہوگا۔ رہی ان پر فتوے کی بات تو اس کیلئے ہم مولانا احمد رضا خان صاحب ہی کا حوالہ پیش کر دیتے ہیں تمام علمائے احناف غائبانہ نماز جنازہ کے منکر ہیں اس کے خلاف غائبانہ نماز جنازہ کے جواز پر کسی نے ان کے سامنے شیخ عبدالحق محدث دہلوی رحمۃ اللہ علیہ کا قول پیش کر دیا تو فرماتے ہیں:

”خلاف مذہب بعض مشائخ مذہب کے قول پر بھی عمل نہیں۔“

(فتاویٰ رضویہ جدید، ج ۹ ص ۳۶۵)

اب دیکھیں شیخ عبدالحق محدث دہلوی رحمۃ اللہ علیہ کا قول خلاف مذہب ہے لیکن اس کے باوجود ان

پر کوئی فتویٰ لگانے کے بجائے ان کو ”مشائخ“ ہی میں شمار کر رہے ہیں۔ اس لئے بالفرض کسی ذمہ دار آدمی نے ایسی بات کہی بھی ہو تب بھی وہ نہ تو حجت ہے ہمارے لئے اور نہ اس کی ”مشجینت“ پر اس سے کوئی اثر پڑے گا۔

مفتی صاحب کی طرف سے پیش کی گئی کتب تو ہمیں دستیاب نہ ہو سکی البتہ ان میں سے ایک کتاب ”معیار حق“ حضرت مولانا عبد الرحمن عابد صاحب زید مجدہ کے ذخیرہ کتب میں مل گئی۔ جس کے پڑھنے کے بعد ہمیں حیرت ہوئی کہ صاحب معیار حق نے تمام بریلوی بدعات کو اپنی اس کتاب میں جمع کر دیا ہے۔ موصوف کوئی غالی قسم کے بریلوی ہیں اور اگر خود کو دیوبندی کہتے ہیں تو یہ دیوبندی کہنا تقیہ ہے۔ جیسا کہ سیفی اپنے آپ کو دیوبندی ظاہر کر کے اکوڑہ خٹک میں تسلیم حاصل کرتے ہیں۔ معیار حق اور دیگر کتب مثلاً نفع الاموات اور اثبات المستحبات میں بھی اگر معیار حق کی طرح خرافات ہوں تو ہماری طرف سے ان تینوں کتابوں کو مفتی وقار الزماں صاحب دریا برد کر دیں۔ ہم اس نیک کام پر ان کے شکر گزار ہوں گے۔

تعیین شرعی و تعیین عرفی

مناظرے میں مفتی وقار الزماں صاحب بریلوی نے سوال کیا کہ جب آپ کے نزدیک تعیین بدعت ہے تو آج کے مناظرہ کیلئے وقت کیوں متعین کیا؟ جس پر حضرت مفتی ندیم صاحب محمودی زید مجدہ نے جواب دیا کہ ہم علی الاطلاق تعیین کے منکر نہیں۔ ایک ہوتا ہے تعیین عرفی ایک ہوتا ہے تعیین شرعی۔ تعیین عرفی بدعت نہیں تعیین شرعی بدعت ہے۔ افسوس کہ آپ اس قسم کے سوالات کیوں کر رہے ہیں جو بالکل ظاہر و باہر ہیں۔

تعیین شرعی

یہ ہے کہ شریعت نے خود کسی عبادت کسی کام کو مخصوص اوقات مخصوص مکان کے ساتھ مختص و متعین کر دے۔ جیسے نماز کے اوقات یا جیسے حج مخصوص تاریخوں میں، مخصوص جگہ میں کیا جاتا ہے۔ ان تاریخوں کے علاوہ حج کرنا جائز نہیں۔ ایسے ہی عیدین کی تواریخ۔ ہلم جرا۔

تعیین عرفی

کسی کام یا عبادت کو شریعت نے کسی وقت اور جگہ کے ساتھ مختص نہیں کیا۔ مگر عوام کی سہولت اور دیگر انتظامی امور کی وجہ سے اس کیلئے کوئی وقت یا مکان متعین کر دیں۔ جیسے نکاح کیلئے وقت۔ آپ کی مرضی ہے جس وقت چاہیں نکاح کریں اس کے لئے کوئی وقت یا مکان متعین نہیں۔ لیکن اس کیلئے کوئی مخصوص تاریخ یا مکان متعین کر دیا جائے تاکہ عوام احباب، شہ دار اپنی روزمرہ کی ضروریات سے وقت نکال کر آسانی تسلی سے پہنچ سکیں۔

اس تعین کے متعلق کسی کا بھی نظریہ نہیں کہ یہ معاذ اللہ بدعت ہے۔

(مزید تفصیل میری غیر مطبوعہ کتاب ”دروس مناظرہ“ میں ملاحظہ فرمائیں)

لیکن چونکہ مفتی وقار الزماں صاحب مناظرے کے مقصد سے نہیں آئے تھے بلکہ لایعنی و فضول سوالات کر کے مناظرے کا وقت برباد کرنا چاہتے تھے لہذا یہاں پر بھی سوال کیا کہ اس پر کوئی حوالہ دو۔۔۔ تو لیجئے حوالہ حاضر ہے۔ بریلوی فرقہ کے شیخ الحدیث اور مستند و حجت عالم دین مولانا غلام رسول سعیدی صاحب لکھتے ہیں:

”گزارش ہے کہ مطلق تعین بدعت نہیں۔ تعین شرعی بدعت ہے۔ کہ کوئی شخص یوں اعتقاد کرے کہ گیارہ تاریخ کو ایصال ثواب کیا گیا تو صحیح ہے اور بارہ کو حرام ہے۔ اگر ان تاریخوں میں ایصال ثواب کو فرض و واجب سمجھے تو تعین یقیناً بدعت سیدہ اور محض باطل ہے۔“

(توضیح البیان، ص ۹۷)

بہر حال اب ہم آپ کے اور مناظرے کے درمیان زیادہ حائل نہیں رہنا چاہتے سو مناظرہ ملا حظہ ہو۔

ساجد خان نقشبندی

حضرت مفتی طیب الرحمن صاحب زید مجدہ کی خوبصورت آواز کے ساتھ
تلاوت قرآن مجید کے بعد باقاعدہ مناظرہ کا آغاز ہوا

بریلوی مولوی کی پہلی تقریر

اعوذ باللہ من الشیطن الرجیم بسم اللہ الرحمن الرحیم الحمد للہ
الذی فضل سیدنا و مولانا ﷺ علی العالمین جمیعاً۔۔ الخ

آپ کا پہلا دعویٰ حیلہ اسقاط مروجہ کو جائز نہیں مانتے اور بدعت سیدہ مانتے ہیں۔ میرا فاضل
مناظر صاحب سے یہ مطالبہ ہے کہ آپ اپنے دعوے کی وضاحت کریں۔ کس طرح؟

(۱) حیلہ اسقاط آپ کس کو کہتے ہیں؟

(۲) شرائط جو آپ نے لگائی ہیں اس کی تعریف کرو۔

(۳) بدعت سنیہ کی تعریف کریں۔

اس کے بعد میرا آپ سے مطالبہ ہے کہ اس پر دلیل پیش کریں کہ اگر کہیں شرائط کا فقدان ہو تو
اس سے حیلہ اسقاط بدعت کیسے بن جاتا ہے؟ فقہاء کرام کی تصریح کے ساتھ۔ دوسرا سوال میرا یہ
ہے کہ امر جائز کو بدعت سنیہ کہنے والے یا بدعت سنیہ کو جائز کہنے والوں کا کیا حکم ہے؟

ان سب سوالوں سے پہلے جب آپ کے نزدیک وقت مقرر کرنا بدعت ہے تو آپ نے
مناظرے کیلئے وقت کیوں مقرر کیا؟ اور پھر آپ نے اس دعوے میں لکھا ہے کہ ”حیلہ اسقاط مروجہ“
یہ قید اتفاقی ہے یا احترازی؟ اس پر ذرا آپ روشنی ڈالیں۔

(وقت سے پہلے ہی تقریر ختم کر کے مائیک سنی مناظر کو دے دیا)

حنفی سنی مناظر کی پہلی تقریر

الحمد للہ و کفی و سلام علی الذین اصطفی۔۔ الخ

مفتی وقار الزماں میرے سامنے تشریف فرما ہیں اور مجھ سے کچھ سوالات پوچھیں ہیں۔ مناسب
یہ تھا کہ جب میں مدعی ہوں تو پہلی تقریر کا حق مجھے تھا اور مجھے تقریر کرنے دیتے۔ میں بار بار مائیک
بھی مانگتا رہا لیکن محترم مفتی صاحب نے مجھے مائیک نہیں دیا جس کے بعد میں خاموش ہو گیا تاکہ
ماحول خراب نہ ہو۔ یہ پہلی بے اصولی ہے آئندہ کیلئے ان بے اصولیوں سے اگر پرہیز کیا جائے

تو بہتر رہے گا۔

مولوی صاحب نے مجھ سے دعویٰ کی وضاحت مانگی تعریفات پوچھیں ہے تو اپنے وقت پر سب کی تعریفات کر دوں گا۔ دعویٰ میرے سامنے ہے میں پہلے اپنے دعویٰ کی وضاحت کرنا چاہوں گا۔ رہی یہ بات کہ جو کسی امر جائز کو بدعت کہے اس کا کیا حکم ہے تو بالکل ایک ناجائز غیر شرعی کام کر رہا ہے لیکن یہ بھی یاد رکھیں کہ جو بدعت کو دین بنالے تو حضور ﷺ نے فرمایا من وقر صاحب بدعة فقد اعان علی ہدم الاسلام بدعتی کی تعظیم بھی ممنوع ہے۔ فقہائے نے تو یہاں تک لکھا ہے کہ ایک آدمی مسجد میں معاذ اللہ زنا کر رہا ہے شراب پی رہا ہے اور ایک آدمی بدعت کا مرتکب ہے تو اس بدعتی کا یہ فعل اس مسجد میں شراب پینے اور زنا کرنے والے سے زیادہ شنیع ہے۔ العیاذ باللہ۔

مولوی صاحب نے پوچھا کہ وقت کیوں مقرر کیا یہ بھی تو بدعت ہے تو افسوس کہ مولوی صاحب پر جو تعین شرعی اور تعین عرفی کے درمیان فرق نہیں کر رہے ہیں اور دونوں کو غلط ملط کر رہے ہیں اس طرح کہ لایعنی سوالات کر کے مدعی پر دلائل سے جان نہ چھڑائی جائے۔ بہر حال یہ میرا دعویٰ ہے:

دعویٰ اہل السنۃ والجماعۃ دیوبند

مولوی صاحب اور ان کے ساتھی ہمارے دعوے کو بغور سنیں اور اگر کوئی متعلقہ سوال ہوا تو اس کے جواب کیلئے انشاء اللہ ہم حاضر ہوں گے۔ اس کے بعد میں جواب دعویٰ بھی مولوی صاحب سے طلب کروں گا۔

”حقوق اللہ کے ضمن میں فقہاء کرام نے جو فدیہ اور فقیر و مفلس کیلئے حیلہ اسقاط کی جو تفصیل ذکر کی ہے وہ اپنی شرائط کے ساتھ جائز ہے۔ ہم اس کے قائل ہیں الحمد للہ البتہ آج کل غیبر پختو انخواہ کے بعض علاقوں میں جو رواج ہے یہ اس طریقے کے مخالف ہے جو فقہاء نے کتب فقہ میں ذکر کیا ہے۔ اور اس میں وہ شرائط مفقود ہیں جو فقہاء کرام رحمہم اللہ نے ذکر کی ہیں لہذا یہ بدعت سیئہ ناجائز اور کئی مفاسد، ممنوعات، بدعات و خرافات کو مجموعہ ہے۔“

یہ میرے دعوے کی وضاحت ہوگئی۔ دوسری بات میں نے اپنے دعوے کے ضمن میں تین

نوس لکھے ہیں امید کرتا ہوں کہ مولوی صاحب اس پر نظر کرتے ہوئے اعتراف سے گریز کریں گے:

(۱) ہمارا اعتراف نفس حیلہ میں نہیں ہے بلکہ مروجہ حیلہ اسقاط میں ہے لہذا دلائل نفس حیلہ پر نہیں پیش کئے جائیں گے۔ بہر حال ہماری آج کی بحث نفس حیلہ میں نہیں بلکہ مروجہ حیلہ اسقاط میں ہے۔

(۲) ہماری بحث اس حیلہ اور فدیہ میں نہیں جو فقہاء کرام نے اپنی شرائط کے ساتھ ذکر کی ہیں۔ لہذا دونوں کو غلط ملط کرنا دجل سے کام لینا اور عوام الناس کو دھوکا دینا ہے۔ ہماری بحث مروجہ حیلہ اسقاط میں ہے۔ جس میں چند مولوی اپنے پیٹوں کو بھرنے کیلئے ناجائز طریقوں سے عوام کا مال لیتے ہیں اور اسی کو دین بتلایا ہوا ہے۔ عرب و عجم میں اس کا حرام کی نسبت فقہاء کی طرف کر کے فقہاء کو بدنام کر رہے ہیں۔

(۳) ہم چونکہ ایک شرعی مسئلہ کے حل کیلئے جمع ہوئے ہیں۔ لہذا ہم اپنے دعویٰ پر دلیل یا تو قرآن سے یا حدیث سے یا اجماع سے یا مجتہد کے قیاس سے دیں گے۔ اپنا خود ساختہ قیاس نہیں پیش کیا جائے گا۔ نہ میں مجتہد ہوں نہ آپ ہم مقلد محض ہیں۔ دلیل پر اقوال محض تائید کیلئے نقل کئے جائیں گے۔

دوسری بات حیلہ کو فقہاء نے بہت ہی اشد ضرورت میں جائز ذکر کیا ہے اور اس کیلئے ۲۲ شرائط ذکر کی ہیں۔ میں ایک ایک شرط انشاء اللہ بحوالہ ذکر کروں گا اور ساتھ ساتھ عرض کرتا چلا جاؤں گا کہ یہ تمام شرائط آج کے حیلہ اسقاط میں مفقود ہیں۔

مجھے افسوس تو اس پر ہے کہ جس حیلہ اسقاط کو فقہاء نے اشد ضرورت کی وجہ سے محض جائز کہا تھا آج اس کو فرض و واجب کے درجہ تک پہنچایا ہوا ہے اور اس پر باقاعدہ مناظرے کر رہے ہیں۔ عوام کو اس قدر اس مسئلہ میں تشدد پر مجبور کر دیا گیا کہ اگر کوئی انکار کر دے تو بندوق اٹھا کر اس کو گولی مارنے کو تیار ہو جاتے ہیں کہ تو نے حیلہ اسقاط نہیں کیا تیرا مردہ مردار موت مرا معاذ اللہ۔ جن شرائط کے ساتھ فقہاء نے اس کو ذکر کیا اس کو میں بیان کرنے لگا ہوں۔

پہلی شرط:

جس مال سے حیلہ اسقاط کیا جا رہا ہے وہ مال مال حلال ہو مال حرام سے اسقاط جائز نہیں۔ مال حرام کا اصل مال اگر معلوم ہو تو اس تک پہنچا دے بصورت دیگر بغیر نیت ثواب اس کو صدقہ کر دے۔ آج یہ نہیں دیکھا جاتا کہ اس کا مال سود کا ہے۔ حرام کا ہے۔ بینک کا ملازم تھا بس مصلے و صابن گھماؤ اور پیٹ کا کاروبار کرو۔

(وقت ختم)

بدعتی اسقاطی مولوی کی تقریر دوم

(بعد حمد و صلوٰۃ)

میں تو توقع کر رہا تھا کہ میرے مد مقابل فاضل مناظر ایک تجربہ کار مناظر ہیں۔ انہوں نے کافی مناظرے کئے ہیں۔ یقیناً انہوں نے مناظرہ رشیدیہ کا مطالعہ کیا ہوگا۔ ذہن میں بھی ہوگا اور موصوف اسی کے مطابق چلیں گے۔

آپ نے دعویٰ کیا کہ میں اصول مناظرہ کے مطابق نہیں چلا لیکن آپ کا یہ دعویٰ نرا دعویٰ ہی ہے۔ اس پر کوئی دلیل پیش نہیں کی۔ میں نے آپ سے مطالبہ کیا تھا کہ حیلہ اسقاط کی تعریف کریں آپ نے حیلہ اسقاط کی تعریف تو کی لیکن اختراعی۔ اس لئے کتاب بھی کوئی پیش نہیں کی آپ کو چاہئے تھا کہ حیلہ اسقاط کی تعریف بحوالہ کتب کرتے۔

پھر جو آپ نے تعریف کی اس میں ”فقیر و مفلس“ کو داخل کر دیا مولوی صاحب یہ الفاظ آپ مجھے تعریف میں دکھائیں۔ یہ لفظ حیلے کی تعریف میں مجھے دکھائیں لیکن میں دعویٰ سے کہتا ہوں کہ قیامت کی صبح تک یہ الفاظ آپ مجھے معتبر کتاب سے نہیں دکھا سکتے۔

پھر میں نے آپ سے شرائط کی تعریف پوچھی تھی۔ پھر تعریف اصول تعریف کے مطابق کریں گے کہ مفرد کی تعریف ہوتی ہے یا جمع کی۔ آپ نے اس کے جواب میں کہا کہ مولوی صاحب نے مجھ سے شرائط پوچھی ہیں۔ یہ مجھ پر بہتان باندھا ہے میں نے آپ سے شرائط نہیں شرائط کی

تعریف پوچھی ہے۔

پھر میں نے آپ سے بدعت کی تعریف پوچھی آپ نے نہیں کی میرا مطالبہ ہضم کر گئے۔ پھر چوتھا مطالبہ میرا آپ سے تھا کہ کیا فقہ ان شرائط بدعت کو مستلزم ہے؟ یہ کسی فقیہ نے نہیں کہا کہ شرائط نہ ہوں تو حیلہ اسقاط بدعت ہوگا۔ میں آپ کی کتاب کا حوالہ پیش کروں گا کہ جہاں شرائط نہ ہوں تو وہ بدعت سیدہ نہیں ہوتا اس کا حکم دوسرا ہوتا ہے۔

پھر میں نے آپ سے مطالبہ کیا کہ امر جائز کو جو بدعت کہے یا بدعت کو جائز کہے اس کا کیا حکم ہے؟ آپ نے اس کا جواب دیا لیکن کتاب کا حوالہ مفقود ہے مولوی صاحب اس طرح تقسیریں نہیں ہوں گی جو بھی بات کریں گے اس پر کتاب پیش کریں گے۔ یہ جو آپ نے حکم لگایا کہ جو امر جائز کو بدعت کہے وہ زیادتی کرتا ہے ناجائز کرتا ہے یہ مجھے بحوالہ کتاب دکھائیں گے۔

اور آپ کہتے ہیں کہ مولوی صاحب نہیں سمجھتے۔ حالانکہ ہم نے کہا کہ غیر مہذب الفاظ شکست تصور کی جائے گی یہ غیر مہذب لفظ ہے جب میں سمجھتا نہیں تو مناظرے میں کیسے آیا؟ اور چونکہ آپ تو جانتے ہیں نہ اس لئے مروجہ کی قید اتفاقی ہے یا احترازی اس کو بیان کریں۔ پھر تعیین شرعی و عرفی جو الفاظ آپ نے استعمال کئے اس کو بحوالہ کتب ذکر کریں۔ اور جن شرائط کا آپ ذکر کر رہے ہیں وہ میں آپ کے گھر کی کتب ساتھ لایا ہوں ان سب کا پول کھولوں گا جن پر آپ کو بہت گھمنڈ ہے۔

اور جب شرائط نہ ہوں تو اس کا کیا حکم ہوتا ہے؟ یہ میں آپ کی اور فقہاء کی کتب سے ثابت کروں گا اور ہم جو حیلہ اسقاط کرتے ہیں یہ قلم نہیں زیادتی نہیں۔ ہمارا حیلہ اسقاط فقہاء کے طریقے کے مطابق ہے۔ ہاں بالفرض والجمال اگر بعض علاقوں میں ان شرائط کی پابندی نہیں کی جاتی تو اس کی وجہ سے مطلقا حیلہ اسقاط کیسے بدعت ہو گیا؟ (مطلقا حیلہ اسقاط کو ہم نے بدعت کہا کب ہے؟ ملاحظہ ہو بریلوی مناظرہ کا دجل۔ ساجد) اس کا جواب دیں مجھے۔

(وقت ختم)

سنی حنفی مناظر کی دوسری تقریر

(بعد حمد و صلوٰۃ)

میں انتظار میں تھا کہ مولوی صاحب محترم اپنا جواب دعویٰ دیں گے لیکن ابھی تک نہ تو جواب دعویٰ دیا اور نہ لکھا اور انشاء اللہ آخر تک جواب دعویٰ نہیں دیں گے۔

پھر مولوی صاحب نے پرامنی سکول بنایا ہوا ہے اس کا جواب دو اس کا جواب دو تو مولوی صاحب ہمارے مدرسے میں آئیں داخلہ لیں وہاں جو بھی سوال ہو اساتذہ ان تمام کے جوابات آپ کو پڑھا دیں گے۔

آپ نے کہا کہ اصول مناظرہ کی خلاف ورزی کی اور دلیل پیش نہیں کی۔ تو جناب من دلیل تو میں نے پیش کی کہ مدعی میں تھا اور تقریر آپ کرنے لگ گئے۔

مولوی صاحب! ہم ایک مدعی کو بالذات ثابت کرنے آئے ہیں۔ سوال و جواب کرنے نہیں۔ اور وہ دعویٰ انشاء اللہ میں ثابت کر کے جاؤں گا۔ مولوی صاحب نے کہا کہ بدعت کی تعریف کریں تو یہ آپ کی کتاب ہے انوار شریعت اس میں بدعت کی تعریف کی گئی ہے کہ:

”بدعت سیئہ وہ ہے جو خلاف ہو حکم خدا اور رسول ﷺ کے اور اس کے کرنے میں بہت برائی ہے۔“

جوابات میں نے کی تھی کہ بدعت کرنے والا بہت برا کام کر رہا ہے جس کو مولوی صاحب نے مذمت سے تعبیر کیا وہی بات یہ انوار شریعت والا بھی کر رہا ہے اور حکم کے ضمن میں کر رہا ہے۔

میرے ہاتھ میں الاعتصام ہے امام شاطبی رحمہ اللہ کی اس کا ص نمبر ۲۱۹ ہے

ان البدعة الحقیقیۃ ہی التی لم یبدل علیہا دلیل شرعی لا من کتاب

ولا من سنة والامن اجماع

بدعت سیئہ وہ ہے کہ جس پر قرآن و سنت یا اجماع امت سے کوئی دلیل شرعی نہ ہو۔

یہ میرے ہاتھ میں حافظ ابن حجر رحمہ اللہ کی فتح الباری ہے اس کا ص نمبر ۲۱۸ ہے اس میں وہ

فرماتے ہیں کہ:

والبدعة اصلها ما احدث من غير مثال سابق و تطلق في الشرع بمقابلة السنة

بدعت وہ ہے جس کی سابق میں کوئی مثال نہ ہو اور شریعت میں اس کا اطلاق سنت کے مقابلہ میں ہوتا ہے۔

اس کے علاوہ دیگر کتب بھی ہیں جس میں بدعت کی تعریف موجود ہے۔ مولوی صاحب کہہ رہے ہیں کہ کیا فقہ ان شرائط ہوگا تو وہ ناجائز ہو جائے گا؟ تو جناب من میں تو آپ کے اس پورے طریقے کو ہی غلط کہہ رہا ہوں۔

بہر حال جو طریقہ فقہاء نے ذکر کیا ہے ہم اس کے منکر نہیں لکھ کر دینے کو تیار ہوں۔ لیکن تمہارا مروجہ طریقہ کسی نے نہیں لکھا؟ وضاحت کرو۔

بہر حال میں نے پہلی شرط بیان کی تھی کہ اس میں مال حرام نہ ہو حالانکہ آج اس کی کوئی تمیز نہیں کہ مال حلال ہے یا حرام میرے پاس یہ مشکوٰۃ اس میں حدیث ہے کہ

ان الله طيب لا يقبل الا طيبا

بے شک اللہ تعالیٰ صرف پاک مال کو قبول کرتا ہے۔

یہ میرے پاس فتاویٰ عالمگیری ہے اس کی جلد ۵ ص ۴۹ ہے

اذا مات الرجل و كسبه خبيث فالاولى لورثته ان يرد المال الى اربابه

ان لم يعرفه اربابه تصدقه

جب کوئی آدمی مر جائے اور اس کا مال حرام ہو تو بہتر یہ ہے کہ اس کے ورثاء اس کا یہ مال اصل حقداروں کو لوٹا دیں اور اگر اس کے مالک معلوم نہ ہوں تو تمام مال صدقہ کر دیں۔

یہ حرام مال کو بھی کھارہے ہوتے ہیں سود کے مال کو بھی کھارہے ہوتے ہیں قاتلوں کے ظلم و ستم سے لوٹے ہوئے مالوں کو بھی کھارہے ہوتے ہیں۔

دوسری شرط:

جو فقہاء نے ذکر کی ہے وہ یہ ہے کہ جس مال سے حیلہ اسقاط کیا جا رہا ہے وہ حاضرین و غائبین

کے درمیان مشترک نہ ہو۔ اگر ایسا مال ہو کہ جو حاضر و غائب کے درمیان مشترک ہے تو اس سے حیلہ اسقاط جائز نہیں۔ آج کوئی مرتا ہے مثلاً کسی کی ماں مرتی ہے ایک بھائی سعودی میں ہوتا ہے ایک یہاں۔ اس سعودیہ والے بھائی کو سالوں سال خبر بھی نہیں ہوتی اور یہاں اسقاط ہوتا ہے۔
مسند احمد میں حدیث ہے ج ۸ ص ۴۳۳

لا یحل مال امرئ مسلم الا بطیب نفس منه
کسی مسلمان کا مال جائز نہیں مگر اس کی رضامندی کے ساتھ۔
یہاں دل کے حال کا کسی کو علم نہیں کہ دوسرا راضی ہے یا نہیں۔
(وقت ختم)

بدعتی مناظر کی تیسری تقریر

(بعد مصلوٰۃ)

مولوی صاحب! بڑے ہی افسوس کی بات ہے۔ میں تو سمجھا تھا کہ میرا مناظرہ واقعی کسی مناظر کے ساتھ ہے۔ میں نے آپ سے کہا تھا کہ حیلہ اسقاط کی تعریف کریں۔ مگر تعریف ندارد۔ آپ اپنی اختراعی تعریف پر کوئی کتاب پیش نہیں کی اس کا مطلب ہے کہ تعریف پیٹ سے کی۔ پھر تعریف میں مفلس فقیر کے لفظ داخل کئے حوالہ کا مطالبہ آپ نے حوالہ پیش نہیں کیا۔

پھر آپ میرے بجائے عوام کی طرف رخ کرتے ہیں آپ میری طرف رخ رکھا کریں۔ یہ کوئی عوامی جلسہ نہیں کہ آپ عوام کو دیکھ کر بیان کر رہے ہیں۔ یہ ایک مشورہ ہے میرا آپ کو قبول نہیں کرتے تو آپ کی مرضی۔ میں نے آپ سے شرط کی تعریف پوچھی تھی نور الایضاح، طحطاوی پڑھنے والا بھی شرط کی تعریف جانتا ہے۔ آپ تو مشہور مولوی ہیں تجربہ کار مناظر ہیں۔ آپ شرط کی تعریف کیوں نہیں کرتے؟

پھر میں نے آپ سے بدعت سیدہ کی تعریف پوچھی تھی وہ آپ نے میری کتاب سے کر دی ماشاء اللہ تو بدعت کی تعریف کرنا آسان ہے۔ لیکن اسے مروجہ حیلہ اسقاط پر فٹ کرنا ہے۔ مولوی صاحب پانی پی رہے ہوں اور میں کہوں کہ شراب پی رہا ہے اور شراب کی مذمت والی آیات آپ

پرفٹ کر دوں۔

پھر میں نے آپ سے پوچھا تھا کہ جو امر جائز کو بدعت کہے اس کا حکم؟ آپ نے کہہ کر زیادتی کرتا ہے اس کا حوالہ پیش کرو۔ اور پھر میں نے آپ سے پوچھا تھا کہ جو بدعت سیدہ کو جائز کہے اس کا کیا حکم ہے؟ آپ نے کوئی حکم پیش نہیں کیا۔ پھر میں نے کہا کہ تعین جو آپ نے کہا میرا مطالبہ تھا کہ تعین عرفی و شرعی کی تعریف کریں۔ آپ نے کہا کہ تمہیں اس کی سمجھ نہیں۔ یہ غیر مہذب لفظ تھا جو آپ کی شکست ہے۔ پھر بار بار کہہ رہے ہو کہ یہ حرام کے مال سے پیٹ بھر رہے ہیں۔ میں آخری بار تنبیہ کر رہا ہوں اور اپنے صدر مناظر سے درخواست کروں گا کہ فریق مخالف کے صدر مناظر سے کہیں کہ اپنے مناظر کو ٹھیک کریں۔ میری دوڑ میں گزر گئی آپ نے ایک لفظ پر بھی ابھی تک اعتراض نہیں کیا کہ یہ غیر مہذب ہے اور میں آپ کو تیسری دفعہ کہہ رہا ہوں۔ آپ بار بار کہہ رہے ہیں کہ سود کے پیسے کھائے، حرام کھایا، پیٹ بھر رہے ہیں۔ آپ ہمارے مہمان ہیں پشاور سے آئے ہیں۔ اس لئے میں آپ کا لحاظ کر رہا ہوں اور ان الفاظ کو بار بار استعمال مت کریں۔ نہیں تو میرے ساتھ بھی بہت بری زبان ہے۔ پھر آپ گلہ مت کرنا کہ مولوی صاحب ایسے الفاظ کیوں استعمال کر رہے ہیں۔

(حیرت ہے کہ ہم سے بدتمیزی کا گلہ اور خود گندی زبان استعمال کرنے کی دھمکی!!! یہ قول و فعل کا تضاد کیوں؟۔ ساجد)

شرائط مت بیان کریں۔ یہ آپ کی شکست ہے۔ شرائط کا مطالبہ کس نے آپ سے کیا ہے؟ شرائط کیلئے وقت ہے ابھی۔
(وقت مکمل)

حنفی سنی مناظر کی تیسری تقریر

(بعد حمد و مصلوٰۃ)

مولوی صاحب نے اس دفعہ بھی جواب دعویٰ مجھے نہیں دیا اور انشاء اللہ مناظرے کا تمام وقت مکمل ہو جائے گا لیکن جواب دعویٰ دینے کی حسرات نہ ہوگی۔ مولوی صاحب باتیں نہ کریں آپس میں میری طرف متوجہ ہوں۔

مولوی صاحب کے پاس وہی لکھے ہوئے سوالات ہیں مناظرے کے آخر تک اسی کو لیکر چلنا ہے۔ پہلی دفعہ تو کاپی سے پڑھے اب تھوڑے تھوڑے یاد ہونے لگ گئے ہیں زبانی بھی پڑھ رہے ہیں۔

(اس معصومانہ طنز پر سب کی بے ساختہ ہنسی نکل گئی۔ ساجد)

مولوی صاحب کہہ رہے ہیں حیلہ اسقاط کی تعریف کرو۔ حالانکہ میں نے اپنا دعویٰ پیش کیا تھا کہ تم جو قبرستان میں عوام کا مال کھا رہے ہو اور اسے حیلہ کا نام دے رہے ہو یہ جائز نہیں ہے۔ یہ طریقہ نہ قرآن میں ہے نہ حدیث میں نہ اجماع امت سے ثابت نہ قیاس مجتہد سے ظاہر میں نے اس کی وضاحت کیلئے یہ ساری تفصیل شروع کی۔ جب وہ طریقہ ہے ہی خود ساختہ تو تعریف کتب سے کرنے کے کیا معنی؟

مولوی صاحب کہتے ہیں مجھے دیکھو عوام کو نہ دیکھو۔ تو مولوی صاحب میں آپ کو بھی دیکھ رہا ہوں اور عوام کو بھی۔ باقی عوام کو اگر دیکھ رہا ہوں تو میرا مقصد بھی انہی کو سمجھانا ہے مجھے پتہ ہے کہ آپ میں ماننے کا مادہ نہیں ہے۔

پھر کہتے ہو کہ بدعت کی تعریف ہماری کتاب سے کر دی تو یہ تو و شہد شاہد من اہلہ کا مصداق ہے۔ قرآن کا اصول ہے۔ آپ کے گھر سے بھی پیش کی۔ اور دو کتابیں اور بھی ساتھ میں پیش کی۔ وہ نظر نہیں آئیں یا وہ بھی آپ کی گھر کی کتابیں ہیں؟

مولوی صاحب مجھے کہتے ہیں کہ غیر مہذب الفاظ استعمال کئے تو جناب من اگر کسی ناواقف اور لاعلم مولوی صاحب کو کوئی یہ کہہ دے کہ مولوی صاحب اس مسئلہ کا آپ کو علم نہیں اسے آپ نہیں

جانتے تو یہ کب سے غیر مہذب ہو گیا؟ اس لاعلم مولوی صاحب کو اپنی لاعلمی تسلیم کر لینی چاہئے اس میں اسی کا فائدہ ہے کہ اپنے علم کے گھمٹ میں وہ ہٹ دھرمی کو چھوڑ کر حق بات کو قبول کر لے۔

مولوی صاحب بار بار مجھے دھمکیاں دے رہے ہیں تو مولوی صاحب اگر مناظرہ کرنے کو دل نہیں کر رہا اور جھگڑا ہی کرنا ہے تو میں کیا کر سکتا ہوں؟ باقی شرائط مناظرہ میں صرف اتنا ہے کہ غیر مہذب الفاظ کا استعمال نہیں ہوگا اس میں یہ کہیں نہیں کہ اس پر شکست تصور کی جائے گی۔ اور جو لفظ میں نے استعمال کیا وہ غیر مہذب نہیں ہے۔

بہر حال علامہ ابن عابدین شامی رحمۃ اللہ علیہ رسائل ابن عابدین میں لکھتے ہیں:

و يجب الاحتراز ايضا عن جمع الصرة واستها بها واستقرارضاها من غير مالکھا او من احد الشریکین بدون اذن الاخر
(ج ۱ ص ۳۴۴)

ایک شریک نہیں اس کی غیر موجودگی میں میت کا مال ہبہ کرنا قرضہ دینا اسقاط کرنا وغیرہ جائز نہیں۔ تم جو حیلہ اسقاط کرتے ہو یہ میں تمام وارثین کی غیر موجودگی میں کیا جاتا ہے۔

تیسری شرط

یہ مال جس کی میت نے وصیت کی اس میں وارثوں میں کوئی یتیم نہیں ہونا چاہئے (یعنی نابالغ) اگر کوئی نابالغ ہو تو اس مال میں سے حیلہ کرنا فائدہ دینا بالکل ناجائز ہے یہ حرام ہے۔

قرآن مجید سورۃ النساء آیت نمبر ۱۰ میں ہے:

إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا
وَسَيَصْلَوْنَ سَعِيرًا

بے شک جو لوگ یتیموں کا مال ناحق کھاتے ہیں وہ اپنے پیٹ آگ سے بھرتے ہیں، اور عنقریب آگ میں داخل ہوں گے۔

آج جو میراثی یتیموں کا نابالغوں کا مال قبروں پر حیلہ اسقاط کے بہانے ہضم کر رہے ہیں یقیناً قرآن نے ان کی جہنم کی وعید سنائی ہے۔ یہ میرے پاس رسائل ابن عبادین ج ۴ ص

۳۷۴

واما ما يرجع الى الواهبه فهو ان يكون الواهب من اهل هبة وكونه من اهل ان يكون حرا عاقلا بالغاً

یہ ہبہ کرنے والا ہبہ کا اہل ہونا چاہئے یعنی عاقل بالغ ہونا بالغ نہ ہو۔

مولوی صاحب! نابالغ نہیں ہونا چاہئے اگر ہو بھی اجازت بھی دے دے تب بھی شرعاً اس کی اجازت کا کوئی اعتبار نہیں۔ آج یہ شرط سرے سے مفقود ہے کوئی بھی اس کا خیال نہیں رکھتا۔

چوتھی شرط

اگلی شرط کے جو بھی مال دے اس کو طیب نفس کے ساتھ دے دل کی خوشی کے ساتھ دے۔ یہ نہ ہو کہ لوگ کیا کہیں گے؟ آج جو لوگ حیلہ اسقاط کرتے ہیں قبروں میں بیٹھے ہوئے ہیں یہ صرف اور صرف لوگوں کے طعنوں سے بچنے کیلئے کرتے ہیں۔ یہ میرے پاس مسند احمد ج ۸ ص ۴۳۳ پہلے بھی اس کا حوالہ گزر چکا

لا یحل مال امرء المسلم الا بطیب نفسہ منہ

پانچویں شرط

مولوی صاحب اگلی شرط۔ حیلہ اسقاط کے دائرے میں صرف فقیر بیٹھیں گے۔ مولوی صاحب کا یہی مطالبہ تھا کہ فقیر دکھاؤ، مفلس کا لفظ دکھاؤ اب دکھا رہا ہوں۔ میں نے پہلے کہا تھا کہ دعوے سے متعلق تمام چیزیں اپنے مقام پر آرہی ہیں۔ غنی کو مالدار کو یہ مال بطور فدیہ دینا جائز نہیں۔

قرآن مجید سورہ توبہ آیت نمبر ۶۰ اللہ تعالیٰ فرماتا ہے

إِنَّمَا الصَّدَقَاتُ لِلْفُقَرَاءِ وَالْمَسْكِينِ

بے شک صدقات فقر اور مساکین کا حق ہے۔

دوسرے نمبر پر رسائل ابن عابدین جلد نمبر ۱ ص ۳۴۴

(وقت ختم)

بدعتی صدر مناظر

مفتی وقار الزماں صاحب نے کتنی دفعہ عرض کی ہے اور میں ان کو خراج تحسین بھی پیش کروں گا کہ اب تک انہوں نے صبر کا مظاہرہ کیا اور اپنے جلال میں نہیں آئے۔ جناب آپ ہمارے مہمان ہیں۔ ہم اگر آپ کے ساتھ کوئی بدتمیزی کریں گے تو ہمیں درد ہوگا۔ میرے صدر مناظر صاحب میں آپ کے توسط سے مفتی ندیم صاحب سے گزارش کروں گا کہ انہوں نے ایک لفظی ”میراثی“ استعمال کیا اور میراثی ہماری زبان میں کجروں کو کہا جاتا ہے۔ تو یہ انداز بالکل مناسب نہیں۔ اور یہ انداز ماحول کو خراب کرے گا۔ اس لئے میں آپ سے گزارش کروں گا کہ وہ لفظ جو غصہ کا سبب بنے ایسے الفاظ سے گریز کیا جائے یہ میری گزارش ہے۔

سنی حنفی صدر مناظر

محترم صدر صاحب! میراثی سے مراد ہماری یہ ہے کہ وہ لوگ جنہوں نے اس کو گویا اپنا دھندا بنادیا ہے۔ جیسے میراث نسل در نسل چلی آتی ہے۔ اسی طرح وہ اس کام کیلئے وقف ہو چکے ہیں۔ اور جو موروٹی طور پر اس طریقے کو رائج کیا ہوا ہے۔ باقی ہماری قطعاً میراثی سے مراد ہمارے فاضل و محترم مناظر نہیں بلکہ ہماری مراد تو وہ لوگ ہیں جو اس غلط کام کو کرتے ہیں۔

خطاب عموم سے کیا جاتا ہے اس کو خاص نہ کیا جائے۔ میں کہوں کہ فلاں علاقے کے لوگ اچھے نہیں تو اس سے قطعاً یہ مراد نہیں کہ آپ اگر اس علاقے کے ہیں تو آپ بھی اس خطاب میں شامل ہیں۔ بہر حال میرے خیال میں مناظرہ شروع کیا جائے اور دونوں طرف سے میری گزارش ہوگی کہ چلیں آئینہ کیلئے اس عمومی خطاب سے بھی دونوں طرف کے فریق احتراز کریں۔

ایک اور بات آپ بار بار حیلہ اسقاط کی تعریف کا تقاضہ کر رہے ہیں تو حیلہ اسقاط مروجہ کے جواز کے مدعی آپ ہیں۔ ہمارا دعویٰ تو یہ ہے کہ فقہاء نے جس حیلہ اسقاط کو جن شرائط کے ساتھ جائز قرار دیا ہے وہ مروجہ حیلہ اسقاط میں نہیں پائی جاتی۔ اسی کی تفصیل ہم بیان کر رہے ہیں۔ مروجہ حیلہ اسقاط کے جواز کے قائل آپ ہیں لہذا آپ اس مروجہ اسقاط کی تعریف کریں اور پھر اسے فقہاء

کی اس جوازی صورت پر منطبق کریں۔

بدعتی مولوی کی چوتھی تقریر

(بعد حمد و صلوٰۃ)

الصلوٰۃ و اسلام علیک یا عالم ماکان وما یکون ... الخ

یہ مناظرہ رشیدیہ میرے ہاتھ میں ہے ص ۳۶

و یلتزم الخصم البیان بعد الاستفسار

مدعی سے جب استفسار ہو تو مدعی بیان کا التزام کرے گا۔

میں نے اصول مناظرہ کے مطابق آپ سے استفسار کیا لیکن آپ فرار کا راستہ اختیار کر رہے

ہیں۔ مجھے ایسا لگتا ہے کہ آپ گھر سے نکلے ہی اسی ارادہ سے کہ فریق مخالف مناظرہ مجھ سے کوئی بھی

سوال اصول مناظرہ کے مطابق کر لے تو میں نے جواب نہیں دینا۔

میں نے آپ سے حیلہ اسقاط کی تعریف پوچھی آپ نے اختراعی بیان کی اور اب ایک نیا

شکوہ چھوڑ دیا کہ فقہاء نے حیلہ اسقاط کی تعریف ہی نہیں کی۔ (استغفر اللہ ہر تقریر میں کوئی نہ کوئی

جھوٹ ہم نے کہا کہ مروجہ حیلہ اسقاط کی تعریف نہیں کی نہ کہ مطلق حیلہ اسقاط کی اسے تو ہم تسلیم کر رہے

ہیں اور اسی کی شرائط کو بیان کر رہے ہیں۔ ساجد)

جناب من! میں آپ کے گھر سے حیلہ اسقاط کی تعریف پیش کروں گا۔ آپ نے پڑھی نہیں لیکن

ابھی نہیں جب آپ شکست تسلیم کر لیں گے کہ میرے پاس حیلہ اسقاط کی تعریف نہیں اس کے بعد۔

میں آپ سے یہ مطالبات کرتا رہوں گا اور یہ معیوب نہیں جو آدمی اس کو معیوب کہے وہ کمال کو

معیوب کہہ رہا ہے یہ اس کی لاعلمی ہے۔

میں نے آپ سے شرائط کی تعریف پوچھی آپ شرائط بیان کر رہے ہو تعریف کیوں نہیں

کرتے؟ یہ جو آپ شرائط پیش کر رہے ہیں میں علمائے دیوبند کی کتب لایا ہوں اس میں ان شرائط

کا جواب ہے لیکن اسے محل پر پیش کروں گا۔

پھر میں نے آپ سے مطالبہ کیا تھا کہ جہاں شرط نہ ہو تو آپ نے حکم لگایا کہ وہ بدعت سیدہ ہے تو

اس کا حوالہ کہاں ہے؟ (اس کے بعد وہی لایعنی سوالات دوبارہ تعریضاً و تنقیداً دہرائے۔ ساجد)
 آپ مجھے کہتے ہیں کہ تعین شرعی تعین عرفی کا علم نہیں تو جہل کا اقرار کمال ہے۔ جناب من
 جہل کا اقرار واقعہ کمال ہے لیکن کیا جہل کا الزام بھی کمال ہے؟ آپ نے مجھ پر جہل کا الزام
 لگایا ہے؟ یہ ثابت کریں کہ کیا یہ مہذب طریقہ ہے؟

پھر آپ نے کہا کہ آپ نے حیلہ اسقاط کو فرض و واجب تک پہنچا دیا اس کا حوالہ پیش کریں۔
 اگر نہیں تو کیا آپ میرے دل سے باخبر ہیں؟ کیا آپ علم غیب کا عقیدہ رکھتے ہیں؟ پھر کہا کہ جو
 اسقاط نہیں کرتا اس کے خلاف بدوق اٹھا لیتے ہیں یہ ہم نے کس کتاب میں لکھا؟

پھر آپ نے کہا کہ قاتل کے پیچھے حیلہ اسقاط بدعت سینہ ہے اس کا حوالہ پیش کریں۔
 (استغفر اللہ ہم نے کہیں یہ نہیں کہا کہ قاتل کے پیچھے حیلہ اسقاط بدعت ہے ہم نے تو کہا تھا کہ
 یہاں حلال و حرام کو نہیں دیکھا جاتا ایک شخص نے قتل کر کے ظلم کر کے مال جمع کیا ہو گا اس کے
 پیچھے اسی مال سے اسقاط ہو رہے ہوں گے۔ ساجد)

ری بات جواب دعویٰ تو آپ جواب دعویٰ کی وضاحت کریں کہ جواب دعویٰ سے مراد آپ کی
 کیا ہے؟

(وقت ختم)

سنی حنفی مناظری کی چوتھی تقریر

(بعد وصلوۃ)

چارٹرڈ ہو گئے مولوی صاحب نے جواب دعویٰ نہیں دیا۔ اس دفعہ الحمد للہ یہ تو پوچھ لیا کہ جواب
 دعویٰ کسے کہتے ہیں؟ مولوی صاحب آئے مناظرہ کیلئے اور حال معلوم نہیں جواب دعویٰ کا۔

میں نے دعویٰ لکھا کہ مروجہ حیلہ بدعت ہے اس کے جواب میں مجھے جواب دعویٰ دیتے کہ
 مروجہ حیلہ اسقاط سنت ہے واجب ہے۔ وہ رٹے رٹائے سوالات پڑھتے جائیں قرآن و حدیث بھی
 نہیں جس کے پڑھنے پر کوئی ثواب ملے۔

مولوی صاحب نے ”میراثی“ کے لفظ پر گلہ کیا تو جناب ہمارے علاقوں میں میراثی اسے کہا

جاتا ہے جو قبرستان میں بیٹھے رہتے ہیں جن کا کاروبار ہی عوام کے ان اموال اور کارحرام پر ہوتا ہے۔ جن کی روزی روٹی ہی یہی حیلہ اسقاط ہے۔ فریق مخالف نے کہا کہ پشاور میں چکلے ہوتے ہیں ڈم ہوتے ہیں۔ خدا کی قسم نہ آج تک چکلہ دیکھا نہ علم ہے اور میری معلومات کے مطابق پشاور میں کوئی چکلہ بھی نہیں الحمد للہ۔ میری مراد ہرگز نہیں کہ مفتی وقار الزماں میراثی ہیں۔ لیکن اگر پھر بھی میری اس بات پر فریق مخالف ناراض ہو رہا ہے تو میں اس پر معذرت چاہتا ہوں۔ اس کو بہانہ بنا کر وہ مناظرے کا ماحول خراب نہ کریں۔

انہوں نے مناظرہ رشیدیہ پیش کیا کہ مدعی پر جواب لازم ہے۔ بالکل مدعی پر جواب لازم ہے لیکن فرمائشی جواب نہیں یہ مشرکین کا طریقہ ہے فرمائشی جوابات و معجزے دکھاؤ۔

مولوی صاحب بار بار کہہ رہے ہیں کہ حیلہ اسقاط کی تعریف کی اختراعی۔ مولوی صاحب میں بار بار کہہ رہا ہوں کہ میں نے تو حیلہ اسقاط کی اب تک تعریف ہی نہیں کی۔ میں تو فقہاء نے جس حیلہ اسقاط کو جن شرائط کے ساتھ بیان کیا ہے اس کو بیان کر رہا ہوں۔ یہی حیلہ اسقاط کی تعریف تو الحمد للہ وہ میرے علم میں بھی ہے اور میں لکھ کر بھی لایا ہوں۔ لیکن جو فقہاء نے لکھا وہ یاد ہے جو تم مقبروں میں کرتے ہو نہ یہ قرآن میں ہے نہ حدیث میں نہ فقہاء کی کتب میں۔

مولوی صاحب کہتے ہیں تمہارے گھر کی کتابوں سے دکھاؤ گا۔ تو میں کہتا ہوں کہ ہمت کریں بھائی دیکس بات کی؟ لیکن پہلے قرآن وحدیث ذکر کرو پھر الزام ہمارے اکابر کے حوالے ذکر کرو میں اس کے جواب کیلئے یہاں تیار بیٹھا ہوں۔

مولوی صاحب بار بار مجھ پر الزام لگا رہے ہیں کہ کس نے کہا کہ قاتل کے پیچھے حیلہ اسقاط جائز نہیں؟ مولوی صاحب میں نے یہ کہا تھا کہ قاتل نے قتل کر کے ڈاکے ڈال کر حرام مال جمع کیا ہو گا اور یہ لوگ اس کے حرام مال پر حیلہ اسقاط کر کے اس کو جنت الاٹ کر رہے ہوں گے۔

میں نے جائز حیلہ اسقاط پر چھٹی دلیل پیش کی تھی کہ یہ مال صرف فقرا کو دیا جائے گا اغنیاء کو نہیں میں نے اس پر قرآن کی آیت پیش کی تھی کہ

انما الصدقات للفقراء

یہ میرے ہاتھ میں رسائل ابن عابدین ج ۱ ص ۳۴۴ ہے اس میں لکھا ہے:

و یجب الاحتراز ایضا عن احضار غنی او کافر
اب مالدار بھی اتنی پالسی مار کر بیٹھا ہوتا ہے شرم بھی نہیں آتی ظالم کو کہ یتیموں کا مال جیب میں
رکھ کر چلتا بنتا ہے۔

ساتویں شرط

حیلہ اسقاط میں جو مال دیا جائے وہ کافر کا نہ ہو، غلام کا نہ ہو، نابالغ کا نہ ہو، مجنون کا نہ ہو۔
آج اس کا کوئی خیال و تمیز نہیں کی جاتی۔ بس تین دفعہ پھرے گھماؤ اور سب کچھ حلال۔ اس
شرط پر میں حوالہ ذکر کر چکا ہوں علامہ شامی رحمہ اللہ کے حوالے سے۔

آٹھویں شرط

حیلہ اسقاط میں مال دینے والا وہ ہوگا جو وارث ہو۔ یا وہ شخص جس کیلئے وصیت کی ہو۔ یا ان
دونوں کی طرف سے وکیل ہو کوئی۔ اور آج کیا ہوتا ہے بس مسجد کا مولوی صاحب سب کچھ۔
میرے ہاتھ میں رسائل ابن عابدین ہے

اذا علمت ذالك فاعلم ان الاجنبى اذا تبرع عن المیت لا یكفی
لاطلاق عن الولی وقد علمت ان المراد بالولی من له ولاية التصرف بمال
المیت او وراثۃ او وصیۃ وهو المتباعد من كلام الفقها

نویں شرط

اگر میت نے وصیت کی تو اس کے ثلث مال میں سے اگر فدیہ ادا ہوتا ہے یا وارثوں میں
سے کوئی اپنی طیب خاطر سے بشرط ان میں کوئی وارث نابالغ و مجنون نہ ہو تو اس کیلئے حیلہ اسقاط نہیں
ہوگا۔

آج کیا ہو رہا ہے اگر ثلث مال میں سے پورا فدیہ ادا بھی ہو سکتا ہو تب بھی چاہے غنی ہو چاہے
فقیرو اس کی طرف سے بطور رواج اس حیلے اسقاط کو کیا جاتا ہے۔ حالانکہ یہ حیلہ اس غریب کیلئے نکالا
گیا تھا جس کے ثلث مال میں سے فدیہ ادا نہ ہو سکتا ہو۔

یہ میرے ہاتھ میں مالگیری ہے اس کا ص ۱۶۵ ہے

إِذَا مَاتَ الرَّجُلُ وَعَلَيْهِ صَلَوَاتُ فَائِئَةٍ فَأَوْصَى بِأَنْ تُعْطَى كَفَّارَةٌ صَلَوَاتِهِ
يُعْطَى لِكُلِّ صَلَاةٍ نِصْفَ صَاعٍ مِنْ بُرٍّ وَلِلْوَثْرِ نِصْفَ صَاعٍ وَلِلصُّومِ يَوْمٍ نِصْفَ
صَاعٍ مِنْ ثَلَاثِ مَالِهِ

یعنی ایک آدمی مر گیا اور اس کے ذمہ کچھ نماز میں ہیں اور اس نے نمازوں کے کفارہ
ادا کرنے کی وصیت کی تو ہر نماز اور اسی طرح وتر کیلئے نصف نصف صاع اسی طرح فی روزہ نصف
صاع ثلث مال میں سے فدیہ ادا کیا جائے گا۔ یعنی اگر فدیہ ادا ہوگا تو فدیہ ادا کیا جائے گا اسقاط نہیں
کیا جائے گا۔

(وقت ختم)

بدعتی مناظر کی پانچویں تقریر

(بعد حمد و صلوٰۃ)

میں نے مولوی صاحب کے سامنے مناظرہ رشیدیہ پیش کیا کہ میں نے آپ سے استفسار کیا کہ حیلہ
اسقاط کی تعریف کریں۔ اور جو تم نے تعریف کی وہ اختراعی ہے۔ اور یہ مفلس و فقیر کی قید لگائی یہ
بحوالہ کتاب دکھائیں۔ مولوی صاحب شرطوں کیلئے کتب اٹھاتے ہیں مولوی صاحب اس کام کیلئے
کتاب اٹھائیں۔ اور عجیب بات مولوی صاحب کہتے ہیں میں نے تو تعریف کی ہی نہیں؟

مولوی صاحب یہ ویڈیو ریکارڈ ہو رہی ہے، لوگ بیٹھے ہیں آپ نے تعریف کی ہے۔ اور وہ بھی
اختراعی اب کہتے ہو کہ تعریف نہیں کی مولوی صاحب دماغ کو حاضر کریں تعریف کی ہے لیکن
اختراعی تعریف کی ہے۔

ہم بھی کہتے ہیں کہ حیلہ اسقاط ان شرائط کے ساتھ جو فقہاء نے لکھی ہے اس کے ساتھ جائز ہے۔

(اہل حق کی طرف سے ماشاء اللہ۔۔۔ ماشاء اللہ۔۔۔ بدعتی مولوی کو فوراً سمجھ آگئی کہ منہ سے چبل

کل گئی تو اب بات کو یوں گھماتے ہوئے۔۔۔ (ساجد)

لیکن اختراعی شرائط نہیں جو شرائط واقعہ ہوں۔ وہ شرائط نہیں جیسے مولوی صاحب قے

سنا رہے ہیں۔ شرائط کی طرف بعد میں جائیں گے کہ اگر یہ شرائط مفقود ہوں تو پھر کیا حکم ہے؟ یہ سب میں آپ کی کتب سے پیش کر دوں گا۔

(پھر وہی پرانے رٹے رٹائے ہوئے سوالات شروع کر دئے۔ ساجد)

میں نے جتنے سوالات آپ سے کئے ان کے جوابات آپ نے دینے میں۔ اس کے بغیر آپ کی جان چھٹنے والی نہیں ہے۔ اور یہی طریقہ مناظرہ ہے۔

آپ نے کہا کہ آپ سوال کرو لیکن آپ کے سوالات فسرمانشی ہیں۔ مولوی صاحب میرے سوالات فرمائشی نہیں کتابی ہیں یہ دیکھو مناظرہ رشیدیہ اس میں ہے:

مثالہ اذا قال الناقل قال ابو حنیفۃ رحمہ اللہ النیۃ لیس بشرط الوضو

یقول السائل ما النیۃ؟ وما الشرط؟ وما الوضو؟

یہ مناظرہ رشیدیہ ہے ص ۳۶۔ اس میں سائل پوچھے گا شرط کیا ہے؟ مولوی صاحب میں آپ سے پوچھتا ہوں شرط کیا ہے؟ جواب دیں۔ ادھر ہے وضو کیا ہے؟ آپ کو پتہ ہوگا کہ تصدیق تصورات ثلاثہ پر موقوف ہے۔ آپ اس بات کے ذمہ دار ہیں شرط کی تعریف کریں موضوع و محمول کی وضاحت کریں۔ حیلہ اسقاط شرعاً جائز ہے۔

(وقت ختم)

حنفی سنی مناظر کی پانچویں تقریر

(بعد وصلوۃ)

مولوی صاحب کی پانچویں ٹرم ہے اس میں جواب دعویٰ یاد آگیا لیکن لکھا ہوا گم ہو گیا ہے۔ دعا کریں کہ وہ مل جائے۔ مولوی صاحب کہتے ہیں میں نے مناظرہ رشیدیہ پیش کیا تو جناب رشیدیہ کا جواب میں نے دے دیا اور کہا کہ آپ کے استفسارات فرمائشی ہیں۔ انہوں نے کہا کہ فسرمانشی نہیں کتابی ہیں۔ میں نے کہا کہ جو مقبروں میں آج کل حیلہ اسقاط کیا جاتا ہے اس کا ذکر قرآن میں ہے نہ حدیث میں نہ فقہاء کی کتب میں۔ میں نے فقیر و مفلس کا ذکر نہ کیا۔ آپ بار بار وہی چیز دہرا رہے ہیں کہ فقیر و مفلس کا ذکر کدھر ہے؟ میں نے کر دیا اب آپ کے فرمائشی فقیر و مفلس کا ذکر

میں کہاں سے لاؤ؟

مولوی صاحب کہتے ہیں کہ ہم بھی کہتے ہیں کہ جو حیلہ فقہاء نے شرائط کے ساتھ لکھا ہے ہم بھی اسی کے قائل ہیں ماشاء اللہ مولوی صاحب اصل و حق بات کی طرف آگئے ہیں۔

پھر ایک قابل توجہ بات مولوی صاحب کہتے ہیں کہ میں نے تو جواب دعویٰ ان کو لکھ کر دیا تھا۔ کہ حیلہ اسقاط شرعی۔ مولوی صاحب جواب دعویٰ، دعویٰ کا جواب ہوتا ہے۔ حیلہ اسقاط شرعی کو میں بھی جائز مانتا ہوں۔ اگر آپ بھی مانتے ہیں تو ہم یہاں مناظرہ کس بات پر کر رہے ہیں؟ مسیری بحث اس حیلے میں نہیں جس کو فقہاء نے جائز قرار دیا ہے۔ میں نے بطور تائید اپنے دعویٰ میں بھی اس کو لکھا ہے۔ میں نے مرد و چکا ذکر کیا ہے۔ بہر حال میں نے نو شرائط ذکر کی تھیں۔ نویں شرط کیلئے ہندیہ عالمگیری کا حوالہ پیش کیا تھا کہ:

اذا مات الرجل وعليه صلوات فائتة فاوصى بان تعطي كفارة صلواته لكل صلوة الخ

تو اگر اس کی نمازوں، روزہ وغیرہ کا فدیہ ثلث مال میں سے پورا ہو رہا ہے تو حیلے کی حاجت نہیں لیکن آج کل اس کا تصور بھی نہیں۔ یہاں مراد گھنٹوں میں سب کچھ ہو گیا نہ جائیداد کی تفصیل نہ فوت شدہ عبادات کی تفصیل۔

دسویں شرط

فقیر کو جب مال دیا جا رہا ہو تو نیت یہ ہونی چاہئے کہ میں اس کو مالک بنا رہا ہوں اس کا عزم کیا جائے۔ صرف حیلے کے طور پر نہیں جیسے ہمارا ہاں ہوتا ہے۔ یہ لو اس بیچارے نے پوری طرح ہاتھ میں پکڑا بھی نہیں واپس لے لیا۔ اور اگر بالفرض نہیں دیا تو اسی جگہ اس کا منہ توڑنے کیلئے تیار ہوتے ہیں۔ علامہ شامی رحمہ اللہ لکھتے ہیں:

و يجب الاحتراز من ان يلاحظ الوصى عند دفع الصرة للفقير الهزل او الحيلة بل يجب ان يدفعها عازما على تملكها
(رسائل ابن عابدین ج ۱، ص ۲۲۵ سہیل اکیڈمی۔ ساجد)

واقعہ اس فقیر کے حوالے کرے گا اس طرح کی گپ شپ نہیں کرے گا جس طرح کہ آج کے خانان مقبروں میں کر رہے ہیں۔

گیارہویں شرط

جس فقیر کو مال دیا جیلے کا وہ اگر واپس کرنے سے انکار کر دے تو اس کیلئے جائز ہے کہ وہ اس مال کو لے جائے اس سے زبردستی اس مال کو واپس لینا جائز نہیں۔ اللہ کو حاضر ناظر جان کر بتائیں جس فقیر کو یہ لوگ مال دیتے ہیں وہ اگر انکار کر دے تو بتائیں اس کا منہ توڑنے کیلئے یہ عوام تیار ہو جاتی ہے یا نہیں؟ یہ میرے پاس علامہ شامی رحمۃ اللہ علیہ کی رسائل ابن عابدین ہے ص ۳۴۴:

ان الفقیر اذا ابى عن هبتها الى الوصى كان له ذلك ولا يجبر على الهبة
یعنی فقیر اگر اس مال کو دوبارہ وارث کو ہبہ کرنے سے انکار کر دے تو اس کو اس کا اختیار ہوبہ کرنے پر زبردستی نہ کی جائے۔ آج آپ کی عوام اللہ کو حاضر ناظر جان کر بتائیں کیا یہ صورت ہے؟

بارہویں شرط

جب تک فقیر اس مال پر قبضہ نہ کر لے دوسرے کو ہبہ کرنا جائز نہیں۔ اور یہ میں نہیں کہتا علامہ شامی رحمۃ اللہ علیہ رسائل ابن عابدین ص ۳۲۵ میں لکھ رہے ہیں کہ:

”و یقبضها ویعلم انها صارت ملکاً له“

تیرہویں شرط

فقیر جب وہی یا وارث کو مال واپس کرے تو وہ بھی اس پر قبضہ کرے گا۔ جب تک قبضہ نہیں کرے گا دوسرے کو نہیں دے سکتا۔ آج کل کیا ہوتا ہے دور سے ہاتھ لگایا پھر دوسرے نے لگایا اور یوں تین پھیرے دے دئے کسی کو نہ قبضہ کا پتہ نہ ہبہ کا علم۔ عالمگیری میں ہے:

و یستقرض الولی قیمتها ویدفها للفقیر ثم استوہب منه ثم

یستوہبها منه ویتسلمها منه لتتم الهبة

مگر آج یہ چیزیں مفقود ہیں اس پر مولوی صاحب بھی گواہ ہیں۔

چود ہو میں شرط

فقیر کو یہ بتادیا جائے کہ یہ مال آپ کی ملک میں چلا گیا ہے۔ آپ اس میں ہر قسم کا تصرف کر سکتے ہیں۔ البتہ اگر آپ یہ مجھے واپس کر دیں بطور ہبہ کے تو میں آپ کو دوبارہ واپس کر دوں گا تاکہ میت کا ذمہ پورا ہو جائے۔ اگر فقیر کو یہ بات نہیں سمجھائی گئی تو جیلہ اسقاط جائز نہیں۔ رسائل ابن عابدین میں ہے:

احسنہا ان يعطی ---
(وقت ختم)

اسقاطی بدعتی مولوی کی چھٹی تقریر
(بعد حمد و صلوٰۃ)

مولوی صاحب! میں نے آپ سے کہا تھا کہ میرا مطالبہ فرمائی نہیں ہے، کتابی ہے۔ آپ نے اس کا رد پیش نہیں کیا۔ میری بات ثابت ہو گئی۔ اور میں نے جتنے بھی سوالات آپ سے کئے ان سب کے جوابات آپ بحوالہ کتب پیش کریں گے۔ چلیں میں آپ سے زنی کرتا ہوں اتنا مجھے کہہ دیں کہ مجھے یہ طریقے نہیں آتے۔ اور آپ نے خود کہا کہ افسر ارجہالت یہ کمال ہے۔ اپنی بات پر عمل کریں اور کہیں کہ مجھے یہ تعریفات نہیں آتی۔ مولوی صاحب میں نے تعریفات تیار رکھی ہیں۔ مجھے کہیں کہ آپ کو نہیں آتی تو میں کرنے کو تیار ہوں۔ جیلہ اسقاط کی تعریفات آپ کے گھر میں موجود ہیں لیکن آپ کا مطالعہ نہیں ہے۔

اب یا تو میرے ان سوالات کے جوابات آپ دیں گے میرا یہ مطالبہ آپ پورا کریں گے۔ یا اس بات کا اقرار کریں کہ مجھے جیلہ اسقاط کی تعریف نہیں آتی۔ شرط تعریف نہیں آتی۔۔۔ الخ
(سارے سوالات دوبارہ مرجع مصالحے لگا کر دہرائے۔ ساجد)

میں اصول مناظرہ کے مطابق مناظرہ کر سکتا ہوں۔ اس سے ہٹ کر میں نہیں کر سکتا اس لئے کہ یہ معیوب بات ہے عیث بات ہے۔ یہ مناظرہ رشیدیہ میں ہے ص ۳۶:

لو اشتغل بالبیان یعد عبثاً

مولوی صاحب! آپ عبث لگے ہوئے ہیں۔ مناظرہ رشید یہ کہہ رہا ہے میں نہیں آپ کی تمام شرائط عبث ہیں۔ ان سب شرائط کے جوابات میرے پاس ہیں۔ اور الحمد للہ ہمارے حیلہ اسقاط مروجہ فقہاء کی شرائط کے مطابق ہے۔ اور بالفرض کہیں ان شرائط کے مطابق حیلہ اسقاط نہ ہو رہا ہو تو اس سے مطلق حیلہ اسقاط کس طرح بدعت ہو گیا؟ اس فرق کو آپ بیان نہیں کر رہے ہیں۔

آپ بار بار کہہ رہے ہیں کہ تمہارے حیلہ اسقاط میں یہ شرائط مفقود ہوتے ہیں۔ تو مولوی صاحب رجما بالغیب مت کرو۔ اندازے مت لگا دو حوالے پیش کرو۔ الحمد للہ حیلہ اسقاط میں کرتا ہوں میرے مقتدی موجود ہیں میں جو حیلہ اسقاط علامہ شامی نے بتایا ہے، عالمگیری نے بتایا ہے بحر الرائق نے بتایا ہے اس کے مطابق کرتا ہوں۔ یہ جتنے علماء بیٹھے ہیں یہ جو حیلہ اسقاط کرتے ہیں فقہاء کی شرائط کے مطابق کرتے ہیں۔

اور ہمارا حیلہ اسقاط شرائط کے مطابق آپ نے تسلیم کیا ہوا ہے۔ اور اس کی وضاحت کریں کہ میں ان لوگوں کی بات کر رہا ہوں جو شرائط کے بغیر کرتے ہیں وہ بدعت سیئہ ہے۔ میں اپنے صدر مناظرہ سے کہوں گا کہ فریق مخالف صدر مناظرہ سے کہیں کہ مجھے ان کا جوابات دیں نہیں تو یہ مناظری یہی رکوادیں اس کے بعد مناظرہ نہیں ہوگا۔

اسقاطی صدر مناظر

صدر مناظر صاحب میری آپ سے گزارش ہے کہ میرا مناظر مسلسل سوالات کر رہا ہے۔ کیونکہ اس کا رد چاہئے یا اقرار۔ وقت مقرر ہے مگر ابھی تک مناظرہ اصول مناظرہ کے مطابق نہیں چل رہا ہے۔

حنفی صدر مناظر

ویڈیو میں سب ساتھی دیکھ رہے ہیں کہ دوسری طرف سے جو معقول سوال ہو رہا ہے اس کا جواب یہاں سے دیا جا رہا ہے۔ البتہ جو غیر ضروری سوالات ہیں ان کے جوابات کے ہم پابند

نہیں۔

سنی حنفی مناظر کی چھٹی تقریر

(بعد حمد و صلوٰۃ)

مولوی صاحب کی چھٹی ٹرم گز گئی مگر ابھی تک جواب دعویٰ نہیں دیا اور انشاء اللہ مناظرے کے آخر تک نہ پیش کریں گے اور نہ دیں گے۔

وہی پرانی باتیں دوبارہ مولوی صاحب نے دہرائیں جن کے جوابات ہو چکے ہیں۔ مولوی صاحب کہتے ہیں کہ اتنا اقرار کر لو کہ مجھے تعریف نہیں آتی تو آپ لوگ جو کرتے ہو، جو ان علاقوں میں رائج ہے۔ اس کو فقہاء نے نہیں لکھا۔

مروجہ حیلہ اسقاط جو مقبروں میں رائج ہے اس کو فقہاء نے نہیں لکھا اگر آپ کو آتا ہے تو کریں۔ نیز آپ نے کہا کہ مجھے تعریف آتی ہے تو جب آتی ہے تو اس کا مطالبہ مجادلہ و مکابره ہے۔

کہتے ہو کہ اصول مناظرہ سے ہٹ کر مناظرہ نہیں کروں گا تو مناظرہ تو چل رہا ہے کہ تو رہے ہو۔ مولوی صاحب کہتے ہیں کہ فقہاء کرام نے جو حیلہ لکھا ہے ہم وہ مانتے ہیں وہی کرتے ہیں۔ تو ہماری بحث اس میں ہے ہی نہیں۔ ہماری بحث تو جو آج رائج ہے مقبروں میں ہوتی ہے اس پر ہے۔ نیز آپ اپنے علاقے کے حیلہ اسقاط کے بارے میں نہیں آئے ہمیں علم نہیں کہ وہاں کس طرح حیلہ اسقاط ہوتا ہے۔ آپ یہاں جس طرح حیلہ اسقاط ہوتا ہے اس کو ثابت کرنے آئے ہیں۔ اس علاقے والوں کے ترجمان بن کر آئے ہیں۔ لہذا اس علاقے میں جو مروجہ بدعتی حیلہ اسقاط ہے اس کا ثبوت دیں۔

یہاں میت فوت ہوئی اور تدفین سے پہلے اس کے وارث معلوم کرو، مال معلوم کرو، ثلث کا حساب نکالو، پھر زندگی بھر کی نماز روزہ، دیگر جنایات کا حساب نکالو، پھر پیسوں کا گندم کا حساب کرو، اس تھوڑے سے وقت میں یہ سب مولوی صاحب آپ اگر کرتے ہیں کہ تو کیسے معلوم ہو جاتا ہے؟ اور آگے میں پیش کروں گا کہ قبرستان میں اس کا کرنا بھی بدعت ہے علامہ شامیؒ نے لکھا ہے۔

ربی بات شرعی حیلہ اسقاط تو میں اس کا منکر نہیں ہوں۔ الحمد للہ میرے بیانات اس پر شاہد ہیں

کہ جب بھی حیلہ اسقاط کے متعلق سوال آیا میں نے اس کی صحیح شرعی صورت بیان کی ہے۔
 رہی مروجہ حیلہ اسقاط کی بات تو وہ نہ قرآن و حدیث میں ہے نہ اجماع و نہ فقہاء کی کتب میں۔

پندرہویں شرط

بہر حال پندرہویں شرط میں پیش کر رہا تھا کہ:

میت نابالغ و مجنون نہ ہو۔ اگر نابالغ و مجنون ہے تو اس کا حیلہ اسقاط کرنا بے کار و فضول ہے۔
 یہاں یہ لوگ اپنے ایمان سے بتائیں پاگل فوت ہوتا ہے، بچہ مرتا ہے ایک رسم کے طور پر حیلہ
 اسقاط ہوتا ہے یا نہیں؟ یہ بخاری شریف ہے دوسری جلد ص ۳۰۳ رسول اللہ ﷺ نے فرمایا

ان القلم رفع عن ثلاثة عن المجنون حتى يفارق وعن الصبي حتى يدرك
 وعن النائم حتى يستيقظ

نابالغ مجنون بچہ مرفوع القلم ہے اور یہاں اس کے پیچھے اسقاط ہو رہے ہیں۔

سترہویں شرط

حیلہ اسقاط نام و نمود اور نمائش کیلئے نہیں ہوگا۔ اگر ریا اور دکھلاوے کیلئے ہو تو ایسا اسقاط حرام و
 ناجائز ہے۔ میرے پاس مشکوٰۃ شریف ص ۴۵۴ ہے اس میں ہے:

قال رسول الله ﷺ أنا أغنى الشركاء عن الشرك، مَنْ عمل عملاً أشرك
 فيه معي غيري تركته وشركه وأنا منه بري

آٹھارویں شرط

میت کی نمازوں، روزوں، زکوٰۃ اور دیگر عبادات نیز جنایات ان سب کا علم و حساب کیا گیا
 ہو۔ یہاں یہ بالکل مفقود ہے۔ مراقی الفلاح ہے میرے ہاتھ میں ص ۲۶۲

هكذا يفعل مرارا حتى يسقط ما كان يظن مما ذكرناه وهذا هو مخلص في
 ذلك انشاء الله بمنه وكرمه

اب کیا یہ ہوتا ہے؟ اس کا فیصلہ یہ عوام خود کریں۔

انیسویں شرط

حیلہ اسقاط کی وجہ سے کوئی ناجائز کام بیچ میں نہیں آنا چاہئے۔ مثلاً میت کے دفنانے میں تاخیر ہو رہی ہے۔ یہ ناجائز کام ہو رہا ہے حدیث کی مخالف ہو رہی ہے اس وقت میں حیلہ اسقاط کو ترک کر دے۔ حضرت ابو ہریرہ سے روایت ہے مشکوٰۃ شریف، ص ۱۴۴

قال رسول اللہ ﷺ اسر عوا بالجنازة فان تك صالحة فخير تقدمونها اليه
یہاں دائرہ اسقاط بنا ہوا ہوتا ہے۔ اس کا بالکل لحاظ نہیں کہ دو گھنٹے لگے یا تین چار لگے یا پانچ۔ بعض اوقات نوبت لڑائی جھگڑے تک پہنچ جاتی ہے اور میت اسی طرح بچپاری پڑی رہتی ہے۔ یہ میت کے دشمن اس وقت میت کو تکلیف دے رہے ہوتے ہیں۔

بیسویں شرط

اس کے ساقط تمام فرائض و واجبات کی تعداد کا معلوم کرنا ضروری ہے۔ پھر کفارہ کس کا دیا جا رہا ہے اس کو اسی کے مطابق ادا کرنا ضروری ہے۔ مثلاً اگر کفارہ قسم یمن کا دیا جا رہا ہے تو دس مسکینوں کو دینا ضروری ہے۔ اور اگر ظہار کا ہے تو اس میں ساٹھ مسکینوں کا دینا ضروری ہے۔ بصورت دیگر کفارہ ادا ہی نہیں ہوا۔ یہ مرقا الفلاح ص ۲۶۲ پر لکھا ہے:

(ويجوز إعطاء فدية صلوات) وصيام أيام ونحوها (لواحد) من الفقراء
(جملة بخلاف كفارة اليمين) حيث لا يجوز أن يدفع للواحد أكثر من
نصف صاع في يوم للنص على العدد فيها وكذا ما نص على عدة في كفارة)
والله سبحانه وتعالى أعلم)

اس کی کوئی تفصیل مروجہ حیلہ میں نہیں بس بخشنانے والے بیٹھے ہوئے ہیں میں نے تجھ کو دیا
تو نے مجھ کو دیا۔ چل سو چل۔

(وقت ختم)

اسقاطی بدعتی مولوی کی ساتویں تقریر

(بعد حمد و صلوة)

مولوی صاحب نے کہا کہ جب تک سوالوں کا جواب نہیں دو گے تو میں مناظرہ نہیں کروں گا تو مناظرہ تو کر رہے ہو۔ تو جناب ابھی تک مناظرہ شروع ہی نہیں ہوا۔ اس لیے کہ اصول مناظرہ کے مطابق جو سوالات میں نے کئے اس کے جوابات ابھی تک مجھے نہیں ملے۔ آپ نے کہا کہ میں حیلہ اسقاط پر اعتراض نہیں کر رہا بلکہ مروجہ حیلہ اسقاط پر اعتراض کر رہا ہوں میں نے آپ سے پوچھا تھا کہ یہ ”مروجہ“ قید احترازی ہے یا اتفاقی؟

(اس کے بعد وہی پرانی تقریر۔۔۔ ساجد)

میں اپنے صدر مناظر سے کہوں گا کہ اب اس کے بعد اس مناظرہ کو روک کے رکھیں جب تک فریق مخالف میرے ان مطالبات کو اصول مناظرہ کے خلاف ثابت نہ کر دے۔

ایک اور بات یہ جو آپ نے بیس تک شرطیں پہنچا دیں اگر یہ شرطیں مفقود ہوں اور ایک عالم کہہ دے کہ پھر بھی جائز ہے اور کتاب میں لکھ دے تو اس کے بارے میں کیا حکم ہے؟ اور اگر آپ کے گھر کے علماء نے لکھا ہو کہ ”یہ شرائط مفقود ہوں پھر بھی اس کے جوابات و تاویلات ہیں“ تو کیا آپ اس کو ماننے کیلئے تیار ہو؟ اور ایک اور چیز کا اضافہ کر دو یہ شرائط نہ ہوں تو وہ کون سے علمائے دیوبند ہیں مستند جنہوں نے اس کو بدعتِ سیدہ کہا ہے؟

(وقت ختم)

سنی حنفی مناظر کی ساتویں تقریر

(بعد حمد و صلوة)

مولوی صاحب نے ابھی تک جواب دعویٰ نہیں دیا۔ مولوی صاحب کہتے ہیں کہ مناظرہ اس لئے شروع نہیں ہوا کہ میرے سوالات کے جوابات نہیں دئے میں نے تمام معقول سوالات کے جوابات دے دئے مولوی صاحب اس کو جواب تسلیم نہ کریں تو اس میں میرا کوئی قصور نہیں۔

مولوی صاحب کہتے ہیں کہ کیا تم کو علم غیب ہے جو کہتے ہو کہ مجھ میں ماننے کا مادہ نہیں؟ تو مولوی صاحب یہ باتیں میں اس بنیاد پر کر رہا ہوں کہ مناظرے کے میدان میں نے اچھی طرح دیکھا اور پرکھا ہے اس پر مطالعہ کیا ہوا ہے۔ حضرت ابراہیم علیہ السلام کا نمrud کے ساتھ مناظرہ ہوا کیا نمrud دمان گیا؟ موسیٰ علیہ السلام کا فرعون کے ساتھ مناظرہ ہوا فرعون نے نہیں مانا، نبی اکرم ﷺ کا خیران کے عیسائیوں کے ساتھ مناظرہ ہوا انہوں نے تسلیم نہیں کیا۔ امام ابو حنیفہ رحمۃ اللہ علیہ کا دہریوں کے ساتھ مناظرے ہوئے تسلیم نہیں کیا حق کو میرے اپنے پچاس ساٹھ سے زائد مناظرے ہو چکے ہیں۔ اب تک ایک مناظرہ تسلیم کر کے نہیں گیا کہ ہاں حق بات بولی اور میں حق تسلیم کرتا ہوں۔ البتہ مولوی صاحب کہتے ہیں کہ کس لئے کرتے ہو تو مناظرے کی تعریف میں ہے:

توجه المتخاصمین فی النسبة بین الشیعیین اظہار اللصواب

اس میں یہ نہیں کہ مخالف مناظرہ بھی تسلیم کرے گا۔ صرف اظہار صواب اور درست بات ظاہر ہونے کیلئے اور اسی کیلئے میں کرتا ہوں۔ الحمد للہ

مولوی صاحب کہتے ہیں کہ میں اپنے صدر مناظرے سے کہوں گا کہ مناظرہ روک دو۔ تو مولوی صاحب آپ کے پاس ہے کیا کہ مناظرہ کریں؟ مناظرے کا وقت تو ویسے بھی قریب الاختتام ہے۔ چند سوالات لکھ کر لائے تھے اسی کی گردان پڑھ رہے ہیں اب تک۔

مولوی صاحب کہتے ہیں کہ اگر یہ شرائط مفقود ہو اور پھر بھی کوئی جائز کہے تو اس پر کیا حکم ہے۔ تو ہمارے تمام ذمہ دار علماء نے لکھا ہے کہ جو فقہاء نے لکھا ہے وہی طریقہ بالکل درست ہے اور جو عوام میں رائج ہو گیا ہے جہلاء کی طرف سے یہ نہ تو فقہاء نے لکھا ہے اور نہ جائز ہے۔ بلکہ بدعت ہے۔ انشاء اللہ اس ٹرم کے آخر میں پیش کروں گا لیکن دو شرائط میری رہتی ہیں اس کو پورا کرنا ہے۔

ایک سو یوں شرط

جیلہ اسقاط ضرورت کے وقت جائز و مباح ہے۔ لیکن اسے سنت، واجب یا فرض کا درجہ دینا یا ناجائز و موموع ہے۔ ملا علی قاری رحمۃ اللہ علیہ فرماتے ہیں مرقات ج ۳ ص ۲۶

من اصر علی امر مندوب وجعلہ عظماً ولم يعمل بالرخصة فقد اصاب

منه الشيطان من الاضلال فكيف من اصر على بدعة او منكر
 جس شخص نے کسی امر مندوب پر اصرار کیا اور اس کو مثل واجب قرار دے دیا اور شریعت کی
 دی ہوئی رخصت پر عمل نہیں کیا تو اس سے شیطان نے گمراہی کا حصہ لے لیا پس کیا حال ہے اس
 شخص کا جو کسی بدعت یا منکر پر اصرار کرے۔

بایں سویں شرط

فقیر کو اتنا دیا جائے کہ اس سے وہ خوش ہو جائے۔ اتنا قلیل کے اس سے اس کی دل شکنی ہو اور
 محض خانہ پری ہو۔ یہ درست نہیں جیسا کہ آج کل پانچ دس روپے اور ایک صابن دے کر یہ جاوہ
 جا۔ علامہ شامی رحمۃ اللہ علیہ لکھتے ہیں ص ۳۲۵

و يجب ان يحترز كسر خاطر الفقير بعد ذلك بل يرضى بما تطيب نفسه
 بما قدمناه

الحمد للہ یہ وہ بایں شرائط تھیں جو اس حیلے کیلئے مقرر کی گئی ہیں۔ اور یہ تمام آج کے مروجہ حیلے
 میں مفقود ہیں۔ تو گویا یہ مروجہ حیلہ نہ تو قرآن سے ثابت نہ حدیث سے نہ فقہاء کے اقوال سے جو مستنبط
 من القرآن والحدیث ہیں۔ بلکہ جہلاء کا خود ساختہ گھڑا ہو طریقہ اور بدعت و ناجائز ہے۔
 مولوی صاحب کہتے ہیں میں حیلہ ان شرائط کے ساتھ کرتا ہوں۔ تو ہمیں مولوی صاحب سے
 کوئی لینا دینا نہیں۔ مولوی صاحب یہاں کے عوام کے نمائندے بن کر آئے ہیں۔ ہم ذکر اس
 مروجہ حیلے کا کر رہے ہیں۔

مولوی صاحب نے حیلہ کی تعریف پوچھی مجھ سے اب نہیں

ہی مآیت وصل بہ الی المراد بطریق خفی۔

مولوی صاحب نے مجھ سے مطالبہ کیا تھا کہ جب شرائط مفقود ہوں تو ایک دیوبندی ذمہ دار عالم
 بتائیں جس نے اس کو بدعت کہا ہو۔ تو یہ لیس امام اہلسنت حضرت مولانا سرفراز خان صفدر صاحب
رحمۃ اللہ علیہ کی راہ سنت جس میں اس مروجہ حیلہ اسقاط کو ”بدعت سینہ“ کے ذیل میں درج کیا گیا ہے۔
 اس کتاب پر ہمارے جید اکابر کی تقریفات بھی موجود ہیں۔ یہ واضح الفاظ میں اس میں لکھتے ہیں کہ

آج کل جو طریقہ حیلہ کارانج ہے اس میں وہ شرائط فقہی مفقود ہیں لہذا یہ بدعت ہے۔
یہ دوسرا حوالہ یہ کتاب دارالعلوم حقانیہ سے شائع شدہ ہے۔ مفتی سیف اللہ حقانی صاحب۔ یہ
فرماتے ہیں کہ:

”حیلہ اسقاط کے متعلق تین گروہ ہیں۔

پھر مفتی صاحب نے ان تینوں گروہوں کا ذکر کر کے اس میں اس مروجہ طریقہ کو بدعت کہا
ہے۔

۲۲ کتب کے حوالوں سے میں نے ذکر کیا کہ آج مقبروں میں جو مروجہ حیلہ اسقاط ہوتا ہے
اس میں وہ شرائط مفقود ہیں اسی لئے بعض نے اسے بدعت کہا بعض نے حرام کہا۔ یہ طریقہ کسی طور
جائز نہیں۔

ربی بات کہ فقہاء نے پھر کونسا طریقہ ذکر کیا؟ تو وہ میں اس ٹرم میں ذکر کرنے لگا ہوں یہی
اکوڑہ خشک والی کتاب:
”حیلہ اسقاط کا شرعی طریقہ۔۔۔

(وقت ختم)

اسقاطی بدعتی مولوی کی آٹھویں تقریر اور آخری تقریر

(بغیر حمد و صلوة)

میں نے جتنے مطالبے کئے تھے مولوی صاحب نے ایک کا بھی جواب نہیں دیا۔ اور مولانا محمد
خان صاحب نے جو یہ شرط رکھی تھی کہ جب تک مناظرہ کا فیصلہ نہ ہو جائے وقت مناظرے کا رہے گا یہ
بہت اچھا کام کیا تھا کیونکہ ان لوگوں کا پہلے ہی سے یہ منصوبہ تھا کہ ڈھائی گھنٹے کی تیاری کر کے آئے
تھے۔ آپ نے مولوی صاحب میرے ایک مطالبے کا بھی جواب نہیں دیا اس کا مطلب یہ ہے کہ
آپ مناظرے کے اہل ہی نہیں۔ مناظرے کا طریقہ معلوم نہیں مجھے تو ایسا لگتا ہے کہ آپ نے
مناظرہ رشید یہ دیکھا بھی نہیں آج میں نے آپ کو دکھایا۔ میں یہ کتابیں لایا ہوں کہ علمائے دیوبند
مروجہ حیلہ اسقاط کو بھی جائز سمجھتے ہیں۔

یہ معیار حق ہے قاضی شمس العارفین وزیرستان کے قاضی نور اللہ کے بیٹے ہیں وہ کہتے ہیں:
 ”مندرجہ بالا کتب فقہ حنفی سے معروف حیلہ اسقاط کے جواز و استحباب کا ثبوت اظہر من الشمس
 واضح ہوا۔ بلکہ موجودہ دور میں علمائے کرام نے اس کو لازم العمل قرار دیا ہے۔“
 یہ نفع الاموات کو بونہ شریف اس نے اسقاط کی تعریف بھی کی کہ:

”اس کا محرک سقط یسقط اس کا معنی یہ ہے کہ نماز روزہ وغیرہ ساقط ہو جائیں۔ جس کا ذمہ پر
 ہوں تو مرکب اضافی کے معنی یہ ہوئے کہ یہ حیلہ ہے ان اموال کے اسقاط میں یا ان کے اسقاط
 کیلئے“

اور یہی تعریف البصائر والے نے بھی کی ہے۔ البصائر تو دیوبندی ہے نا؟ اس کے ص ۸۹ پر
 لکھا ہے حیلہ اسقاط کی تعریف یہی کی جو میں نے پیش کی:

والاسقاط مصدر من باب الافعال مجرد سقط یسقط معنی اسقاط
 الصلوة والصوم ونحوهما عن ذمة من عليه ...
 یہ اثبات المستحبات اور آپ نے جتنی شرطیں ذکر کی ہیں ان سب کا جواب اس کتاب میں موجود
 ہے۔ البصائر میں تمہاری شرطوں کا جواب موجود ہے۔ نفع الاموات میں جو تمہاری دیوبندی کی
 کتاب ہے میں ان شرطوں کا جواب موجود ہے۔ معیار حق جو تمہارے دیوبندی کی کتاب ہے میں
 ان شرطوں کا جواب موجود ہے۔

مولانا سرفراز خان صفدر صاحب نے عبث کہا ہے بدعت نہیں کہا۔ اب دوسرا مناظرہ رکھو یہ جو
 شرطیں آپ نے بیان کی ہیں صاف کہتا ہوں عوام بھی سمجھ رہے ہیں میری بات کو میں ان کا جواب
 تمہاری ہی کتب سے دوں گا۔

حیلہ اسقاط کا دور حضرت عمر فاروق رضی اللہ عنہ کے دور سے ہے۔ یہ فتاویٰ سمرقندیہ میں اس کی
 روایت موجود ہے انہوں نے اول قرآن مجید پر اس کا دور کیا تھا۔ اور یہ فتاویٰ فریدیہ جلد دوم میں
 ہے۔ فقیہ ابواللیث سمرقندی معتبر شخصیت ہیں انہوں نے جو مسئلہ لکھا وہ درست ہے کسی فقیہ نے اس
 کی تردید نہیں کی چونکہ مصحف بھی مال مقوم ہے۔

میں اب بھی کہتا ہوں کہ اتنی کتابیں لایا ہوں کہ پوری رات گزر جائے گی میری کتابیں ختم نہ

ہوں گی تم صرف ڈھائی گھنٹے کی تیاری کر کے آئے تھے۔

اور تمہاری ان ہی کتب میں لکھا ہے کہ اگر یہ شرائط نہ ہوں تب بھی حیلہ اسقاط نہ ہو لیکن نفلی صدقہ تو ہو گیا اور نفلی صدقہ بدعت نہیں ہوتا۔

شرط کی نفی سے مشروط کی نفی ہوتی ہے اس سے بدعت سینہ نہیں بنتی اسی لئے تو میں آپ سے شرط کی تعریف پوچھ رہا تھا۔

(وقت ختم)

بریلوی مناظر کا دجل و فریب

بریلوی مناظر نے جیسے ہی تقریر ختم کی اور مائیک لیکر حضرت مفتی ندیم صاحب زید مجدہ کی طرف بڑھایا گیا تو وہ حیران و ششدر رہ گیا اور پوچھا کہ کیا وقت ختم نہیں ہو گیا؟ تو مفتی صاحب نے کہا کہ میری آخری تقریر رہتی ہے۔

بریلوی مولوی کا دجل و فریب دیکھیں کہ پہلے تو پورے مناظرے میں یہ تعلیمات کہ میں ان سب باتوں کا جواب دوں گا میرے پاس یہ کتاب ہے وہ کتاب ہے۔ مگر پہلے اصول مناظرہ کے مطابق چلو اگر اصول مناظرہ کے مطابق نہیں چلو گے تو یہ کام عبث ہو گا اور عبث کام میں نہیں کروں گا۔

جب انہوں نے یہ خیال کیا کہ شاید وقت ختم ہو گیا اور اب میری باتوں کا جواب دینے کیلئے فریق مخالف کے پاس وقت نہیں ہو گا۔ تو انتہائی پریشانی اور حواس باختگی میں دو تین غیر معتبر کتب جن کے نام ہم نے پہلی دفعہ سنیں اور ان سطور کے لکھے جانے تک یہ کتب ہمیں دستیاب نہ ہو سکی۔ اور بار بار کے مطالبے پر بھی میدان مناظرہ میں بھی نہیں دی گئیں سے کچھ عبارتیں پڑھنا شروع کر دیں۔ یہ تھے وہ دلائل قاہرہ جس کا نام رعب پورے مناظرے میں ہم پڑ ڈالتے رہے۔ یعنی کھود اپنا نکل چوا۔

میرا مولوی صاحب سے سوال ہے کہ جب مناظرہ اصول مناظرہ کے مطابق چل ہی نہیں رہا تھا تو آپ نے دلائل اور مفتی صاحب کا نام نہاد جواب کس اصول کی بنیاد پر دیا؟ دعوے کی وضاحت کے بغیر گفتگو کرنا تو خود آپ کے اصول کی روشنی سے عبث کام تھا۔

نیز ہر بات پر کتاب کتاب کرنے والے مناظرے صاحب اب ہمیں کتاب کے حوالے سے جواب دیں کہ پورے مناظرے میں جواب دینے اور دلائل پیش کرنے سے انکار اس وجہ سے کیا جائے کہ چونکہ اصول مناظرہ کے مطابق مناظرہ نہیں چل رہا اس لئے اس صورت میں گفتگو کرنا عبث و بے کار کام ہو گا تو آخر کس قاعدے کس اصول سے آخری تقریر میں یہ ساری باتیں کی گئی؟ آخر کونسی چیز مائع تھی جس نے یہ ساری باتیں کرنے کیلئے آپ کو مناظرے کے شروع سے آخر تک روکے رکھا؟

ہم سے پوچھئے تو ایک ہی چیز تھی جو ہر بریلوی میں کوٹ کوٹ کر بھری ہوئی ہے اور وہ ہے ”صفت دجل و فریب“۔ آپ یہ سمجھے کہ یہ میری آخری تقریر ہوگی۔ اور عوام پر یہ تاثر چلا جائے گا کہ ہم نے جواب دے دیا۔ اور فریق مخالف اس غلط فہمی کا زالہ نہیں کر سکے گا۔ لیکن خدا نے آپ کو کس طرح رسوا کیا۔ مفتی صاحب کی اس آخری تقریر میں ملاحظہ ہو۔

سنی حنفی مناظر کی آخری تقریر

(بعد حمد و صلوة)

مولوی صاحب توجہ!! توجہ!! میری بات سچ ہوئی اور الحمد للہ مولوی صاحب آخری تقریر میں بھی جواب دعویٰ نہ دے سکے۔ ہاں پوری تقریر میں مجھے کوستے رہے کہ لال پیلے ہو کر کہ تم مناظرے کے اہل نہیں ہو یہ وہ ہے۔ مردہ اول بولتا نہیں جب بولتا ہے تو کفن پھاڑ کر۔ وہی کام کیا۔ دو گھنٹے سے ہمیں ڈر رہے تھے کہ یہ میرے پاس یہ حوالہ ہے وہ حوالہ ہے میں یہ کر دوں گا وہ کر دوں گا اور اب جو دلائل کی پٹاری سے حوالے نکلے ان کی حقیقت بھی میں کھولتا ہوں انشاء اللہ۔

انہوں نے کہا کہ میں دیوبندی حوالہ جات پیش کرتا ہوں۔ مولوی صاحب نے اتنا دجل سے کام لیا کہ افسوس کرنا پڑتا ہے یہ معیار حق انہوں نے پیش کیا اس کے ص ۳۳، ۳۴ پر واضح الفاظ میں لکھتا ہے:

”اور حیلہ مروجہ صحابہ کرام اور خیر القرون میں نہیں تھا کیونکہ وہ دینی لحاظ سے مجروح نہیں تھے۔۔۔ اور ہمارا حال ان کے حال کی طرح نہیں ہے کیونکہ ہمارے اور ان کے حال کے درمیان

بڑا فرق ہے۔“

پھر صاحب کتاب نے جو بات کی وہ بار بار فقہ حنفی کے حوالے سے کہہ رہے ہیں معروف سے مراد یہ مروجہ جاہلی اسقاط مراد نہیں کتاب میں معروف سے مراد جو طریقہ کتب فقہ میں معروف ہے۔

اسی لئے ہم کتاب مانگ رہے ہیں تو کتاب نہیں دیتے تاکہ دجل و فریب ظاہر نہ ہو جائے۔ پھر انہوں نے اتنی خطرناک بات کی میں تو ۲۲ شرائط ذکر کی کہ اس میں یتیم کا مال ہو اس میں نابالغ کا مال ہو اس میں غائب کا مال ہو تو بلا اجازت اس کا استعمال حرام ہے اور نابالغ کی تو اجازت کا بھی اعتبار نہیں اور آج کے حیلوں میں یتیموں کا مال حرام طریقے پر دکھایا جاتا ہے۔ مولوی صاحب کہتے ہیں کہ: ”اگر یہ شرائط نہ ہوں تو پھر بھی کم از کم نفل تو ہوگا۔“

استغفر اللہ مولوی صاحب! کیا آپ مال حرام سے نفل کروانا چاہتے ہیں؟ حرام مال سے نفل کی نیت کرنا کفر ہے۔ مولوی صاحب کو جب ہم کہتے کہ حرام کھارہے ہیں یہ مروجہ حیلہ اسقاط والے تو ناراض ہوتے کہ ہائے مجھے حرام خور کہہ دیا۔ ہائے بدتہذیبی کردی اب خود تسلیم کر رہے ہیں کہ یتیم کا مال بنیت نفل کھانا بالکل جائز و کارِ ثواب ہے معاذ اللہ۔

مولوی صاحب کہتے ہیں کہ مولانا سرفراز خان صفدر صاحب رحمۃ اللہ علیہ نے بے سود کہا بدعت نہیں کہا۔ یہ دیکھو میرے پاس راہِ سنت ہے اس میں فردا فردا بدعات کا رد اس میں بدعات کے ضمن میں مروجہ حیلہ اسقاط کا شمار کیا گیا ہے۔ لیکن جب اللہ ہی کسی کی آنکھیں بند کر دے تو وہ بصارت و بصیرت دونوں سے محروم ہو جاتا ہے۔ یہ دارالعلوم حقانیہ والے لکھتے ہیں:

”فقہاء نے حیلہ کو حیلہ اسقاط سے تعبیر کرتے ہیں اس سے صاف معلوم ہوتا ہے کہ ان کے نزدیک اسقاط نہ فرض ہے نہ واجب، نہ سنت نہ متحب کیونکہ حیلہ کی شرعی حیثیت اس طرح نہیں ہوتی بلکہ زیادہ سے زیادہ اس کی حیثیت اباحت کی ہو سکتی ہے وہ بھی تب جب اس میں محرمات شرعیہ کا ارتکاب نہ کیا جائے۔ جبکہ مروجہ اسقاط کی حیثیت عوام الناس میں فرض و واجب سے بڑھ کر ہے بلکہ اس کو پورا کرنے میں قطعی فرائض چھوڑ دینے کی بھی پروا نہیں کرتے۔۔۔۔۔“

اس کے بعد پوری تفصیل فتوے میں ذکر کی اس کے بعد لکھتے ہیں:
 مفتی کفایت اللہ صاحب رحمۃ اللہ علیہ ص ۴ ص ۵۷ میں بھی یہی لکھتے ہیں۔۔۔
 پھر عنوان قائم کرتے ہیں:

”حیلہ اسقاط کا مروجہ طریقہ بدعت اور واجب الترتک ہے اور حیلہ اسقاط کے صحیح طریقے کی تفصیل۔“

لیجئے مولوی صاحب آگیا بدعت کا حوالہ علمائے دیوبند سے؟ اب میں یہ صحیح تفصیل پیش کرتا ہوں۔ لیکن اس سے پہلے مولانا نے حضرت عمر فاروق رضی اللہ عنہ والی روایت پیش کی اس پر گفتگو کروں گا فقیہ ابواللیث سمرقندی رحمۃ اللہ علیہ کی وفات ۳۷۳ ہجری میں ہوئی۔ امام بخاری رحمۃ اللہ علیہ ۲۵۶ ہجری، امام ترمذی رحمۃ اللہ علیہ ۲۷۹ ہجری، امام مسلم رحمۃ اللہ علیہ ۲۶۱ ہجری۔ مولوی صاحب یہ سب تیسری صدی ہجری کے لوگ ہیں یہ لوگ جب کوئی روایت نقل کرتے ہیں تو پانچ پانچ واسطوں کے ساتھ۔
 ادھر جوفقیہ ابواللیث سمرقندی رحمۃ اللہ علیہ روایت نقل کر رہے ہیں اس کی سند موصوف ہضم کر گئے۔ یہ سند مجروح ہے۔ اس میں پہلے نمبر پر عباس بن سفیان مجہول ہے کتب اسماء میں اس کا کوئی ذکر نہیں۔ دوسری بات فقیہ سمرقندیؒ ۱۱۱ کی وفات ہوئی ۸۳ ہجری میں اور ابن علیہ کی وفات ہوئی ۱۹۳ ہجری میں دونوں کے درمیان ۸۹ سال کے زمانہ کا انقطاع ہے۔

پھر یہ روایت شیعوں نے وضع کی ہے۔ اس میں حضرت عمر فاروق عثمان رضی اللہ تعالیٰ عنہما کا نام تو لیا لیکن حضرت علی رضی اللہ تعالیٰ عنہ کا نام نہیں لیا تا کہ لوگوں کو یہ تاثر دیا جاسکے کہ ان دو حضرات کے دور میں لوگ اس قسم کے بد عمل تھے کہ ان کیلئے معاذ اللہ حیلے کئے جاتے تھے ان دو جلیسل القدر صحابہ کرام ہی کے دور میں صحابہ اتنے بد عمل ہو گئے تھے معاذ اللہ کے حیلے کروانے پڑے۔
 شیعوں کے یہ بھائی وہی روایت اٹھا کر ہم پر پیش کرتے ہیں۔ اس روایت میں ایک انصاری کیلئے حیلہ اسقاط تجویز کیا گیا ہے ایک انصاری صحابی پر تہمت ہے کہ وہ نماز روزوں میں سستی کرتے تھے اس لئے ان کیلئے دوران قرآن کیا گیا۔ معاذ اللہ

اس کے علاوہ یہ آپ کی کتاب جاء الحق آپ کے حکیم الامت کی لکھی ہوئی یہ ص ۳۰۷ پر لکھتے

ہیں:

”پنجاب میں جو عام طور پر مروج ہے کہ مسجد سے قرآن پاک کا نسخہ منگوایا اس پر ایک روپیہ رکھا اور چند لوگوں نے اس کو ہاتھ لگایا اور پھر مسجد میں واپس کر دیا اس سے نمازوں کا فدیہ ادا نہ ہوگا۔ بعض لوگ یہ کہتے ہیں کہ قرآن کی کوئی قیمت ہی نہیں لہذا جب قرآن شریف۔۔ الخ“

یہ احمد رضا خان صاحب بھی احکام شریعت میں یہی لکھتے ہیں کہ یہ قرآن کے ساتھ مذاق ہے۔ اس کے بعد میں حیلہ اسقاط کا صحیح طریقہ دارالعلوم حقانیہ کے اس رسالے کے حوالے سے ذکر کرتا ہوں:

ص ۸۲، ۸۳

”اگر میت نے وصیت کی ہے لیکن ایک تہائی مال سے تمام کی ادائیگی ناممکن ہے۔ اور کوئی وارث تبرع بھی نہیں کرتا یا وارث تبرع کرتا ہے لیکن وہ تبرع اتنا نہیں ہے کہ اس سے تمام عبادات واجبہ کا فدیہ ادا ہو سکے۔۔

بریلوی مولوی کا شور شرابہ شروع

بریلویوں نے جب دیکھا کہ اتنا کا دجل و فریب پوری طرح آشکارا ہو چکا ہے۔ اور علمائے حق نے ثابت کر دیا کہ حیلہ اسقاط جن شرائط کے ساتھ کتب فقہ میں مذکور ہے وہ آج کے دور میں مفقود ہے۔ اور اس مردِ جیلہ اسقاط پر ان کے پاس کوئی دلیل شرعی موجود نہیں تو یوں اپنے آبائی سنتِ سینہ پر عمل کرتے ہوئے شور شرابا شروع کر دیا۔ لیکن منتظرین مناظرہ ان کے دجل و فریب کو خوب جان چکے تھے اور حق کو پہچان چکے تھے۔ انہوں نے انتہائی بربادی سے اس شور کو ختم کروا کر فاتح رضا خانیت حضرت مفتی ندیم صاحب محمودی زید مجدہ کی دعا پر اس شاندار مناظرہ کی مجلس کو باحسن خوبی ختم کروا دیا۔